
அணுகுண்டின்‌ அரசியல்‌ வரலாறு 


பாலா ஜெயராமன்‌ 

பாலா ஜெயராமன்‌ 


இயற்பெயர்‌ பாலசுப்ரமணியன்‌ ஜெயராமன்‌. தற்போது எம்‌. ஏ. ஆங்கில 
இலக்கியம்‌ படித்துக்‌ கொண்டிருக்கிறார்‌. சில வருடங்கள்‌ மென்பொருள்‌ 
பொறியாளராகவும்‌ இருந்துள்ளார்‌. கிண்டி பொறியியல்‌ கல்லூரியில்‌ 
மின்னணுவியலும்‌, அண்ணாமலைப்‌ பல்கலைக்கழகத்தில்‌ வரலாறும்‌ 
படித்தவர்‌. அறிபுனை, மாயாவாதம்‌, போர்‌ வரலாறு, பொருளியல்‌, 
அரசியல்‌ பற்றிய புத்தகங்‌-கள்‌ படிப்பதிலும்‌ விக்கிப்பீடியாவில்‌ 
கட்டுரைகள்‌ எழுதுவதிலும்‌ ஆர்வம்‌ கொண்டவர்‌. 

பொருளடக்கம்‌ 


முன்னுரை 
1. அழிவின்‌ பாதை 
2. எமன்‌ பிறந்த கதை 
3. சின்னப்‌ பையன்‌ குண்டு மனிதன்‌ 
4. சிவப்பணுகுண்டு 
5. ஆயிரம்‌ சூரியன்கள்‌ 
0. அழிவின்‌ விளிம்பில்‌ 
7. சிரிக்கும்‌ புத்தர்‌ 
8. பிச்சைப்‌ புகினும்‌ 
9. மர்ம தேசங்கள்‌ 
10. நாட்டாமைகளின்‌ உலகம்‌ 


188 விரவாதம்‌ 


பின்னிணைப்பு 


Click & Join -> https://t.me/tamilbooksworld 


If You Want More Free E-books? 


முன்னுரை 


ஒரே நிமிடம்‌. ஒரு நகரம்‌ அழிந்து போனது. ஆகஸ்ட்‌ 6, 1945. காலை 
8.15. ஜப்பானில்‌ இருக்கும்‌ ஹிரோஷிமா வழக்கம்‌ போல 
உற்சாகத்தோடு ஒரு காலைப்‌ பொழுதைத்‌ தொடங்கியிருந்தது. மக்கள்‌, 
வழக்கமான சுறுசுறுப்போடு அன்றைய வேலையைப்‌ 
பார்த்துக்கொண்டிருந்தார்கள்‌. சரியாக ஒரு நிமிடம்‌ கழித்து, அந்த 
நகரமும்‌ சுமார்‌ ஒரு லட்சம்‌ உயிர்களும்‌ கருகிப்‌ போயிருந்தன. ஒரே 
நிமிடத்தில்‌ ஒரு ஊரையே அழிக்கும்‌ சக்தி யாருக்கு, எதற்கு இருக்கிறது? 
இது சாத்தியம்தானா? சாத்தியம்தான்‌. அதன்‌ பெயர்‌ அணுகுண்டு. 


மனிதர்கள்‌, மரத்திலிருந்து இறங்கி இரு கால்களில்‌ நிமிர்ந்து நின்ற 
காலத்திலேயே பிற மனிதர்களுடன்‌ சண்டையிடத்‌ 
தொடங்கிவிட்டார்கள்‌. நாம்‌, வேறு எந்த நல்ல காரியத்துக்குப்‌ புதுப்‌ 
புதுக்‌ கருவிகளைப்‌ பயன்படுத்தினோமோ இல்லையோ, போருக்குத்‌ 
தேவையான ஆயுதங்களை மட்டும்‌ நன்றாக உருவாக்கி 
வந்திருக்கிறோம்‌. 

மனித குல வரலாற்றில்‌ பல சமயங்களில்‌, புதிய ரக ஆயுதங்களுக்கான 
தேவைதான்‌ அறிவியலை முன்னோக்கி நகர்த்தியிருக்கிறது. 
வாள்களையும்‌ ஈட்டிகளையும்‌ ஏந்திய காலாட்படைகளில்‌ ஆரம்பித்து, 
பின்‌ குதிரைகள்‌ பூட்டிய தேர்ப்படைகள்‌, கற்களையும்‌ 
தீயுருண்டைகளையும்‌ வீசும்‌ எந்திரங்கள்‌, கோட்டைச்‌ சுவர்களை 
இடிக்கும்‌ பொறிகள்‌ என்று முன்னேறி வெடிமருந்தும்‌ உருவானது. 
பின்‌ துப்பாக்கிகள்‌ பீரங்கிகள்‌, டாங்குகள்‌ என்று நாளொரு மேனியும்‌ 
பொழுதொரு வண்ணமுமாக ஆயுதங்கள்‌ வளர்ச்சி அடைந்தன. இந்த 
வளர்ச்சியின்‌ உச்சக்‌ கட்டம்தான்‌ இரண்டாம்‌ உலகப்போரின்‌ 
இறுதியில்‌ உருவாக்கப்பட்ட அணுகுண்டுகள்‌. 

நூற்றுக்‌ கணக்கிலும்‌, ஆயிரக்‌ கணக்கிலும்‌ மனிதர்களை அழிக்கும்‌ 
ஆயுதங்கள்‌ போதாதென்று நினைத்தான்‌. அதனால்‌, லட்சக்கணக்கில்‌ 
அழிப்பதற்காகச்‌ சிரமப்பட்டு, அவனே உருவாக்கிய எமன்தான்‌ 


அணுகுண்டு. இன்று மனித குலத்தை வேரோடு அழிக்கக்கூடிய 

கூறுகளில்‌ முதலில்‌ நிற்பது அணுகுண்டுப்‌ போர்‌. 

அணுகுண்டு ஏன்‌ செய்யப்பட்டது? எப்படி உருவாக்கினார்கள்‌? அதைச்‌ 
செய்த விஞ்ஞானிகளின்‌ மனநிலை எவ்வாறு இருந்தது? இப்படியொரு 
அசுர சக்திவாய்ந்த குண்டை உருவாக்க அப்படியென்ன கட்டாயம்‌? 
உருவாக்கி, பயன்படுத்திய பின்னர்‌ என்ன நிகழ்ந்தது? அணு 
விஞ்ஞானமும்‌ அணு அரசியலும்‌ உலக வரலாறை எப்படி 
மாற்றியுள்ளன? இந்தக்‌ கேள்விகளுக்கெல்லாம்‌ சுருக்கமாக 
பதிலளிப்பதுதான்‌ இந்தப்‌ புத்தகத்தின்‌ நோக்கம்‌. இது இயற்பியல்‌ 
புத்தகமோ, டெக்னிக்கல்‌ புத்தகமோ அல்ல. இது ஒரு சரித்திரப்‌ புத்தகம்‌. 
அணு இயற்பியலைப்‌ பற்றி இதில்‌ சொல்லியிருந்தாலும்‌, முடிந்த வரை 
அறிவியல்‌ பதங்களைத்‌ தவிர்த்து, வெகுஜன பாணியிலேயே 
எழுதப்பட்டுள்ளது. சில சிக்கலான தொடர்களுக்கும்‌ பெயர்களுக்கும்‌ 
இணையான ஆங்கில வார்த்தைகள்‌ அடைப்புக்குறிகளுள்‌ 
தரப்பட்டுள்ளன. வாருங்கள்‌, அணுகுண்டின்‌ வரலாறை விரிவாகப்‌ 
பார்ப்போம்‌. 

1. வின்‌ பாஷை 


“ஆயுதங்கள்‌ மனிதர்களைக்‌ கொல்வதில்லை. அவற்றை ஏந்தியிருக்கும்‌ 
மனிதர்கள்தான்‌ பிற மனிதர்களைக்‌ கொல்கிறார்கள்‌” என்றொரு 
பிரசித்திபெற்ற வாசகம்‌ உண்டு. அது மறுக்க முடியாத உண்மை. 


அணுகுண்டின்‌ அழிவுத்‌ திறனைப்‌ பார்த்துவிட்டு, “இந்த விஞ்ஞானமே 
இப்படித்தான்‌. எப்போதும்‌ நாச காரியங்களுக்கே துணை போகிறது”: 
என்று பலர்‌ சபிக்கக்‌ கூடும்‌. ஆனால்‌, அணு இயற்பியலைக்‌ 
கண்டுபிடித்து வளர்த்தவர்கள்‌ ஒன்றும்‌ வில்லன்களோ புனைவுகளில்‌ 
வருவது போல லூசு விஞ்ஞானிகளோ அல்லர்‌. 

பிரபஞ்சத்தின்‌ உண்மைகளைக்‌ கண்டுபிடிக்கவேண்டும்‌, மனித 
சமுதாயத்துக்கு ஒரு புதிய, மாபெரும்‌ ஆற்றல்‌ மூலத்தை அளித்திட 
வேண்டும்‌ என்ற உன்னதமான நோக்கங்களை அவர்கள்‌ 
கொண்டிருந்தனர்‌. பல நாடுகளையும்‌ இனங்களையும்‌ சேர்ந்த 
அவர்களை உண்மையை அறியவேண்டும்‌ என்ற உந்துதல்‌ இணைத்தது. 
நாற்பதாண்டுகளில்‌ உலகின்‌ தலையெழுத்தையே மாற்றிய இந்த 
விஞ்ஞானிகளையும்‌ அணுவின்‌ ரகசியங்களை அடைய அவர்கள்‌ கடந்த 
பாதைகளையும்‌ இந்த அத்தியாயத்தில்‌ பார்ப்போம்‌. 


பத்தொன்பதாம்‌ நூற்றாண்டின்‌ இறுதியில்‌ விஞ்ஞானம்‌ ஒரு மந்தமான 
மெத்தன நிலையை எட்டியிருந்தது. அறிய வேண்டிய அனைத்தையும்‌ 
அறிந்துவிட்டோம்‌ என்ற பூரிப்பு நிலை விஞ்ஞானிகளிடமும்‌ 
தத்துவஞானிகளிடமும்‌ காணப்பட்டது. மின்சாரம்‌, காந்தவியல்‌, 
மோட்டார்‌ வாகனங்கள்‌, நீராவி எஞ்சின்கள்‌, பரிணாமக்‌ கோட்பாடு என 
அறிவியல்‌ வளர்ச்சி பத்தொன்பதாம்‌ நூற்றாண்டில்‌ சக்கைப்‌ போடு 
போட்டிருந்தது. 

கடந்த பதினெட்டு நூற்றாண்டுகளில்‌ அறிவியல்‌ வளர்ந்ததைவிட 
பத்தொன்பதாம்‌ நூற்றாண்டில்‌ அதிகமாக வளர்ந்தது என்று சொன்னால்‌ 
மிகையாகாது. உலகின்‌ பெரும்பான்மைப்‌ பகுதிகளைக்‌ கண்டுபிடித்து, 
அங்கெல்லாம்‌ கால்‌ பதித்துவிட்ட மனிதன்‌ அண்டவெளியின்‌ 

ரகசியங்களை ஆராயத்‌ தொடங்கிய காலமது. கண்டுபிடிக்கக்‌ 
கூடியதையெல்லாம்‌ கண்டுபிடித்து விட்டோம்‌. அவ்வளவுதான்‌. இனி 
புதிதாகக்‌ கண்டுபிடிப்பதற்கு ஒன்றுமில்லை என்று இயற்பியலாளர்களே 
இறுமாந்திருந்தனர்‌. 

இந்த மந்த நிலையைக்‌ குலைக்கும்‌ வண்ணம்‌ இருபெரும்‌ நிகழ்வுகள்‌ 
பத்தாண்டு இடைவெளிக்குள்‌ நிகழ்ந்தன. ஒன்று, ஐன்ஸ்டீனின்‌ 
ரிலேட்டிவிட்டி கோட்பாடு கண்டுபிடிக்கப்பட்டது. மற்றொன்று, மேடம்‌ 
கியூரியின்‌ கதிரியக்கக்‌ கண்டுபிடிப்பு. இரண்டும்‌ இயற்பியல்‌ 
துறையையே புரட்டிப்‌ போட்டன. 


முன்னூறு ஆண்டுகளாக ஐசக்‌ நியூட்டன்‌ நிறுவிவிட்டுப்‌ போன 
கிளாசிக்கல்‌ எந்திரவியல்‌ கோட்பாடுகள்தான்‌ இயற்பியல்‌ உலகை 
ஆண்டுகொண்டிருந்தன. ஆனால்‌, அண்டத்தின்‌ சில அடிப்படை 
உண்மைகளை ஆராய்ந்தவர்களுக்குச்‌ சில விஷயங்களை நியூட்டனின்‌ 
கோட்பாடுகளைக்‌ கொண்டு விளக்க முடியவில்லை. ஏதோ ஒரு பெரிய 
விஷயம்‌ ஒன்று புலனாகாமல்‌ இருக்கிறது என்பது இயற்பியலாளர்களை 
உறுத்திக்கொண்டே இருந்தது. 

புகழ்பெற்ற இயற்பியலாளர்களுக்குச்‌ சிக்காமல்‌ இருந்த அந்த உண்மை 
சூரிக்‌ நகரின்‌ காப்புரிமை அலுவலகத்தில்‌ போரடித்துப்‌ போய்‌ 
அமர்ந்திருந்த ஒரு எழுத்தருக்கு புலனானது. அவர்தான்‌ ஐன்ஸ்டீன்‌. 
1905-ல்‌ அவர்‌ வெளியிட்ட ரிலேட்டிவிட்டி கோட்பாட்டைப்‌ பற்றிய 
ஆய்வுக்‌ கட்டுரை, தேங்கிப்‌ போயிருந்த இயற்பியல்‌ ஆராய்ச்சிகளை 
அடுத்த கட்டத்துக்கு உந்தித்‌ தள்ளின. 

ஐன்ஸ்டீனின்‌ கண்டுபிடிப்பு, கோட்பாட்டளவில்‌ இயற்பியல்‌ துறையை 
நெட்டித்‌ தள்ளியதென்றால்‌, கியூரியின்‌ கண்டுபிடிப்பு, செயல்முறை 
அளவில்‌ அதனை உலுக்கியது என்று சொல்ல வேண்டும்‌. இருநூறு 
ஆண்டுகளாக உலகின்‌ தன்மையை ஆராய்ந்து வந்தவர்களுக்கு ஒரு 
முட்டுக்கட்டை இருந்தது. 

உலகில்‌ எல்லாப்‌ பொருள்களுக்கும்‌ அணுதான்‌ அடிப்படைப்‌ பாகம்‌ 
என்பது பல நூற்றாண்டுகளாக இயற்பியலாளர்களுக்கும்‌, 
வேதியலாளர்களுக்கும்‌ ஏன்‌ தத்துவஞானிகளுக்கும்‌ கூடத்‌ 
தெரிந்திருந்தது. அணு அளவில்‌ பல விதிகளும்‌ கோட்பாடுகளும்‌ 
பதினேழு, பதினெட்டாம்‌ நூற்றாண்டுகளில்‌ கண்டுபிடிக்கப்பட்டன. 
பத்தொன்பதாம்‌ நூற்றாண்டில்‌ அணு பற்றிய ஆராய்ச்சி 
வேகம்கொண்டது. ஆனால்‌ விரைவில்‌ ஒரு தடையில்‌ தட்டி முட்டியது. 

அணுவைப்‌ பற்றி அறிந்தவர்களுக்கு அதற்கு உள்ளே என்ன இருக்கிறது 
என்று சுத்தமாகத்‌ தெரியவில்லை. ஒவ்வொருவரும்‌ யூகம்தான்‌ 
செய்தார்களே தவிர, உறுதியாக யாராலும்‌ எதையும்‌ சொல்ல 
முடியவில்லை. 1897-ல்‌ ஜே. ஜே. தாம்சன்‌ அணு பிரிக்கமுடியாத 
பாகமல்ல, அதற்குள்‌ மற்ற உட்டுகள்‌ இருக்கின்றன என்பதை 
எலெக்ட்ரானைக்‌ கண்டுபிடித்ததன்‌ மூலம்‌ நிரூபித்தார்‌. 


அணுவே மிக மிகச்‌ சிறியது. அப்போதிருந்த கருவிகளால்‌ அணுவின்‌ 
செயல்பாடுகளை அளக்கத்தான்‌ முடியுமே தவிர, அணுவை 
ஆராய்ச்சியாளர்களுக்கு காட்ட முடியாது. குருடர்கள்‌ யானையைத்‌ 
தடவிப்‌ பார்ப்பது போலத்தான்‌ இயற்பியலாளர்கள்‌ அணுவை 
ஆராய்ந்து கொண்டிருந்தனர்‌. 

நிலைமை இப்படி இருக்கும்‌ போதுதான்‌ கியூரி கதிரியக்கத்தைக்‌ 
கண்டுபிடித்தார்‌. கதிரியக்கம்‌ அணுவின்‌ உள்ளே இருக்கும்‌ வஸ்துகளை 
வெளியே வந்தது. “அணு உட்டுகள்‌” எனப்படும்‌ இவை வெளியே 
வந்தபின்‌ அவற்றை ஆராய முடிந்தது. 

இவ்விரு கண்டுபிடிப்புகள்‌ வெளியான பின்னர்‌ மடமடவென்று 
இயற்பியல்‌ முன்னேற்றம்‌ காணத்‌ தொடங்கியது. இவ்விரு 
கண்டுபிடிப்புகளும்‌ திடீரென்று நிகழ்ந்தவையல்ல. ஐன்ஸ்டீனும்‌, 
கியூரியும்‌ மந்திரத்தில்‌ மாங்காய்‌ பறிக்கவில்லை. இவர்களுக்கு 
முன்னோடிகள்‌ பலர்‌ இருந்தனர்‌. அவர்களது தோள்களின்‌ மீது 
ஏறித்தான்‌ இப்புதிய உண்மைகளை அவர்களால்‌ கண்டுபிடிக்க 
முடிந்தது. 

இயற்பியல்‌ ஆராய்ச்சியின்‌ மையமாக விளங்கிய ஐரோப்பாவில்‌ 1900 
வாக்கில்‌, ஒரு புதிய ஆராய்ச்சி அலை அடிக்கத்‌ தொடங்கியது. பல 
நாடுகளிலும்‌ ஆராய்ச்சியாளர்கள்‌ புதிய கோட்பாடுகளை உருவாக்கத்‌ 
தொடங்கி இருந்தார்கள்‌. பெரும்பாலும்‌ இந்த ஆராய்ச்சிகள்‌ அனைத்தும்‌ 
அணுவின்‌ உட்பாகம்‌ எப்படி இருக்கும்‌, எந்த அயன்கள்‌ உள்ளே 
உள்ளன, எந்த விதிகளுக்குட்பட்டு அவை இருக்கின்றன என்பதைப்‌ 
பற்றித்தான்‌ இருந்தன. 

எல்லா விஷயங்களையும்‌ விளக்கக்கூடிய ஒரு அணு மாதிரிக்‌ 
கோட்பாட்டைக்‌ கண்டுபிடிக்க ஐரோப்பாவின்‌ மூளைக்காரர்கள்‌ 
முண்டியடித்துக்‌ கொண்டிருந்தனர்‌. அடுத்த நாற்பதாண்டுகளுக்கு நீல்ஸ்‌ 
போர்‌, எர்னஸ்ட்‌ ரூதர்‌ஃபோர்ட்‌, மாக்ஸ்‌ பிளான்க்‌, ஹான்ஸ்‌ கெய்ஜர்‌, 
ஷ்ரோயடிஞ்சர்‌, என்ரிகொ ஃபெர்மி, ஹைசன்பர்க்‌ என்றொரு பெரிய 
நோபல்‌ பரிசு பெற்ற பட்டாளமே அணு இயற்பியல்‌ ஆராய்ச்சியில்‌ 

ஈடுபட்டது. 
ஐன்ஸ்டீன்‌ இவர்களுக்கெல்லாம்‌ ஒரு பிதாமகர்‌ போல இருந்தார்‌. 
இப்படி ஐரோப்பாவின்‌ பல்கலைக்கழகங்களில்‌ தொடங்கிய பாதைதான்‌ 
1945-ல்‌ ஹிரோஷிமாவில்‌ அணுகுண்டு வெடித்ததில்‌ கொண்டுபோய்‌ 
விட்டது. இந்த நாற்பதாண்டு வரலாறில்‌, ஆண்டுதோறும்‌ பல 
கண்டுபிடிப்புகள்‌ நிகழ்ந்தாலும்‌ முக்கிய மைல்கற்களாக மூன்றைத்தான்‌ 
சொல்லலாம்‌. 


1911-ல்‌ அணுக்கரு கண்டுபிடிக்கப்பட்டது. 1933-ல்‌ அணுக்கருவைப்‌ 
பிளப்பது எப்படி என்று கண்டுபிடிக்கப்பட்டது. 1930களின்‌ இறுதியில்‌, 
அணுக்கரு தொடர்விளைவு கண்டுபிடிக்கப்பட்டது. இவற்றுக்கு 
இடையில்‌ பல அதிமுக்கியக்‌ கோட்பாடுகள்‌ 
உருவாக்கப்பட்டிருந்தாலும்‌, ஆராய்ச்சிகள்‌ 
மேற்கொள்ளப்பட்டிருந்தாலும்‌ அணு ஆற்றல்‌ வெடிகுண்டாக மாற 


இவைதான்‌ காரணமாயிருந்தன. 


1911-ல்‌ அணுக்கரு கண்டுபிடிக்கப்பட்டிருந்தாலும்‌, அடுத்த சில 
ஆண்டுகளில்‌ அணு தொடர்பான ஆராய்ச்சி மந்த நிலையில்தான்‌ 
இருந்தது. ஐரோப்பாவைச்‌ சூழ்ந்திருந்த போர்‌ மேகங்கள்தான்‌ அதற்குக்‌ 
காரணம்‌. 1914ஆம்‌ ஆண்டு மூண்ட முதலாம்‌ உலகப்‌ போர்‌ அணு 
ஆராய்ச்சிக்குப்‌ பெரிய இடையூறாக அமைந்தது. 

மூளையுள்ள இயற்பியலாளர்களெல்லாம்‌ அணு ஆராய்ச்சியை 
மூட்டைகட்டி வைத்துவிட்டு போர்‌ ஆயுதங்கள்‌ செய்யப்‌ 
போய்விட்டார்கள்‌. சிலர்‌ தத்தமது நாட்டுப்‌ படைகளில்‌ சேர்ந்து 
நேரிடையாகப்‌ போரிடவும்‌ போய்விட்டனர்‌. நான்காண்டுகள்‌ 
தொடர்ந்து நடந்த இந்தப்‌ போர்‌ லட்சக்கணக்கில்‌ உயிர்களைக்‌ காவு 
வாங்கியதுடன்‌ அணு ஆராய்ச்சியையும்‌ தேக்க நிலைக்குக்‌ கொண்டு 
வந்தது. 

போர்‌, 1918ஆம்‌ ஆண்டு முடிவுக்கு வந்தாலும்‌, ஐரோப்பிய கண்டம்‌ 
பழைய நிலைக்குத்‌ திரும்பவே இல்லை. தோல்வியடைந்த ஜெர்மனி, 
ஆஸ்திரியாஹங்கேரி, துருக்கி ஆகிய நாடுகளில்‌ பெரும்‌ அரசியல்‌ 
மாற்றங்கள்‌ ஏற்பட்டன. மன்னராட்சி தூக்கியெறியப்பட்டு தேசியவாத 
அரசுகள்‌ தோன்றின. ரஷ்யாவிலும்‌ புரட்சி வெடித்து ஜார்‌ மன்னராட்சி 
ஒழிக்கப்பட்டது. லெனின்‌ தலைமையில்‌ கம்யூனிஸ்டுகள்‌ ஆட்சியைக்‌ 
கைப்பற்றினர்‌. 


இந்த அரசியல்‌ மாற்றங்கள்‌ ஐரோப்பிய சமூகத்தின்‌ ஒவ்வோர்‌ 

அங்கத்தையும்‌ பாதித்தன. பல்கலைக்கழகங்களில்‌ ஆராய்ச்சியில்‌ 
ஈடுபட்டுவந்த அணுவியலாளர்களும்‌ இதற்கு விதிவிலக்கல்ல. முதல்‌ 
உலகப்போரில்‌ தோற்ற நாடுகளின்‌ ஆராய்ச்சியாளர்கள்‌ பலர்‌ அவற்றில்‌ 
சூழ்நிலை சரியில்லையென்பதால்‌ பிரிட்டன்‌, பிரான்ஸ்‌ போன்ற மேற்கு 
ஐரோப்பிய நாடுகளுக்கு (போரில்‌ வென்றவை) குடிபெயரத்‌ 
தொடங்கினர்‌. இதனால்‌ இந்நாடுகளில்‌ அணு ஆராய்ச்சியின்‌ வேகம்‌ 
சூடுபிடித்தது. 
1920களில்‌ அணு ஆராய்ச்சி உண்மையான அணுக்கரு மாதிரியைக்‌ 
கண்டுபிடிப்பதிலும்‌, அணுக்கருவின்‌ உட்புறத்தை ஆராய்வதிலும்‌ 
கழிந்தது. அப்போதே அணு, ஆயுதம்‌ செய்ய உதவும்‌ என்பதை 
ஆராய்ச்சியாளர்கள்‌ உணர்ந்திருந்தார்கள்‌. 1914லேயே அணுகுண்டு 
பற்றிய அறிபுனைக்‌ கதை ஒன்று வெளிவந்துவிட்டது. 


புகழ்‌ பெற்ற அறிபுனை எழுத்தாளரான ஹெச்‌. ஜி. வெல்சின்‌ விடுதலை 
செய்யப்பட்ட உலகு (1116 World Set Free) என்ற அந்த நாவலில்‌ அணு 
உலைகள்‌, அணு ஆற்றல்‌, அணு ஆயுதங்கள்‌, அணு ஆயுதப்‌ போரின்‌ 
விளைவுகள்‌ என்று எல்லா விஷயங்களையும்‌ தனக்கே உரித்தான 
பூச்சாண்டி பாணியில்‌ கற்பனை செய்திருந்தார்‌ வெல்ஸ்‌. 


வெல்ஸை “ஓர்‌ அறிவியல்‌ தீர்க்கதரிசி” என்றே கூறலாம்‌. அறிபுனைக்‌ 
கதைகளின்‌ தந்தையர்களுள்‌ ஒருவராகக்‌ கருதப்படும்‌ இவர்‌ 
நூறாண்டுகளுக்கு முன்னரே தனது படைப்புகளில்‌ இன்றைய 
அறிவியல்‌ முன்னேற்றங்களைத்‌ துல்லியமாகக்‌ கணித்திருக்கிறார்‌. 
வெல்சின்‌ நாவலை இளம்‌ அணு ஆராய்ச்சியாளர்கள்‌ படித்திருந்தனர்‌. 
எனவே, தங்கள்‌ ஆராய்ச்சியின்‌ நாச விளைவுகளை ஓரளவு 
உணர்ந்திருந்தனர்‌. ஆனால்‌ அப்படி நிகழ சாத்தியக்கூறு மிகக்‌ குறைவு 
என்று ஆணித்தரமாக நம்பினர்‌. அவர்கள்‌ வாழ்ந்த சமூகச்‌ சூழல்‌ அப்படி. 
ஐரோப்பிய இயற்பியலாளர்களின்‌ உலகம்‌ நாட்டு எல்லைகளாலும்‌, 
இன வேற்றுமைகளாலும்‌ பிரிக்கப்பட்டதல்ல. பன்னாட்டு 
ஆராய்ச்சியாளர்களிடையே தொழில்‌ போட்டி நிலவினாலும்‌, அதையும்‌ 
மீறிய ஒரு சகோதரத்துவம்‌ அவர்களை இணைத்திருந்தது. தங்கள்‌ 
கண்டுபிடிப்புகளை அவர்கள்‌ எந்நாளும்‌ ரகசியமாக 
வைத்திருக்கவில்லை. உடனுக்குடன்‌ ஆய்வுக்‌ கட்டுரைகள்‌ மூலம்‌ 
பிறருடன்‌ பகிர்ந்து கொண்டனர்‌. 


1920களிலும்‌ 30களிலும்‌ ஐரோப்பிய அணு ஆராய்ச்சி ஒரு பன்னாட்டு 
கூட்டு முயற்சியாகவே இருந்தது. டென்மார்க்‌ நாட்டில்‌ போர்‌, பிரான்சில்‌ 

ஜோலியட்‌ தம்பதியர்‌ (மேடம்‌ கியூரியின்‌ மகளும்‌ மருமகனும்‌), 
இங்கிலாந்தின்‌ ரூதர்‌ஃபோர்ட்‌, சாட்விக்‌ குழு, ஜெர்மனியின்‌ ஓட்டா 
ஹான்‌, லிசே மைட்னர்‌, ஓட்டோ பிரிஸ்க்‌ குழு, ஹங்கேரியின்‌ சிலார்ட்‌, 
இத்தாலியின்‌ என்ரிகொ ஃபெர்மி என ஒரு சர்வதேச 
ஆராய்ச்சியாளர்களின்‌ கூட்டுறவில்தான்‌ அணு ஆராய்ச்சி 
முன்னேறியது. 

இந்தக்‌ காலம்‌ நெடுநாள்‌ நீடிக்கவில்லை. ஒரு உலகப்போர்‌ முடிந்து, 
பதினைந்தாண்டுகள்‌ முடியாத நிலையில்‌ அடுத்த போருக்கான பலமான 
அடித்தளம்‌ உருவாகிக்கொண்டிருந்தது. ஐரோப்பாவில்‌ பாசிசம்‌ அசுர 
வேகத்தில்‌ வளரத்‌ தொடங்கியது. 


முதலாம்‌ உலகப்‌ போரில்‌ தோல்வியடைந்த ஜெர்மானியர்களுக்கு 
அதனால்‌ ஏற்பட்ட அவமானமும்‌ தலைகுனிவும்‌ உறுத்திக்கொண்டே 
இருந்தது. வெர்சாய்‌ அமைதி ஒப்பந்தம்‌ ஜெர்மனியின்‌ மீது கடுமையான 
தடைகளை விதித்திருந்தது. இதனால்‌ ஜெர்மானிய சமூகம்‌ கடும்‌ 
அதிருப்தியில்‌ இருந்தது. பொருளாதார வீழ்ச்சியும்‌ அரசியல்‌ 
நிலையின்மையும்‌ சேர்ந்து கொண்டு நிலைமையை இன்னும்‌ 
மோசமாக்கின. 


தங்கள்‌ கஷ்டங்களுக்கு யார்‌ மீது பழி போடலாம்‌ என்று குமுறிக்‌ 
கொண்டிருந்த ஜெர்மானியர்களுக்கு, யூதர்களைக்‌ காட்டினார்‌ ஹிட்லர்‌. 
செல்வாக்கு மிகுந்த யூத தொழிலதிபர்களின்‌ துரோகம்‌ தான்‌ ஜெர்மனி 
முதல்‌ உலகப்போரில்‌ தோல்வியடையக்‌ காரணம்‌ என தூபம்‌ 
போட்டார்‌. நாட்டின்‌ புகழை மங்கச்‌ செய்ய யூதர்கள்‌ சதி செய்து 
வருவதாக பொய்ப்‌ பிரச்சாரம்‌ செய்தார்‌. 


யூத வெறுப்பென்பது ஐரோப்பியருக்கு புதிதல்ல. காலம்‌ காலமாக 
யூதர்களை வெறுப்பதும்‌ கொடுமைப்படுத்துவதும்‌ ஐரோப்பாவில்‌ சர்வ 
சாதாரணமான நடந்து வந்திருக்கின்றன. எத்தனை இடர்கள்‌ வந்தாலும்‌ 
யூதர்கள்‌ தங்கள்‌ கலாச்சாரத்‌ தனித்தன்மையை விட்டுக்கொடுக்காததும்‌, 
அவர்களது பாரம்பரிய வட்டித்‌ தொழிலும்‌ அவர்களின்‌ மீது ஐரோப்பிய 
மக்களுக்கு ஒருவித பயம்‌ கலந்த அசூயையை உருவாக்கியிருந்தன. 
கைவினைக்‌ கலைஞர்களாகவும்‌ லேவாதேவி வட்டிக்காரர்களாகவும்‌ 
வாழ்ந்து வந்த ஐரோப்பிய யூதர்களிடையே இருபதாம்‌ நூற்றாண்டின்‌ 
இறுதியில்‌ ஒரு பெரிய மாற்றம்‌ ஏற்பட்டது. யூத அறிவுஜீவிகள்‌, தங்கள்‌ 
பாரம்பரியத்‌ தொழில்களிலிருந்து கலை, அறிவியல்‌, அரசியல்‌, நிர்வாகம்‌ 
எனப்‌ பல துறைகளில்‌ ஈடுபட்டு பிரகாசிக்கத்‌ தொடங்கினர்‌. 

மக்கள்‌ தொகை கணக்கில்‌ யூதர்களின்‌ எண்ணிக்கை குறைவென்றாலும்‌, 
பல துறைகளில்‌ உயர்மட்ட பொறுப்பாளர்களிடையே யூதர்களின்‌ 
விகிதம்‌ “கிடுகிடு”வென உயர்ந்தது. இந்த வளர்ச்சிக்கான விலையாகக்‌ 
கிடைத்தவை, அக்கம்பக்க மக்களின்‌ பொறாமையும்‌ எரிச்சலும்‌. 


இதே நிலைதான்‌ ஜெர்மனியிலும்‌ இருந்தது. மற்ற இடங்களில்‌ 
அவ்வப்போது வெடித்துச்‌ சிதறி, பிறகு ஆறி வந்த யூத வெறுப்பென்னும்‌ 
பெருநெருப்பை ஜெர்மனியில்‌ மட்டும்‌ மேலும்‌ மேலும்‌ கிளறி, 
குறையவிடாமல்‌ பாதுகாத்தார்‌ ஹிட்லர்‌. அதை, ஆட்சியைக்‌ 
கைப்பற்றும்‌ ஆயுதமாகப்‌ பயன்படுத்திக்‌ கொண்டார்‌. 


முதலாம்‌ உலகப்‌ போரில்‌ கடைநிலை படைவீரனாக வாழ்க்கையை 
ஆரம்பித்த அவர்‌ 1920களின்‌ தொடக்கத்தில்‌ நாஜி கட்சியைத்‌ 
தோற்றுவித்தார்‌. “மளமள”வென வளரத்‌ தொடங்கினார்‌. 

ஜெர்மனியில்‌ அப்போது வெய்மார்‌ குடியரசு என்றழைக்கப்பட்ட ஒரு 
ஆட்சிமுறை அமலில்‌ இருந்தது. கொஞ்சம்‌ யூத வெறுப்பு, கொஞ்சம்‌ 
ஜெர்மானிய பேரினவாதம்‌, கொஞ்சம்‌ திறமையான நிர்வாகம்‌ இப்படிப்‌ 
பல கொள்கைகளைக்‌ கலந்து மக்களுக்குப்‌ பிடித்த ஒரு கலவை 
உப்புமாவை உருவாக்கி, வெற்றிகரமாக ஆட்சியைப்‌ பிடித்துவிட்டார்‌ 
ஹிட்லர்‌. ஆட்சிக்கு வந்ததும்‌ முதல்‌ காரியமாக, தேர்தல்களை ஒழித்தார்‌, 
யூதர்களை அழிக்கத்‌ திட்டங்கள்‌ வகுத்தார்‌. ஜெர்மனிக்குக்‌ கெட்டகாலம்‌ 
மீண்டும்‌ தொடங்கியது. 


1933-ல்‌ நாஜி ஜெர்மனியில்‌, யூத ஒழிப்பு ஜோராக ஆரம்பிக்கப்பட்டது. 
முதல்‌ கட்டமாக அரசாங்கப்‌ பொறுப்பிலிருந்த யூதர்கள்‌ அனைவரும்‌ 
காரணமின்றி வேலைநீக்கம்‌ செய்யப்பட்டனர்‌. போரில்‌ தோல்வி, 
பொருளாதாரச்‌ சீர்கேடு, ஜெர்மனியின்‌ பலவீனம்‌ எல்லாவற்றுக்கும்‌ 
யூதர்கள்தான்‌ காரணம்‌ என்று பிரசாரம்‌ செய்து மக்களை நம்பவைத்த 
நாஜிகளுக்கு யூதர்களை அரசு பதவிகளிலிருந்து இறக்குவதில்‌ பெரிதாக 
எதிர்ப்பொன்றுமில்லை. 


அப்படி நீக்கப்பட்ட யூதர்களுள்‌ நூற்றுக்கணக்கான பேராசிரியர்களும்‌, 
ஆராய்ச்சியாளர்களும்‌, கலைஞர்களும்‌, விஞ்ஞானிகளும்‌ அடக்கம்‌. 
ஜெர்மானிய அரசு பல்கலைக்கழகங்களில்‌ பணிபுரிந்த யூத 
அறிவுஜீவிகள்‌ ஒட்டுமொத்தமாக வெளியேற்றப்‌ பட்டனர்‌. இதனால்‌ 
ஜெர்மனியின்‌ அணு ஆராய்ச்சிக்குப்‌ பேரிழப்பு ஏற்பட்டது. காரணம்‌, 
அந்த அணுவியலாளர்களுள்‌ கணிசமானோர்‌ யூதர்களாக இருந்தார்கள்‌. 


விரட்டப்பட்ட அவர்கள்‌ பிரிட்டன்‌, பிரான்ஸ்‌, அமெரிக்கா போன்ற 

நாடுகளில்‌ தஞ்சம்‌ புகுந்தார்கள்‌. அந்நாடுகளின்‌ அணு ஆராய்ச்சிக்குத்‌ 
துணை புரிந்தார்கள்‌. ஜெர்மனியோ பெரும்‌ மூளைக்காரர்களை 
இழந்தது. அப்படி அது இழந்த மூளைகளுள்‌ முக்கியமானது 
ஜன்ஸ்டீனுடையது. 

அவர்‌, நாஜிகள்‌ தன்னை வேலையை விட்டுத்‌ தூக்கும்வரை 
காத்திருக்கவில்லை. அதற்கு ஒரு வருடம்‌ முன்பாகவே, தன்‌ ஜெர்மானிய 
குடியுரிமையைத்‌ துறந்துவிட்டு, அமெரிக்காவுக்கு புலம்‌ 
பெயர்ந்துவிட்டார்‌. நாஜிகளின்‌ ஜெர்மனியில்‌ யூதர்களுக்கு இடமில்லை 
என்பது அவருக்கு முன்னரே விளங்கியிருந்தது. 


இவ்வாறு அணு ஆராய்ச்சியெனும்‌ ஓட்டப்‌ பந்தயம்‌ முக்கிய கட்டத்தை 
எட்டியிருந்தபோது, ஜெர்மனி தன்‌ காலில்‌ தானே சுட்டுக்கொண்டது. 
ஆண்டுகள்‌ செல்லச்‌ செல்ல ஐரோப்பாவில்‌ நிலைமை இன்னும்‌ 
மோசமானது. ஆஸ்திரியாவையும்‌, செக்கோஸ்லோ வாக்கியாவையும்‌ 
மிரட்டியே தனது ராஜ்யத்துடன்‌ இணைத்துக்கொண்ட ஹிட்லர்‌ அங்கும்‌ 
தனது யூதக்‌ களையெடுப்பைத்‌ தொடங்கினார்‌. 

ஹிட்லரின்‌ கூட்டாளி முசோலினி ஆட்சி புரிந்த இத்தாலியும்‌ தன்‌ 
பங்குக்கு யூதர்களை விரட்டத்‌ தொடங்கியது. விளைவு - 1930களின்‌ 
இறுதியில்‌ நாஜிக்களின்‌ கட்டுப்பாட்டிலிருந்த நாடுகளைச்‌ சேர்ந்த யூத 
அணுவியலாளர்கள்‌ அனைவரும்‌ நாஜிக்களின்‌ பகைநாட்டு 
அரசுகளுக்காக ஆராய்ச்சி செய்து கொண்டிருந்தனர்‌. 

ஐரோப்பா, போரை நோக்கி வேகமாக நகர்ந்து கொண்டிருந்தபோது, 
அணு, ஆராய்ச்சியும்‌ அணு குண்டு உருவாக்கத்தை நோக்கி 
அதிவேகமாக முன்னேறிக்கொண்டிருந்தது. இக்கால கட்டத்தில்‌ 
அணுவின்‌ ஆற்றலை வெளிக்கொணர்வதுதான்‌ ஆராய்ச்சியாளர்களின்‌ 
குறிக்கோளாக இருந்தாலும்‌, அந்த ஆற்றல்‌ வெடிகுண்டாகப்‌ பயன்படும்‌ 
என்பதை அனைவரும்‌ அறிந்திருந்தனர்‌. 

அணுக்கருவின்‌ ஆற்றலை வெளிக்கொண்டு வர, அதனைப்‌ பிளப்பது 
அவசியம்‌. இக்காலகட்டத்தில்‌ ஆராய்ச்சியாளர்கள்‌ எந்த கனிமத்தின்‌ 
அணுவைப்‌ பிளப்பது எந்தக்‌ கதிரியக்கத்தைக்‌ கொண்டு பிளப்பது 
போன்ற கேள்விகளுக்கு விடைதேடிக்‌ கொண்டிருந்தனர்‌. இறுதியில்‌ 
யுரேனியம்‌ அணுக்கருவை நியூட்ரான்கள்‌ மூலம்‌ தாக்கினால்‌ அது 
பிளவுபட்டு ஆற்றல்‌ வெளிப்படும்‌ என்று கண்டு பிடிக்கப்பட்டது. 


அணுவே மிகச்சிறியது அதை உடைத்தால்‌ எங்கிருந்து சக்தி வரும்‌ 
என்று நீங்கள்‌ கேட்பது புரிகிறது. இங்கு ஆற்றலுக்கு எடையுண்டு, 

எடைக்கு ஆற்றலுண்டு என்று ஐன்ஸ்டீன்‌ சொன்னது பொருந்துகிறது. 
ஒரு யுரேனியம்‌ அணுவை ஒரு நியூட்ரான்‌ கொண்டு தாக்கினால்‌, அதன்‌ 
அணுக்கரு பிளவுபட்டு யுரேனியம்‌, பேரியம்‌ அணுவாகவும்‌ கிரிப்டான்‌ 
அணுவாகவும்‌ மாறுகிறது. கூடவே மேலும்‌ மூன்று நியூட்ரான்கள்‌ 
வெளியாகின்றன. 

ஆனால்‌ இப்படி உருவாகும்‌ வஸ்துகளின்‌ எடையைக்‌ கூட்டிப்‌ 
பார்த்தால்‌ யுரேனிய அணுவின்‌ எடையை விடக்‌ குறைவாகத்தான்‌ 
வரும்‌. இந்த எடை வித்தியாசம்தான்‌ ஆற்றலாக மாறுகிறது. ஒரு 
அணுவைப்‌ பிளந்தால்‌ எவ்வளவு சக்தி கிடைக்கும்‌ என்பதை 
ஐன்ஸ்டீனின்‌ புகழ்பெற்ற ௧ - C2 என்ற சமன்பாட்டின்‌ மூலம்‌ 
தெரிந்துகொள்ளலாம்‌. 


ஒரு கிராம்‌ யுரேனியத்தில்‌ கோடானுகோடி (ஒன்றுக்குப்‌ பின்னர்‌ 21 
சைபர்கள்‌) அணுக்கள்‌ உள்ளன. இவை அனைத்தும்‌ ஒரே சமயத்தில்‌ 
பிளவுபட்டால்‌ எவ்வளவு சக்தி கிடைக்கும்‌, யோசித்துப்‌ பாருங்கள்‌. ஒரு 
கிராம்‌ யுரேனியத்தில்‌ மூன்று டன்‌ நிலக்கரியின்‌ சக்தி ஒளிந்திருப்பதாக 
கணிப்புகள்‌ கூறின. ஆனால்‌ அதை அப்படியே வெளியில்‌ எடுப்பது 
அவ்வளவு எளிதல்ல. அணு ஆற்றல்‌ கோட்பாட்டை ஆராய்ச்சியாளர்கள்‌ 
கண்டுபிடித்தாலும்‌ பல நடைமுறைச்‌ சிக்கல்கள்‌ அவர்களுக்கு 
முட்டுக்கட்டையாக இருந்தன. 


முதலில்‌ எல்லா யுரேனிய வகை அணுக்களையும்‌ எளிதில்‌ 
பிளந்துவிடமுடியாது. யு - 235 என்றழைக்கப்படும்‌ ஒரு வகை யுரேனியம்‌ 
மட்டுமே எளிதில்‌ பிளவுபடும்‌. துரதிருஷ்டவசமாக (அல்லது 
அதிர்ஷ்டவசமாக) யு - 235 இயற்கையில்‌ மிக அரிதாகத்தான்‌ 
கிடைக்கிறது. யு - 238 என்றொரு சாதாரண ரக யுரேனியம்‌ தான்‌ 
இயற்கையில்‌ கிடைக்கும்‌ யுரேனிய தாதுப்‌ பொருளில்‌ பெரும்பாலும்‌ 
இருக்கிறது. (139 யுவில்‌ - 238 அணுக்கள்‌ இருந்தால்‌ கூட, ஒரே ஒரு யு - 
235 அணுதான்‌ இருக்கும்‌). 

யுரேனிய தாதுவைத்‌ தோண்டியெடுத்து, சுத்திகரித்து, யு - 235ஐப்‌ பிரித்து 
எடுப்பதற்குள்‌ போதும்‌ போதுமென்றாகிவிடும்‌. பிரச்னை இதோடு 
முடிந்து விடவில்லை. ஒவ்வொரு அணுவாகத்‌ தனித்தனியே பிளந்து, 
ஆற்றலைச்‌ சேமிப்பது என்பது இயலாத காரியம்‌. எனவே அணுக்கரு 
பிளவுகளை சங்கிலித்‌ தொடர்‌ போல நிகழச்செய்யவேண்டும்‌. 


ஒரு யுரேனிய அணுவை உடைத்தால்‌ வெளியாகும்‌ மூன்று 
நியூட்ரான்கள்‌ மேலும்‌ மூன்று யுரேனிய அணுக்களை உடைக்க 
வேண்டும்‌. ஒன்று, மூன்றாகி, மூன்று, இருபத்தியேழாக வேண்டும்‌ (1, 3, 


Click & Join -> https://t.me/tamilbooksworld 


If You Want More Free E-books? 


27,..). இல்லையென்றால்‌, அணுவைப்‌ பிளந்து ஒருபயனுமில்லை. நம்‌ 
வசதிக்கேற்ப, இந்தச்‌ சங்கிலித்‌ தொடர்‌ விளைவுகளின்‌ வேகத்தையும்‌ 
கட்டுப்படுத்த நம்மால்‌ முடியவேண்டும்‌. (வெடிகுண்டென்றால்‌ நாம்‌ 
நினைக்கும்‌ போதுதானே வெடிக்க வேண்டும்‌). 


எனவே, 1930களின்‌ இறுதியில்‌ கோட்பாடுகள்‌ தெளிவாகி விட்டாலும்‌ 
அணு ஆராய்ச்சி நடைமுறைச்‌ சிக்கல்களைத்‌ தீர்க்க முடியாமல்‌ 
திணறியது. அணு ஆற்றலை நடைமுறைக்குக்‌ கொண்டுவர 
பல்கலைக்கழகங்களாலோ, அறக்கட்டளைகளாலோ முடியாத 
அளவுக்கு ஏகப்பட்ட பணம்‌ தேவைப்பட்டது. அந்தக்‌ காலத்தில்‌ 
அவ்வளவு பணம்‌ கிடைக்கக்‌ கூடிய ஒரே இடம்‌ அரசாங்கம்‌. எனவே 
அணு, ஆராய்ச்சியாளர்கள்‌ ஆட்சியாளர்களை நோக்கிப்‌ 
படையெடுத்தனர்‌. 


அரசைப்‌ பயமுறுத்த அவர்களுக்கு ஹிட்லர்‌ பயன்பட்டார்‌. நாம்‌ இதைச்‌ 
செய்யவில்லையென்றால்‌, நாஜிக்கள்‌ செய்துவிடுவார்கள்‌. நம்மீது 
அணுகுண்டு மழையைப்‌ பொழிந்துவிடுவார்கள்‌ என்ற விஞ்ஞானிகளின்‌ 
அச்சுறுத்தலுக்கு நல்ல பலன்‌ கிடைத்தது. 

அமெரிக்காவும்‌ பிரிட்டனும்‌ அணுகுண்டு தயாரிக்கும்‌ முயற்சியில்‌ 
முழுவீச்சில்‌ இறங்கின. மனித சமுதாயத்துக்கு அளவில்லா ஆற்றலை 
அளிக்கவேண்டும்‌ என்ற உன்னத நோக்கில்‌ தொடங்கிய அணு 
ஆராய்ச்சி வெடிகுண்டு செய்வதில்‌ வந்து முடிந்தது. 

2. எமன்‌ பிறந்த கதை 


“பிரசிடெண்ட்‌ அவர்களே, 


சமீபத்திய அணு ஆராய்ச்சிகள்‌ யுரேனியத்தின்‌ தொடர்விளைவை 
உண்டாக்கமுடியும்‌ என்று நம்பிக்கை அளிக்கின்றன. இந்தத்‌ 
தொடர்‌ விளைவின்‌ மூலம்‌ பெரும்‌ சக்தியை உருவாக்க முடியும்‌. 
கூடிய விரைவில்‌ இது சாத்தியமாகிவிடும்‌ என்று நம்புகிறேன்‌. 
எரிசக்தி மட்டுமல்ல. யுரேனியத்திலிருந்து சக்தி வாய்ந்த 
வெடிகுண்டுகளையும்‌ செய்ய முடியும்‌. இத்தகைய ஒரு குண்டினால்‌ 
ஒரு நகரத்தையே முற்றிலும்‌ அழித்துவிட முடியும்‌. அதற்கான 
வேலையை நாஜிக்கள்‌ ஜெர்மனியில்‌ ஏற்கெனவே 
தொடங்கிவிட்டார்கள்‌. நாமும்‌ இதைக்‌ கூடிய விரைவில்‌ 
ஆரம்பிக்கவேண்டும்‌. அதற்கு அமெரிக்க அரசாங்கத்தின்‌ உதவி 
தேவை. 


தங்கள்‌ உண்மையுள்ள 


இப்படி ஒரு கடிதம்‌ ஆகஸ்ட்‌ 2, 1939 அன்று அமெரிக்க அதிபர்‌ 
பிராங்க்ளின்‌ ரூஸ்வெல்ட்டுக்கு வந்தது. கையெழுத்திட்டவர்‌ வேறு 
யாருமில்லை. சாட்சாத்‌ ஐன்ஸ்டீனேதான்‌. 


நாஜிக்கள்‌ 1939-ல்‌ அணுகுண்டு செய்வது சாத்தியம்‌ என்று எல்லா அணு 
ஆராய்ச்சியாளர்களுக்கும்‌ தெளிவாக விளங்கிவிட்டது. அதற்கான 
முக்கிய கோட்பாடுகள்‌ அனைத்தும்‌ கண்டுபிடிக்கப்பட்டுவிட்டன. 
மிச்சமிருந்தது அணுகுண்டை உருவாக்குவது மட்டும்தான்‌. அதற்கு 
எக்கச்சக்க செலவாகும்‌ (ஒரு புதிய தொழில்‌ முறையையே உருவாக்க 
வேண்டுமென்பதால்‌). அவ்வளவு பணத்தை அரசுதான்‌ தர முடியும்‌. 
ஐரோப்பாவிலிருந்து தப்பி வந்திருந்த யூத விஞ்ஞானிகள்‌ நாஜிக்கள்‌ 
கையில்‌ இந்த குண்டு சிக்கினால்‌ என்ன நடக்கும்‌ என்பதை நன்றாக 

உணர்ந்திருந்தனர்‌. அதற்குள்‌ அமெரிக்கா முந்திக்கொள்ள 
வேண்டுமென்று அவசரப்பட்டனர்‌. லியோ சிலார்ட்‌, எட்வர்ட்‌ டெல்லர்‌, 


யூஜீன்‌ விக்னர்‌ என்ற மூன்று ஹங்கேரிய யூத கம்‌ க்‌ 
அமெரிக்க அரசின்‌ கவனத்தை, அணு ஆராய்ச்சியின்‌ பக்கம்‌ திருப்ப 
ஐன்ஸ்டீனின்‌ உதவியை நாடினார்கள்‌. அவர்‌ நாஜிக்களின்‌ தன்மையை 
நன்கு உணர்ந்தவர்‌. யூத இன வெறுப்பினால்தான்‌ அவர்‌ ஜெர்மனியை 
விட்டு அமெரிக்காவுக்குப்‌ போக நேர்ந்தது. 


நிலைமையின்‌ தீவிரத்தை உடனே புரிந்து கொண்டார்‌. அமெரிக்க 
அதிபருக்குத்‌ தன்‌ கைப்பட ஒரு பரிந்துரைக்‌ கடிதத்தை எழுதினார்‌. 
கடிதத்துக்கு உடனடி விளைவு கிடைத்தது. எழுதியது ஜன்ஸ்டீன்‌ 
ஆயிற்றே. ரூஸ்வெல்ட்‌, “யுரேனிய கமிட்டி” என்ற பெயரில்‌ ஒரு குழுவை 
உருவாக்கி, “அணுகுண்டு செய்வதைப்‌ பற்றி ஆராயுங்கள்‌!” என்று 
சொல்லிவிட்டார்‌. ஆட்சியாளர்‌ உத்தரவு போட்டாலும்‌, அதிகாரிகள்‌ 
அல்லவா செய்ய வேண்டும்‌. அமோகமாக ஆரம்பித்த “அமெரிக்க 
அணுகுண்டுத்‌ திட்டம்‌” சிவப்பு நாடாக்களுக்குள்‌ சிக்கிக்கொண்டது. 


அமெரிக்காவில்‌ நிலை இப்படி இருக்க, ஐரோப்பாவில்‌ போர்‌ மூண்டது. 
செப்டெம்பர்‌ 1939-ல்‌ நாஜிக்கள்‌ போலந்தைத்‌ தாக்கி, ஒரே மாதத்தில்‌ 
கைப்பற்றினர்‌. மார்ச்‌ 1940-ல்‌ நார்வேயும்‌ மே, ஜூன்‌ 1940-ல்‌ 
டென்மார்க்‌, நார்வே, லக்சம்பர்க்‌, பெல்ஜியம்‌, பிரான்ஸ்‌ ஆகிய 
நாடுகளும்‌ நாஜி போர்‌ எந்திரத்தின்‌ வலிமையைச்‌ சமாளிக்க முடியாமல்‌ 
ஒன்றன்‌ பின்‌ ஒன்றாகச்‌ சரணடைந்தன. 


ஐரோப்பாவின்‌ பெரும்பகுதி ஹிட்லரின்‌ கட்டுப்பாட்டின்‌ கீழ்‌ வந்தது. 
பிரிட்டன்‌ மட்டும்‌ ஆங்கிலக்‌ கால்வாய்‌ அகழி போல இருந்ததால்‌ தப்பி, 
உயிருக்குப்‌ போராடி வந்தது. ஜெர்மனியின்‌ விமானப்படை இரவு 
பகலாக பிரிட்டிஷ்‌ நகரங்கள்‌ மீது குண்டு வீசி வந்தன. போர்‌ உக்கிர 
நிலையில்‌ இருந்தபோதும்‌ இரு தரப்பிலும்‌ அணு ஆராய்ச்சி 
தொடர்ந்துகொண்டிருந்தது. 

அமெரிக்கர்களைப்‌ போலல்லாமல்‌ பிரிட்டிஷ்‌ விஞ்ஞானிகளும்‌, 
அதிகாரிகளும்‌ அணுகுண்டு அபாயத்தை நன்கு அறிந்திருந்தனர்‌. (நாஜி 
விமானங்களின்‌ குண்டு மழை அவர்களை யதார்த்தத்தை மறக்க 
விடாமல்‌ வைத்திருந்தது). 

அணுகுண்டு செய்வதென்று முடிவு செய்துவிட்டனர்‌. ஆனால்‌ 
செய்வதற்கான பணமோ, வசதிகளோ அவர்களிடம்‌ இல்லை. 
ஜெர்மனியை எதிர்த்து சமாளிக்கவே அவர்களுடைய சக்தி அனைத்தும்‌ 
தேவைப்பட்டது. அமெரிக்கர்களிடம்‌ மட்டுமே இப்படியொரு பெரும்‌ 

திட்டத்தைச்‌ செயல்படுத்த ஆள்பலமும்‌ பணபலமும்‌ 
இருக்கிறதென்பதால்‌, அவர்களை நச்சரிக்கத்‌ தொடங்கினர்‌. எதிர்த்‌ 
தரப்பிலும்‌ அணு ஆராய்ச்சி, களை கட்டியிருந்தது. 

1939-ல்‌ அணுக்கரு பிளவு கண்டுபிடிக்கப்பட்ட உடனே ஜெர்மானிய 
ஆராய்ச்சியாளர்களும்‌ அணுகுண்டு ஆராய்ச்சியில்‌ இறங்கினர்‌. ஆனால்‌, 
அதற்குள்‌ இரண்டாம்‌ உலகப்போர்‌ குறுக்கிட்டு அது கைவிடப்பட்டது. 
சில மாதங்களுக்காகவே அணு ஆராய்ச்சியின்‌ முக்கியத்துவம்‌ நாஜி 
தலைமைக்குத்‌ தெரியவந்து, மீண்டும்‌ கனஜோராக ஆராய்ச்சி 
தொடங்கியது. 


பெரும்பான்மையான யூத ஆராய்ச்சியாளர்கள்‌ அதற்குள்‌ மேலை 
நாடுகளுக்குத்‌ தப்பித்திருந்தாலும்‌, மற்ற ஜெர்மானியர்களுள்‌ திறமை 
வாய்ந்த ஆராய்ச்சியாளர்கள்‌ இருக்கத்தான்‌ செய்தனர்‌. வெர்னர்‌, 
ஹைசன்பர்க்‌, ஓட்டோ ஹான்‌ போன்ற நோபல்‌ பரிசு பெற்றவர்களும்‌ 
இதில்‌ அடக்கம்‌. இவர்களைக்‌ கொண்டு ஜெர்மனியின்‌ அணுகுண்டு 
ஆராய்ச்சி “மடமடவென்று முன்னேறத்‌ தொடங்கியது. 


“வைரஸ்‌ வீடு' எனக்‌ பெயரிடப்பட்ட இந்தத்‌ திட்டத்துக்குத்‌ தேவையான 
மூலப்பொருள்கள்‌ ஜெர்மனி கைப்பற்றியிருந்த நாடுகளில்‌ எளிதாகக்‌ 
கிடைத்தன. நார்வேயில்‌ இருந்த வந்த கனநீரும்‌ (Heavy Water), 
செக்கோஸ்லோவாக்கியா மற்றும்‌ பெல்ஜியம்‌ நாடுகளின்‌ சுரங்கங்களில்‌ 
இருந்து வெட்டி எடுக்கப்பட்ட யுரேனிய தாதுப்‌ பொருளும்‌ ஜெர்மானிய 
அணுகுண்டுத்‌ திட்டத்துக்கு உதவின. 

ஆரம்பத்தில்‌ வேகமாகத்‌ தொடங்கிய “வைரஸ்‌ வீடு”, ஜெர்மனியின்‌ 
தொடர்‌ போர்களால்‌ பாதிக்கப்பட்டது. ஜூன்‌ 1941-ல்‌ ஜெர்மனி 
சோவியத்‌ யூனியனைத்‌ தாக்கியதால்‌ ஒரு பெரும்‌ போர்‌ மூண்டது. 
இதனால்‌ அணு ஆராய்ச்சிக்கு ஜெர்மனியால்‌ போதிய முக்கியத்துவம்‌ 
அளிக்க முடியவில்லை. “வைரஸ்‌ வீடு” ஆராய்ச்சிகள்‌ மந்தமடைந்தன. 


ஏற்கெனவே அணுகுண்டு ஆராய்ச்சி பற்றி இருமனதாக இருந்த 
ஹைசன்பெர்க்‌, டென்மார்க்‌ சென்றார்‌. மூத்த ஆராய்ச்சியாளரான நீல்ஸ்‌ 
போரை சந்தித்தார்‌. தன்‌ ஆதங்கத்தை வெளிப்படுத்தினார்‌. போர்‌, 
டென்மார்க்‌ பிரஜை. நாஜிக்களை வெறுப்பவர்‌. அப்போது, டென்மார்க்‌ 
நாஜிக்களின்‌ ஆக்கிரமிப்பிலிருந்தது. 

ஹைசன்பர்கின்‌ புலம்பலைக்‌ கேட்ட போர்‌, உஷாரானார்‌. “நாஜிக்கள்‌ 


அணுகுண்டு செய்ய முயல்கிறார்கள்‌” என்று இங்கிலாந்திலிருந்த தன்‌ 
சீடர்களுக்கு அவசரச்‌ செய்தி அனுப்பினார்‌. ஏற்கெனவே நாஜிக்கள்‌ 

அணுகுண்டு செய்ய முயல்வார்கள்‌ என்று யூகித்திருந்த இங்கிலாந்து 


அதிகாரிகளுக்கு இச்செய்தி அதிர்ச்சியை அளித்தது. அவர்கள்‌ 
முன்பைவிட வேகமாக அமெரிக்காவை அணுகுண்டு ஆராய்ச்சியில்‌ 


இறங்கும்படி நெருக்கத்‌ தொடங்கினர்‌. 


1941-ல்‌, சிவப்பு நாடாவில்‌ சிக்கித்‌ தத்தளித்த அமெரிக்க அணுகுண்டு 
முயற்சிக்குச்‌ சிறிது விடிவு காலம்‌ பிறந்தது. யுரேனிய கமிட்டியின்‌ 
கட்டுப்பாட்டிலிருந்து “விஞ்ஞான ஆராய்ச்சி மற்றும்‌ வளர்ச்சிக்‌ குழுமம்‌” 
என்ற புதிய அமைப்புக்கு அணுகுண்டு ஆராய்ச்சி மாற்றப்பட்டது. 
இதனால்‌ அணுகுண்டு தயாரிக்கும்‌ பணிகள்‌ சிறிது வேகம்‌ கொண்டன. 
ஆனால்‌ டிசம்பர்‌ 7, 1941-ல்‌ ஜப்பான்‌, அமெரிக்காவின்‌ பெர்ல்‌ 
துறைமுகத்தின்‌ மீது நடத்திய திடீர்த்‌ தாக்குதல்‌, அமெரிக்கா இரண்டாம்‌ 
உலகப்போரில்‌ நேரடியாகக்‌ குதிக்கக்‌ காரணமானது. அதுவரை 
மெத்தனமாக இருந்த, பிரிட்டனுக்கும்‌ சோவியத்‌ யூனியனுக்கும்‌ 
தளவாட உதவிகளை மட்டும்‌ செய்து வந்த அமெரிக்கா, ஜப்பானையும்‌, 


ஜெர்மனியையும்‌ எதிர்த்துப்‌ போர்க்களத்தில்‌ இறங்கியது. 


அதிகாரப்பூர்வ போர்ப்‌ பிரகடனம்‌ செய்யப்பட்டவுடன்‌ அணுகுண்டு 
தயாரிப்பு முயற்சி சூடுபிடித்தது. இது வரை காலம்‌ தாழ்த்தி மெத்தனமாக 
இருந்து வந்த அமெரிக்க அதிகாரிகள்‌ ஆராய்ச்சியாளர்களின்‌ பழைய 
கடிதங்களையும்‌ அறிக்கைகளையும்‌ தூசுதட்டி எடுத்தனர்‌. எப்போது 
அணுகுண்டு கிடைக்குமென்று ஆராய்ச்சியாளர்களை நச்சரிக்க 
ஆரம்பித்தனர்‌. 

அணுகுண்டு செய்வதென்பது உடனே நடக்கக்‌ கூடிய காரியமல்ல. 
அடிப்படைக்‌ கோட்பாடுகள்‌ மட்டுமே சரியாகத்‌ தெரியுமென்ற 
நிலையில்‌, வேலை செய்யக்கூடிய ஒரு அணுகுண்டைச்‌ செய்வதற்கு 
இன்னும்‌ பல கட்டங்கள்‌ இருந்தன. அதுதான்‌ கோட்பாடுகள்‌ 
விளங்கிவிட்டனவே, இனி என்ன பிரச்னை என்று நீங்கள்‌ கேட்பது 
புரிகிறது. இங்குதான்‌ கோட்பாட்டுக்கும்‌, செயல்முறைக்கும்‌ உள்ள 
இடைவெளி இடிக்கிறது. 


அணுகுண்டு செய்ய அணுத்தொடர்‌ விளைவை ஏற்படுத்த வேண்டும்‌. 
ஒரு தொடர்விளைவை ஏற்படுத்தத்‌ தகுந்த அணுப்பிளவுறு பொருள்‌ 
தேவை. முந்தைய அத்தியாயத்தில்‌ பார்த்துள்ள படி யு - 235 ரக 
யுரேனியம்‌ ஒன்றுதான்‌ அப்போதைக்கு வெடி விளைவை 
ஏற்படுத்தக்கூடிய தனிம வகை. நூற்றுக்கணக்கான டன்கள்‌ கொண்ட 
யுரேனிய ஆக்சைடு தாதுப்பொருளில்‌, கிலோக்‌ கணக்கில்தான்‌ யு - 235 
ரக யுரேனிய ஐசோடோப்பு இருக்கும்‌. இதைப்‌ பிரித்தெடுப்பது 

லேசுப்பட்ட காரியமல்ல. 


அது வரை ஆராய்ச்சிக்‌ கூடத்தில்‌ கிராம்‌ கணக்கில்‌ மட்டுமே யு - 235ஐ 
பிரிப்பது வழக்கம்‌. குண்டுக்கோ கிலோ கணக்கில்‌ தேவை. அதுவும்‌ 
எத்தனை கிலோ வேண்டும்‌ என்று சரியாகத்‌ தெரியாது. ஓர்‌ அணுகுண்டு 
புஸ்வானமாகிவிடாமல்‌, வெடிகுண்டைப்‌ போல வெடித்துச்‌ சிதற 
குறைந்தபட்ச யுரேனியம்‌ தேவை. இந்த எடை “கிரிட்டிகல்‌ மாஸ்‌” என்று 


அழைக்கப்பட்டது. 


இந்த கிரிட்டிகல்‌ மாஸ்‌ எவ்வளவென்று பல விஞ்ஞானிகளும்‌ பலவாறு 
கணக்கிட்டனர்‌. சிலர்‌, சில கிலோ யுரேனியம்‌ போதுமென்றனர்‌. வேறு 
சிலரோ, டன்‌ கணக்கில்‌ வேண்டுமென்றனர்‌. ஆனால்‌, மெள்ள மெள்ள 
இந்த வித்தியாசங்கள்‌ குறுகி, 56 கிலோ வேண்டுமென்று 
கணிக்கப்பட்டது. 

௦௦ கிலோ என்றாலும்‌ அதைத்‌ தயாரிப்பது லேசுப்பட்ட காரியமல்ல. சில 
கிராம்களுக்கே வாரக்‌ கணக்கில்‌ ஆராய்ச்சிக்‌ கூடத்தில்‌ சிங்கியடித்த 
காலமது. தொழில்முறையில்‌ கிலோக்‌ கணக்கில்‌ தயாரிக்கப்‌ பெரும்‌ 
கூட்டுமுயற்சி தேவைப்பட்டது. யுரேனிய வேட்டைக்கு ஒருபுறம்‌ 
ஆராய்ச்சியாளர்கள்‌ தயாராகிக்‌ கொண்டிருக்கும்போது அணுகுண்டு 
தயாரிக்க இன்னொரு வழி புலனானது. 


யு - 235ஐ பிரித்தெடுத்த பிறகு, மீதமிருக்கும்‌ யு - 238ஐ அணுக்கரு 
உலையிலிட்டுப்‌ பிளந்தால்‌ கிடைக்கும்‌ புதிய தனிமமொன்று யு - 235 
போலவே வெடிகுண்டு செய்ய உகந்தது என்று கண்டு-பிடித்தனர்‌ 
அமெரிக்கர்கள்‌. இந்தப்‌ புதிய தனிமத்துக்கு “புளூட்டோனியம்‌” என்று 
பெயரிடப்பட்டது. ஆக, 1942-ன்‌ தொடக்கத்தில்‌ அமெரிக்கர்களின்‌ 
கைவசம்‌ அணுகுண்டு செய்ய யுரேனியம்‌, புளுட்டோனியம்‌ என இரு 
வழிகள்‌ இருந்தன. 

ஏதேனும்‌ ஒன்றைத்‌ தேர்வு செய்து, அது கடைசியில்‌ வேலை செய்யாமல்‌ 
போய்விடுமோ என்கிற ரிஸ்கை எடுக்க அமெரிக்க அரசு 
விரும்பவில்லை. இரண்டு வழிகளிலும்‌ முயலுங்கள்‌ என்று 
ஆராய்ச்சியாளர்களுக்கு ஆணையிட்டார்‌ அமெரிக்க அதிபர்‌. 
அணுகுண்டு தயாரிக்கும்‌ பணி மும்முரமாகத்‌ தொடங்கியது. 


பில்லியன்‌ கணக்கில்‌ டாலரும்‌, உலகின்‌ சிறந்த மூளைகளும்‌ சேர்ந்து 
எமன்களை உருவாக்கத்‌ தொடங்கின. இத்திட்டத்துக்கு நியூயார்க்‌ 
நகரின்‌ ஒரு பகுதியான மன்ஹாட்டனின்‌ பெயரிடப்பட்டது. யுரேனிய 
தாதுப்‌ பொருளிலிருந்து யு - 235ஐ பிரித்தெடுக்க எத்தனை வழிகள்‌ 

உண்டோ அத்தனை வழிகளையும்‌ செயல்படுத்தப்‌ பெரும்‌ 


தொழிற்சாலைகள்‌ கட்டப்பட்டன. 


டன்‌ கணக்கில்‌ தாதுப்‌ பொருள்‌ வேண்டுமே அதற்கு என்ன செய்தார்கள்‌ 
என்று கேட்கிறீர்களா? அங்குதான்‌ அமெரிக்காவுக்கு அதிர்ஷ்டம்‌ 
அடித்தது. உலகிலேயே அப்போது யுரேனியம்‌ தாதுப்‌ பொருளை 
அதிகம்‌ தயாரித்த சுரங்கங்கள்‌ ஆப்பிரிக்காவின்‌ காங்கோ நாட்டில்‌ 
இருந்தன. காங்கோ, பெல்ஜியம்‌ நாட்டின்‌ காலனி. 1940-ல்‌ பெல்ஜியம்‌ 
நாஜிக்களிடம்‌ சரணடைந்தவுடன்‌ சுரங்கக்‌ கம்பெனியின்‌ மேலாளர்கள்‌ 
உஷாராக ஒரு காரியம்‌ செய்தனர்‌. 


அவர்களுக்குத்‌ தங்கள்‌ யுரேனியத்தின்‌ மதிப்புத்‌ தெரிந்திருந்தது. தங்கள்‌ 
சுரங்கத்தில்‌ சில வருடங்களாக வெட்டி எடுத்திருந்த யுரேனிய 
தாதுப்பொருளை முன்னெச்சரிக்கையாக அமெரிக்காவுக்கு அனுப்பி 
வைத்துவிட்டனர்‌. அந்த 1250 டன்‌ தாதுப்பொருள்கள்‌ இரண்டு 
வருடமாக நியூயார்க்‌ நகர கோடவுன்களில்‌ கேட்பாரற்றுக்‌ கிடந்தன. 


யூனியன்‌ மினியேரின்‌ (இதுதான்‌ அந்த பெல்ஜிய சுரங்க கம்பெனியின்‌ 
பெயர்‌) அதிகாரிகள்‌ அமெரிக்கர்களிடம்‌ இதை வாங்கிக்‌ கொள்ளுங்கள்‌ 
என்று கெஞ்சிப்‌ பார்த்தார்கள்‌. ஆனால்‌ அதிகாரிகள்‌ வர்க்கம்‌, 
அவர்களை இரண்டு ஆண்டுகள்‌ அலட்சியப்படுத்தியது. “மன்ஹாட்டன்‌ 
திட்டம்‌” 1942-ல்‌ முழுவீச்சில்‌ ஓடத்‌ தொடங்கியவுடன்‌, அதிகாரிகளுக்கு 
யூனியன்‌ மினியேரின்‌ நினைவு வந்தது. 


உடனே அந்த 1250 டன்‌ யுரேனியம்‌ ஆக்சைடையும்‌ விலைக்கு 
வாங்கினர்‌. டிசம்பர்‌ 1942-ல்‌ முதல்முறையாக நியூயார்க்கில்‌ ஓர்‌ அணு 
உலை வெற்றிகரமாக இயக்கப்பட்டது. இந்த வெற்றிக்குப்‌ பின்னர்‌ 
அணு ஆலைகள்‌ கட்டும்‌ பணி தொடங்கியது. 


டென்னஸ்ஸி மாகாணத்திலுள்ள ஓக்‌ ரிஜ்‌ என்ற இடம்‌ இந்த 
ஆலைகளை அமைக்க தேர்ந்தெடுக்கப்பட்டது. அங்கு ஒரு நீர்மின்‌ 
நிலையம்‌ ஏற்கெனவே இருந்ததால்‌ மின்சாரத்துக்குப்‌ பற்றாக்குறை 
இருக்காதென்பது இதற்கு முக்கிய காரணம்‌. யுரேனிய ஆக்சைடிலிருந்து 
யு - 235 ஐ பிரித்தெடுக்க எத்தனை வழிகள்‌ உள்ளனவோ அவை 
ஒவ்வொன்றுக்கும்‌ ஓர்‌ ஆலை இங்கு கட்டப்பட்டது. 

“வாயுநிலைப்‌ பரவுதல்‌” முறைக்கான (856005 diffusion) கூடங்கள்‌, 
மின்காந்தவியல்‌ முறையில்‌ யு - 235ஐ பிரித்தெடுக்கும்‌ ராட்சத 
சைக்ளோட்ரான்‌ எந்திரங்கள்‌, “செண்டிரிஃப்யூகுகள்‌” எனப்படும்‌ 


சுழல்விசை எந்திரங்கள்‌ என ஒரு மினி தொழில்‌ நகரமே அங்கு 

உருவானது. பணம்‌ தண்ணீராகச்‌ செலவானது. அமெரிக்க அதிபரின்‌ 
முழு ஆதரவிருந்ததால்‌ ஆராய்ச்சியாளர்கள்‌ கேட்டதெல்லாம்‌ 
கிடைத்தது. 

மன்ஹாட்டன்‌ திட்டத்தின்‌ முக்கியத்துவத்துக்குப்‌ பின்வரும்‌ சம்பவம்‌ 
ஒரு சான்று. ஒரு முறை சைக்ளோட்ரான்களுக்கு மைல்‌ கணக்கில்‌ செம்பு 
வயர்கள்‌ தேவைப்பட்டபோது செம்பு பற்றாக்குறை இருந்ததால்‌ 
கிடைக்கவில்லை. அதற்கு பதிலாக, அமெரிக்க கஜானாவிலிருந்து 
வெள்ளிக்‌ கட்டிகளை வரவழைத்து, உருக்கி, வெள்ளி வயர்களை 
தயாரித்தார்‌ சைக்ளோட்ரான்‌ திட்டத்தின்‌ தலைவர்‌ எர்னஸ்ட்‌ லாரன்ஸ்‌. 
ஓக்‌ ரிஜ்‌, யுரேனிய மையமென்றால்‌, வாஷிங்டன்‌ மாகாணத்திலுள்ள 
ஹான்‌ஃபோர்ட்‌ புளூட்டோனிய மையமானது. இதுபோல இன்னும்‌ பல 
இடங்களில்‌ பல ஆலைகள்‌ நிறுவப்பட்டன. இவற்றையெல்லாம்விட 
மிக முக்கியமாக ஆராய்ச்சியாளர்கள்‌ ஒன்றுகூடித்‌ திட்டம்‌ தீட்டவும்‌, 
அணுகுண்டுகளை வடிவமைக்கவும்‌ நியூ மெக்சிகோ மாகாணத்திலுள்ள 
“லாஸ்‌ அலாமோஸ்‌” என்னும்‌ இடத்தில்‌ ஒரு ரகசிய ஆய்வுக்‌ கூடம்‌ 
நிறுவப்பட்டது. இங்குதான்‌ ராபர்ட்‌ ஓப்பன்ஹீமர்‌, எர்னஸ்ட்‌ லாரன்ஸ்‌, 
என்ரிகோ ஃபெர்மி, எட்வர்ட்‌ டெல்லர்‌ போன்றவர்கள்‌ எமனுக்கு 
வடிவம்‌ கொடுத்தனர்‌. 


1943-44 ஆம்‌ ஆண்டுகள்‌ யுரேனிய, புளுட்டோனிய தயாரிப்பிலும்‌, 
அணுகுண்டு வடிவமைப்பிலும்‌ கழிந்தது. இதற்குள்‌ ஐரோப்பாவில்‌ 
இரண்டாம்‌ உலகப்‌ போரின்‌ போக்கு மாறியிருந்தது. ஜெர்மனிப்‌ 
படைகள்‌ அனைத்துப்‌ போர்முனைகளிலும்‌ பின்வாங்கிக்‌ 
கொண்டிருந்தன. அணுகுண்டுகள்‌ தயாராவதற்குள்‌ ஜெர்மனி 
தோற்கடிக்கப்பட்டுவிடும்‌. இதனால்‌ ஜப்பானுக்கு எதிராகத்தான்‌ 
அணுகுண்டு பயன்படுத்தப்படும்‌ என்பது தெளிவாக 
ஒவ்வொருவருக்கும்‌ புரிந்திருந்தது. 

1944-ல்‌ அணுகுண்டின்‌ வடிவமைப்பை எப்படி மேலும்‌ 
செம்மைப்படுத்துவதென்றும்‌ அதை எப்படி பிரயோகிப்ப தென்றும்‌ 
ஆராய்ச்சிகள்‌ செய்யப்பட்டன. 56 கிலோ யுரேனியமும்‌, 10 கிலோ 
புளுட்டோனியமும்‌ இருந்தால்‌, ஓர்‌ அணுகுண்டு தயாராகிவிடும்‌. 
ஆனால்‌, அதை நினைத்த மாதிரி எப்படி வெடிக்க வைப்பது? 


௦௦ கிலோ யுரேனியம்‌ ஒரே இடத்தில்‌ இருந்தால்‌ அதுவே வெடித்துச்‌ 
சிதறி விடும்‌. இதனால்‌ வெடிகுண்டுக்குள்‌ அதை மூன்றாகப்‌ பிரித்து 
வைப்பது என்று முடிவானது. தனித்தனியே மூன்று பகுதிகளின்‌ 
எடையும்‌, கிரிட்டிகல்‌ மாஸ்‌ அளவைவிடக்‌ குறைவு. வெடிக்க வேண்டிய 

தருணத்தில்‌ ஒரு பகுதி, மற்ற இரு பகுதிகளை நோக்கி உந்தித்‌ 
தள்ளப்படும்‌. மூன்றும்‌ ஒன்றிணைந்தவுடன்‌ கிரிட்டிகல்‌ மாஸ்‌ 
யுரேனியத்தின்‌ எடை, கிரிட்டிகல்‌ மாஸ்‌ அளவைத்‌ தாண்டி, 
தொடர்விளைவுகள்‌ தொடங்கி வெடித்துச்‌ சிதறி விடும்‌. 


இந்த வடிவமைப்புக்கு “துப்பாக்கி வகை அணுப்பிளவு வடிவம்‌” எனப்‌ 
பெயர்‌ வைத்திருந்தனர்‌. எப்படி துப்பாக்கியில்‌ தோட்டா வெடிமருந்து 
எரிவதால்‌ உந்தித்‌ தள்ளப்படுகிறதோ அதுபோல, மூன்றில்‌ ஒரு 
யுரேனியப்‌ பகுதியை வெடிமருந்துகள்‌ மூலம்‌ உந்தித்‌ தள்ளுவதால்‌ 
இப்பெயர்‌ ஏற்பட்டது. 

யுரேனியத்துக்கு இந்த வடிவமைப்புப்‌ பொருந்தி வந்தது. ஆனால்‌, 
புளுட்டோனியத்துக்கு ஒத்து வரவில்லை. ஏனென்றால்‌, 
புளுட்டோனியத்துக்கு யுரேனியத்தைவிட கிரிட்டிகல்‌ மாஸ்‌ அளவு 
குறைவு, தொடர்விளைவு நடக்கும்‌ வேகமும்‌ மிக அதிகம்‌. இதனால்‌ 
அதற்கு வேறுவடிவமைப்பு உருவாக்கப்பட்டது. 


“உள்வெடிப்பு முறை” (1101081௦10) என்றழைக்கப்பட்ட இந்த வடிவத்தில்‌, 
புளுட்டோனியத்தைச்‌ சுற்றி வெடிபொருள்கள்‌ வைக்கப்பட்டன. அவை 
வெடித்து புளுட்டோனியத்தை நசுக்கும்போது, அதன்‌ அடர்த்தி மிக 
அதிகமாகி தொடர்விளைவு தொடங்குமெனக்‌ கணக்கிடப்பட்டது. 
துப்பாக்கி முறை வடிவமைப்பு எளிமையானது. அது வேலை செய்யும்‌ 
என்பதில்‌ ஆராய்ச்சியாளர்களுக்கு சந்தேகமில்லை. ஆனால்‌ 
உள்வெடிப்பு முறை கொஞ்சம்‌ சிக்கலானது. அதனால்‌ அதை முதலில்‌ 
பரிசோதித்துப்‌ பார்க்காமல்‌ அணுகுண்டைப்‌ பயன்படுத்தக்கூடாதென்று 
முடிவெடுத்தனர்‌. 

புளுட்டோனியத்தின்‌ கிரிட்டிகல்‌ மாஸ்‌ பத்து கிலோதான்‌ என்பதால்‌, 
அதை விரைவில்‌ தயாரித்துவிடலாம்‌. மேலும்‌, அணுகுண்டு என்ற ஒரு 
விஷயம்‌ நடைமுறையில்‌ வேலை செய்யும்‌ என்பதை நிரூபிக்க அவர்கள்‌ 
விரும்பினர்‌. இதற்குள்‌ தேவையான அளவு யுரேனியமும்‌, 
புளுட்டோனியமும்‌ தயாராகிவிட்டது. 


ஜூலை 16, 1945-ல்‌ இந்த அணுகுண்டு சோதனை நடத்துவதற்குத்‌ தேதி 
குறிக்கப்பட்டது. பிப்ரவரி ஐந்தாம்‌ தேதி குண்டுக்குத்‌ தேவையான 
புளுட்டோனியம்‌ ஹான்‌ஃபோர்டிலிருந்து லாஸ்‌ அலாமாசுக்கு வந்து 
சேர்ந்தது. “கேட்ஜட்‌' (கருவி) என்று பெயரிடப்பட்ட புளுட்டோனியம்‌ 
குண்டு அதிலிருந்து உருவானது. 

ஜூலை இரண்டாம்‌ வாரத்தில்‌, மன்ஹாட்டன்‌ திட்டத்தின்‌ 

ஆராய்ச்சியாளர்கள்‌ அனைவரும்‌ நியூ மெக்சிகோ மாகாணத்தில்‌ வைட்‌ 
சாண்ட்ஸ்‌ என்ற பாலைவனப்பகுதியில்‌ ஒன்று கூடினர்‌. இங்குதான்‌ 
கேட்ஜட்டை வெடிக்க வைக்க ஏற்பாடாகியிருந்தது. பரபரப்பான அந்தச்‌ 
சூழலில்‌ அவர்கள்‌ பரிசோதனையின்‌ விளைவு என்னவாக 
இருக்குமென்று தங்களுக்குள்‌ பந்தயம்‌ வைத்துக்‌ கொண்டனர்‌. 
மன்ஹாட்டன்‌ திட்டத்தின்‌ இயக்குனர்‌ ஓப்பன்ஹீமர்‌ இந்தப்‌ 
பரிசோதனைக்கு “டிரினிடி” என்று பெயர்‌ வைத்திருந்தார்‌. சோதனை 
தொடங்குவதற்கு முன்‌ நூற்றியெட்டு டன்‌ எடையுள்ள ஒரு சாதா 
வெடிகுண்டை வெடிக்கச்‌ செய்து, தங்கள்‌ அளக்கும்‌ கருவிகளை 
சோதனை செய்துகொண்டனர்‌ விஞ்ஞானிகள்‌. ஜூலை 13-ல்‌ கேட்ஜட்‌ 
வைட்‌ சாண்ட்சுக்கு வந்து சேர்ந்தது. நூறடி உயரமுள்ள ஒரு எஃகு 
கோபுரத்தில்‌ அதை ஏற்றி வைத்தனர்‌. எல்லாம்‌ தயார்‌. ஜூலை 16. 
அதிகாலை 4.00 மணிக்கு அதை வெடிக்கச்‌ செய்ய நேரம்‌ 
குறிக்கப்பட்டது. 

நேரம்‌ நெருங்க நெருங்க ஆராய்ச்சியாளர்களின்‌ பதற்றம்‌ அதிகமானது. 
என்ரீகோ ஃபெர்மி மட்டும்‌ அமைதியாக ஒரு பேப்பரை எடுத்து சுக்கு 
நூறாகக்‌ கிழித்துக்கொண்டிருந்தார்‌. மின்னலும்‌ மழையும்‌ அதிகமாக 
இருந்ததால்‌ குண்டு வெடிப்பு ஒன்றரை மணி நேரம்‌ தள்ளிப்போனது. 
சரியாக 5.29 மணிக்கு கேட்ஜட்‌ வெடித்துச்‌ சிதறியது. 


ஆயிரம்‌ சூரியன்களைப்‌ போலப்‌ பிரகாசமான ஒளி தோன்றியவுடன்‌, 
ஃபெர்மி தன்‌ கையிலிருந்து பேப்பர்‌ துண்டுகளை மேலே வீசி எறிந்தார்‌. 
ஆயிரம்‌ அடி உயரத்துக்குக்‌ காளான்‌ வடிவிலான ஒரு தீ உருண்டை (1416 
ball) உருவானது. முப்பத்தி இரண்டு கி. மீ தொலைவிலிருந்த 
பார்வையாளர்களை அடைய வெடிகுண்டின்‌ அதிர்வு அலைக்கு 40 
விநாடிகள்‌ ஆனது. ஃபெர்மி வீசியெறிந்த பேப்பர்‌ துண்டுகள்‌ அந்த 
அலையில்‌ சிக்கிச்‌ சில அடி தூரம்‌ தள்ளிப்‌ போய்‌ விழுந்தன. 


அந்த தூரத்தைக்‌ கணக்கிட்டபடி ஃபெர்மி முணுமுணுத்த வார்த்தைகள்‌ - 
“20,000 டன்கள்‌.” அதாவது வெடித்த அணுகுண்டின்‌ பலம்‌ 20,000 டன்‌ 
டி.என்‌.டி. (சாதா ரக வெடிமருந்து) வெடித்துச்‌ சிதறுவதற்கு சமானம்‌ 
என்று அர்த்தம்‌. பின்னர்‌ அளக்கும்‌ கருவிகளும்‌ ஃபெர்மியின்‌ இந்த 
கணிப்பு உண்மைதான்‌ என்று அறிவித்தன. சில கணங்கள்‌ 
உறைந்திருந்த பார்வையாளர்களிடமிருந்து கைத்தட்டல்களும்‌ வெற்றி 
ஆரவாரங்களும்‌ எழுந்தன, கொண்டாட்டங்கள்‌ தொடங்கின. 
அமைதியாக ஓர்‌ ஓரமாக நின்றிருந்த ஒப்பன்ஹீமரின்‌ மனதில்‌ 
பகவத்கீதையில்‌ அர்ஜுனனுக்கு கிருஷ்ணர்‌ சொன்ன வரிகள்‌ 

3. சின்னப்‌ பையன்‌ குண்டு மனிதன்‌ 


ஆகஸ்ட்‌ 6, 1945. பசிபிக்‌ கடலில்‌ டினியான்‌ தீவிலிருந்து ஒரு B - 29 ரக 
அமெரிக்க விமானப்படையின்‌ ராட்சத விமானம்‌ ஒரு சின்னப்‌ பையனை 
ஏற்றிக்கொண்டு ஜப்பானை நோக்கிக்‌ கிளம்பியது. இந்தச்‌ சின்னப்‌ 
பையன்‌ அரை டவுசர்‌ கேசல்ல. உலகை அழிக்கும்‌ கேஸ்‌. ஆம்‌, 
அமெரிக்காவின்‌ யுரேனிய அணுகுண்டுக்குத்தான்‌ சின்னப்பையன்‌ (11106 
boy) என்று பெயர்‌ வைத்திருந்தார்கள்‌. 

“எனோலா கே” என்ற அந்த விமானத்தின்‌ இலக்கு ஜப்பானின்‌ 
ஹிரோஷிமா நகரம்‌. ஒரு வாரம்‌ முன்பு அமெரிக்க அதிபர்‌ ஹாரி 
ட்ரூமானின்‌ சரணடைவு திட்டத்தை ஜப்பானியப்‌ பேரரசின்‌ 
ஆட்சியாளர்கள்‌ ஒதுக்கித்‌ தள்ளியிருந்தனர்‌. “போட்ஸ்டாம்‌ அறிக்கை” 
என்று பெயர்பெற்ற அந்த அறிக்கையில்‌ ஜப்பானை, “நிபந்தனையின்றி 
சரணடைந்து விடுங்கள்‌! இல்லையென்றால்‌ கடும்‌ விளைவுகளைச்‌ 
சந்திக்க வேண்டிவரும்‌” என்று மறைமுகமாக மிரட்டியிருந்தார்‌ ட்ரூமான்‌. 


ஜப்பான்‌ சரணடையத்‌ தயாராக இல்லை. “முடிந்ததைப்‌ பார்த்துக்‌ 
கொள்‌!” என்று சொல்லிவிட்டது. அமெரிக்காவால்‌ என்ன முடியும்‌ என்ற 
கசப்பான பாடத்தை அவர்களுக்குச்‌ சொல்லித்‌ தரத்தான்‌ லிட்டில்‌ 
பாயைத்‌ தாங்கிக்கொண்டு “எனோலா கே” ஹிரோஷிமா நகரை 
நோக்கிப்‌ பறந்துகொண்டிருந்தது. 

இந்த நிலைக்கு உலகம்‌ வந்தது ஏன்‌ என்பதை அறிய கொஞ்சம்‌ 
ஃப்ளாஷ்‌ பேக்‌ தேவைப்படுகிறது. அமெரிக்காவும்‌ ஜப்பானும்‌ 
பத்தொன்பதாம்‌ நூற்றாண்டின்‌ இறுதி வரை வல்லரசுகள்‌ கிடையாது, 
இரண்டும்‌ நான்காம்‌ தர சக்திகளாகவே இருந்தன. இரண்டு 
நாடுகளுக்கும்‌ பகையும்‌ கிடையாது. 


இருபதாம்‌ நூற்றாண்டில்‌ இரண்டு நாடுகளுக்கும்‌ சாம்ராஜ்ய ஆசை 
தொற்றிக்கொண்டது. பிரிட்டன்‌, பிரான்ஸ்‌, ஸ்பெயின்‌ போன்ற 
ஐரோப்பிய நாடுகளின்‌ காலனிகளையும்‌ சாம்ராஜ்யங்களையும்‌ கண்டு 


தாங்களும்‌ அவர்களைப்‌ போல ஆகவேண்டுமென இரு நாடுகளும்‌ 

நினைத்தன. அதற்கேற்றாற்போல, முதலாம்‌ உலகப்‌ போருக்குப்பின்‌ 
பழைய பேரரசுகளின்‌ பலம்‌ குறைந்து, இவர்களது கை ஓங்கத்‌ 
தொடங்கியது. 

அமெரிக்காவுக்கும்‌ ஜப்பானுக்கும்‌ நடுவே பல ஆயிரம்‌ மைல்களுக்கு 
பசிபிக்‌ கடல்‌ விரிந்து இருந்தாலும்‌, இரண்டு நாடுகளுக்கும்‌ நிறைய 
வர்த்தகத்‌ தொடர்புகள்‌ இருந்தன. கூடவே வர்த்தகப்‌ போட்டியும்‌ 
இருந்தது. 1930களில்‌ ஜப்பானில்‌ தேசியவாதமும்‌ இனவாதமும்‌ 
தலைதூக்கின. இருநூறு ஆண்டுகளில்‌ பிரிட்டன்‌ சம்பாதித்திருந்த 
சாம்ராஜ்யத்தைப்‌ போல இருபதே ஆண்டுகளில்‌ தானும்‌ உருவாக 
ஜப்பான்‌ முயன்றது. 

கொரியா, தைவான்‌ போன்ற நோஞ்சான்‌ நாடுகளை விழுங்கி ஏப்பம்‌ 
விட்டது. அடுத்து உள்நாட்டுப்‌ போரால்‌ பாதிக்கப்பட்டிருந்த சீனா மீது 
படையெடுத்து அதன்‌ பல பகுதிகளைக்‌ கைப்பற்றியது. அப்போதே 
அமெரிக்காவுடன்‌ உரசல்கள்‌ ஆரம்பித்திருந்தன. ஜப்பானின்‌ பலம்‌ 
அதிகமாவதை விரும்பாத அமெரிக்கா அதனுடனான வர்த்தக 
உறவுகளைத்‌ துண்டித்துக்‌ கொண்டது. 


தளவாடங்களுக்கு அமெரிக்க வர்த்தகத்தை நம்பியிருந்த ஜப்பானுக்கு, 
இந்தச்‌ சூழ்நிலையில்‌, தன்‌ புதிய சாம்ராஜ்யத்தைத்‌ தக்க வைத்துக்‌ 
கொள்ள அமெரிக்காவை மோதி அழிப்பதைத்‌ தவிர வேறு வழி 
தெரியவில்லை. 


1941-ல்‌ ஹிட்லருடன்‌ கூட்டணி அமைத்து, இரண்டாம்‌ உலகப்‌ போரில்‌ 
நுழைந்தது ஜப்பான்‌. முன்னறிவிப்பின்றி அமெரிக்காவின்‌ முக்கிய 
பசிபிக்‌ கடற்படைத்தளமான பெர்ல்‌ ஹார்பரைத்‌ தாக்கி பெரும்‌ 
நாசத்தை ஏற்படுத்தியது. அடுத்த ஆறு மாதங்களுக்கு ஜப்பானியப்‌ 
படைகளுக்கு சென்ற இடமெல்லாம்‌ வெற்றி. வியட்நாம்‌, 
ஃபிலிப்பைன்ஸ்‌, இந்தோனேஷியா, பொர்னியோ, மலேசியா, 
தாய்லாந்து, சிங்கப்பூர்‌, பர்மா ஆகிய நாடுகளை “மடமட'வென்று 
கைப்பற்றி, கிட்டத்தட்ட பிரிட்டிஷ்‌ இந்தியாவின்‌ எல்லை வரை வந்து 
விட்டது ஜப்பானிய ராணுவம்‌. 


பெர்ல்‌ ஹார்பர்‌ தாக்குதலிலிருந்து மீள அமெரிக்காவுக்கு ஒரு 
வருடமானது. ஆனால்‌ சுதாரித்துக்கொண்டது. ஜப்பானுக்குப்‌ பதிலடி 
கொடுக்கத்‌ தொடங்கியது. பசிபிக்‌ பெருங்கடலெங்கும்‌ இருநாட்டுப்‌ 
படைகளும்‌ மோதிக்கொண்டன. ஒவ்வொரு தீவாக அமெரிக்கப்‌ 
படைகள்‌ ஜப்பான்‌ படைகளை விரட்டியடித்தன. 

மூன்றரையாண்டுகள்‌ கடுமையான போருக்குப்‌ பின்னர்‌, ஜப்பானின்‌ 
தாயகத்‌ தீவுகளையே தாக்குமளவுக்கு அமெரிக்கப்‌ படைகள்‌ 
முன்னேறிவிட்டன. ஆனால்‌, ஆசியாவில்‌ ஜப்பான்‌ கைப்பற்றியிருந்த 
நாடுகள்‌ பெரும்பாலும்‌ அதன்‌ வசமே இருந்தன. 1945-ல்‌ ஜப்பானிய 
நகரங்களின்‌ மீது, அமெரிக்க விமானப்படையின்‌ தொடர்‌ நெருப்பு 
குண்டு வீச்சு ஆரம்பமானது. 


பிப்ரவரி 1945 முதல்‌ டோக்கியோ, ஒசாகா, யோகோஹாமா உள்ளிட்ட 
௦7 நகரங்கள்‌ இரவு பகலாக அமெரிக்க ராட்சத படைகளால்‌ 
தாக்கப்பட்டன. ஆலைகள்‌, தொழிற்கூடங்கள்‌, துறைமுகங்கள்‌, மக்கள்‌ 
வாழுமிடங்கள்‌ என பாரபட்சம்‌ பாராமல்‌ குண்டு மழை பொழிந்தது. 


நெருப்பு குண்டுகள்‌ (cies) சாதாரண வெடி குண்டுகள்‌ போல்‌ 
வெடிப்பதோடு நிறுத்திக்கொள்வதில்லை. அவை நெரிசல்‌ மிகுந்த 
நகரங்களில்‌ பெரும்‌ நெருப்பை மூட்டி விடுவதற்காக 
வடிவமைக்கப்பட்டவை. நான்கு மாதங்கள்‌ இடைவிடாத 
குண்டுவீச்சால்‌ குறி வைக்கப்பட்ட ஜப்பானிய நகரங்களுக்கு பெருத்த 
சேதமேற்பட்டது. 


அனைத்துப்‌ போர்‌ முனைகளிலும்‌ படைகள்‌ பின்வாங்குகின்றன, கப்பல்‌ 
படையோ முற்றிலுமாக அழிந்து விட்டது, விமானப்படையிலோ 
தற்கொலைத்‌ தாக்குதலுக்கு மட்டும்‌ தான்‌ கத்துக்குட்டி விமானிகள்‌ 
இருக்கிறார்கள்‌. நாள்தோறும்‌ தொடர்‌ குண்டுவீச்சால்‌ 
ஆயிரக்கணக்கான குடிமக்கள்‌ சாகின்றனர்‌. ஒரு பக்கம்‌ 
அமெரிக்காவிடம்‌ அடி வாங்கிக்‌ கொண்டிருக்கும்‌ போதே இன்னொரு 
பக்கம்‌ சோவியத்‌ யூனியன்‌ எந்நேரமும்‌ தாக்கலாம்‌ என்ற அபாயம்‌. 


இப்படியொரு நிலைமையில்‌ எந்த ஒரு புத்திசாலியும்‌ எதிரியின்‌ 
கால்களில்‌ விழுந்து உள்ளதைக்‌ காப்பாற்றிக்‌ கொள்ளப்‌ பார்ப்பான்‌. 
ஆனால்‌ ஜப்பானிய ஆட்சியாளர்களுக்குத்‌ தங்கள்‌ அதிகாரமும்‌ 
கெளரவமும்தான்‌ முக்கியமாகப்பட்டது. ட்ரூமேனின்‌ கெடுவை 
நிராகரித்துவிட்டனர்‌. டிசம்பர்‌ 7, 1941-ல்‌ அவர்கள்‌ செய்த ஊழ்வினை 
ஆகஸ்ட்‌ 9, 1945-ல்‌ அவர்களைச்‌ சுட லிட்டில்‌ பாய்‌ ரூபத்தில்‌ 
வந்துகொண்டிருந்தது. 

ஜப்பானில்‌ உள்ள நூற்றுக்கணக்கான பெரிய நகரங்களில்‌ முந்தைய 
குண்டு வீச்சிலிருந்து தப்பிய ஒரு சிலவற்றுள்‌ ஒன்று ஹிரோஷிமா. 
சுமார்‌ மூன்றரை லட்சம்‌ பேர்‌ வசித்த அந்த நகரத்தின்‌ மேல்‌, மே மாதமே 
அணுகுண்டு வீசத்‌ தேர்வாகிவிட்டிருந்தது. அணுகுண்டின்‌ அழிவு 
சக்தியைத்‌ துல்லியமாக அளப்பதற்காகத்தான்‌ அதனை விட்டு 

வைத்திருந்தனர்‌ அமெரிக்கர்கள்‌. 
ஆகஸ்ட்‌ 6ஆம்‌ தேதி காலை ஏழு மணியளவுக்கு ஹிரோஷிமாவில்‌ 
விமானத்‌ தாக்குதல்‌ அபாயச்‌ சங்கு ஊதப்பட்டது. சில அமெரிக்க 
விமானங்கள்‌ வருவதை ரேடார்‌ மூலம்‌ கண்டு பிடித்ததால்‌ இந்த 
எச்சரிக்கை விடப்பட்டது. ஆனால்‌, அவை பருவ நிலை எப்படி 
இருக்கின்றது என்று முன்னோட்டம்‌ பார்க்க வந்த விமானங்கள்‌. வந்த 
வேலை முடிந்ததும்‌ கிளம்பி விட்டன. 


குண்டு வீச்சு எதுவும்‌ நிகழவில்லையென்பதால்‌ ஹிரோஷிமா மக்கள்‌ 
வழக்கம்‌ போல அவரவர்‌ வேலையைப்‌ பார்க்கப்‌ போய்விட்டனர்‌. ஒரு 
மணி நேரம்‌ கழித்து “எனோலா கே”வும்‌ அதன்‌ சகாக்களும்‌ (படம்‌ 
பிடிப்பதற்கு ஒன்று, அணு குண்டின்‌ சக்தியை அளப்பதற்கு ஒன்றுமாக 
இரண்டு விமானங்கள்‌) ஹிரோஷிமாவை அடைந்தன. 

சரியாக 8.15-க்கு லிட்டில்‌ பாய்‌ 9,470 மீட்டர்‌ உயரத்திலிருந்து நகரின்‌ 
மீது வீசப்பட்டது. 43 நொடிகள்‌ கீழ்‌ நோக்கிப்‌ பாய்ந்து, தரையிலிருந்து 
580 மீட்டர்‌ உயரத்துக்கு வந்தவுடன்‌ வெடித்துச்‌ சிதறியது. மூன்று 
நொடிகளில்‌ ஒன்றரை கிலோமீட்டர்‌ தூரத்துக்குள்‌ இருந்தவை எல்லாம்‌ 
முற்றிலும்‌ அழிந்து போயின. 

370 மீட்டர்‌ உயரத்துக்கு ஒரு காளான்‌ வடிவிலான பெருந்தீப்பிழம்பு 
உருவானது. புல்‌, பூண்டு, மனிதன்‌ செங்கல்‌, சிமெண்டு, வீடு, தோட்டம்‌ 
என அனைத்தும்‌ சாம்பலாயின. கண்மூடிக்‌ கண்திறக்கும்‌ நேரத்தில்‌, 
சுமார்‌ எண்பதாயிரம்‌ பேர்‌ கொல்லப்பட்டனர்‌. சுமார்‌ 70,000 பேர்‌ 
காயமடைந்தனர்‌. 


இது வெறும்‌ ஆரம்பம்‌ மட்டுமே. வெடித்திறன்‌ முடிந்த பின்னர்‌ ஒரு 
பெரிய அதிர்வு அலை ஹிரோஷிமாவின்‌ மற்ற பகுதிகளைத்‌ 
தரைமட்டமாக்கியது. வெடிப்பின்‌ நெருப்பு, பிழம்பை வெளி நோக்கி 
விசிறி அடித்தது. 11 கிலோ மீட்டர்‌ பரப்பளவுக்குள்‌ இருந்த வீடுகள்‌, 
கட்டிடங்கள்‌ அனைத்தும்‌ தீப்பற்றி எரியத்‌ தொடங்கின. வெடிப்பில்‌ 


தப்பிய மக்கள்‌ தீயில்‌ சிக்கிக்‌ கரிக்கட்டைகளாக மாறினர்‌. 


நெருப்பின்‌ உக்கிரத்தில்‌ மண்ணே உருகி கண்ணாடியாக ஓடியது. 
மூன்று கிலோமீட்டர்‌ விட்டமுள்ள ஒரு பெரும்‌ தீப்புயல்‌ உருவாகி, 
நகரமே கருகியது. வெடிப்பில்‌ இடிந்து விழுந்த வீடுகளின்‌ அடுப்புகளால்‌ 
மேலும்‌ பலபகுதிகள்‌ பற்றி எரிந்தன. உடைந்த சமையல்‌ வாயு 
குழாய்களிலிருந்து கசிந்த எரிவாயுவும்‌, மரத்தினால்‌ கட்டப்பட்டிருந்த 
வீடுகளும்‌ நெருப்புக்குத்‌ தீனி போட்டன. 

வெடிப்பிலும்‌, தீப்பிழம்பிலும்‌ சாகாமல்‌ தப்பியவர்களைக்‌ கவனிக்க 
அடுத்து கதிரியக்கம்‌ வந்து சேர்ந்தது. லிட்டில்‌ பாயில்‌ 
வைக்கப்பட்டிருந்த 60 கிலோ யுரேனியம்‌ - 235ல்‌ வெறும்‌ 600 கிராம்கள்‌ 
மட்டுமே தொடர்‌ விளைவில்‌ பிளக்கப்பட்டன. ஆனால்‌ அதுவே 13,000 
டன்‌ டி.என்‌.டி.. வெடிமருந்து வெடித்ததுக்குச்‌ சமமாக இருந்தது. 
தொடர்விளைவில்‌ சிக்காமல்‌ மீதமிருந்த யுரேனியம்‌ கதிரியக்கமாக மாறி 
உயிர்‌ பிழைத்தவர்களைத்‌ தாக்கியது. 


அன்று உயிர்‌ பிழைத்தவர்களில்‌ பலர்‌ அடுத்த சில மாதங்களில்‌ 
கதிரியக்கத்தின்‌ விளைவால்‌ கொஞ்சம்‌ கொஞ்சமாக இறந்தனர்‌. 
1945ஆம்‌ ஆண்டு இறுதிக்குள்‌ ஒரு லட்சத்தி அறுபத்தி ஆறாயிரம்‌ பேர்‌ 
மாண்டனர்‌. 1950ஆம்‌ ஆண்டில்‌ இந்த எண்ணிக்கை இரண்டு லட்சமாக 
உயர்ந்திருந்தது. கதிரியக்கத்தின்‌ விளைவுகள்‌ குண்டுவீச்சில்‌ 
தப்பியவர்களையும்‌ அவர்களது சந்ததியரையும்‌ இன்று வரை 
பலவகைப்பட்ட கேன்சர்களாக பாதித்துக்‌ கொண்டிருக்கின்றன. 


லிட்டில்பாய்‌ ஹிரோஷிமாவை அழித்ததின்‌ எதிரொலி உலகெங்கும்‌ 
கேட்டது. ஆனால்‌ ஜப்பானை ஆண்டவர்களின்‌ காதுகளில்‌ மட்டும்‌ 
விழவில்லை. ஹிரோஷிமாவை அழித்துவிட்டு, அமெரிக்க அதிபர்‌ 
ட்ரூமான்‌ மீண்டும்‌ அவர்களுக்கு ஒரு மிரட்டல்‌ விடுத்தார்‌. 

“எங்கள்‌ பலம்‌ புரிந்திருக்குமென நினைக்கிறேன்‌. ஒழுங்காகச்‌ 
சரணடைந்து விடுங்கள்‌. இல்லையெனில்‌ நீங்கள்‌ இதுவரை கற்பனை 
செய்து பார்த்திராத அழிவு உங்களை வானம்‌ வழியாகத்‌ தேடி வரும்‌. 
அணுகுண்டுகள்‌ மட்டுமல்ல; மற்ற படைகளும்‌ உங்கள்‌ நாட்டை 
உருத்தெரியாமல்‌ அழித்துவிடும்‌.” 

ஜப்பானிய ஆட்சியாளர்கள்‌ மசியவில்லை. பேரரசர்‌ ஹீரோஹிடோவும்‌ 
அவரது அரசாங்கமும்‌ எப்படியாவது ஜப்பானியப்‌ பேரரசையும்‌ அதில்‌ 
தங்கள்‌ அதிகாரத்தையும்‌ தக்க வைத்துக்கொள்ள 
வழிதேடிக்கொண்டிருந்தனர்‌. அணுகுண்டின்‌ பலத்தை அவர்கள்‌ 
உணர்ந்தும்‌ தங்கள்‌ மக்களைக்‌ காப்பதற்காக, தங்கள்‌ பதவி சுகங்களை 
இழக்கத்‌ தயாராக இல்லை. 

ஹிரோஷிமா அழிந்து அடுத்த மூன்றாம்‌ நாள்‌ சோவியத்‌ யூனியன்‌ 
ஜப்பானின்‌ மான்சூரியா பிரதேசத்தைத்‌ தாக்கியது. ஓரிரு நாட்களில்‌ 
அங்கிருந்த ஜப்பானியப்‌ படைகள்‌ அழித்தொழிக்கப்பட்டன. 
செஞ்சேனை ஜப்பானை நோக்கி முன்னேறத்‌ தொடங்கியது. 


ஒரு வல்லரசுடன்‌ மோதுவதே தற்கொலைக்குச்‌ சமானம்‌. இரு 

வல்லரசுகளுடன்‌ மோதுவதோ இரு மதயானைகளிடம்‌ நடுவில்‌ நின்று 
கொண்டு கண்ணை மூடிக்‌ கொள்வது போன்றது. 


ஜப்பானிய ஆளும்வர்க்கத்தினர்‌ சிலருக்கு லேசாக பயம்‌ வந்தது. 
சரணடையலாமா என்று யோசிக்கத்‌ தொடங்கினர்‌. ஆனால்‌, பலருக்குச்‌ 
சரணடைவதைக்‌ கற்பனை செய்துகூடப்‌ பார்க்க முடியவில்லை. 
கூண்டோடு கைலாசம்‌ போனாலும்‌ போவோமே தவிர தலைவணங்க 
மாட்டோம்‌ என்று அடம்பிடித்தனர்‌. ட்ரூமான்‌, சொன்னதைச்‌ செய்தார்‌ 
அடுத்த அணுகுண்டை ஏந்திய விமானம்‌ ஜப்பானை நோக்கி விரைந்தது. 
இந்த முறை அழித்தொழிக்கத்‌ தேர்வு செய்யப்பட்டிருந்த ஊர்‌ கொகூரா. 
மே மாதம்‌ உருவாக்கப்பட்டிருந்த இலக்குகள்‌ பட்டியலில்‌, 
ஹிரோஷிமாவுடன்‌ கொகூரா, க்யோட்டோ, யோகஹாமா ஆகியவை 
இடம்‌ பெற்றிருந்தன. க்யோட்டோ செய்த புண்ணியம்‌, அமெரிக்க யுத்த 
அமைச்சர்‌ ஸ்டிம்சன்‌ முன்பு அங்குதான்‌ தனது தேனிலவுக்கு 
போயிருந்தார்‌. தனக்கும்‌ தன்‌ மனைவிக்கும்‌ பிடித்துப்போன அந்த 
நகரத்தை அழிக்க விரும்பாமல்‌ அழிவுப்பட்டியலிலிருந்து அதை 
எடுத்துவிட்டார்‌. 


மீதியிருந்தவற்றில்‌ ஹிரோஷிமா முதலில்‌ அழிக்கப்பட்டது. 
இரண்டாவது குண்டு வீச்சுக்கு கொகூராவும்‌, அங்கு சூழ்நிலை 
கூடிவரவில்லையென்றால்‌ நாகசாகியும்‌ தேர்ந்தெடுக்கப்பட்டன. இந்த 
முறை யுரேனிய குண்டுக்குப்‌ பதில்‌ புளூட்டோனிய குண்டைத்‌ 
தேர்ந்தெடுத்திருந்தனர்‌. 

“குண்டு மனிதன்‌” (பாட்‌ மேன்‌) என்ற அந்த அணுகுண்டை 
ஏந்திக்கொண்டு ஆகஸ்ட்‌ 9ஆம்‌ தேதி பாக்ஸ்‌ கார்‌ என்ற அமெரிக்க 
ராட்சத விமானம்‌ கொகூரா நோக்கிப்‌ பறந்தது. ஆனால்‌ 
கொகூராவிலோ ஒரே மேக மூட்டம்‌. குண்டுவீசத்‌ தெளிவான வானம்‌ 
வேண்டும்‌. இங்கு சரியாகக்‌ குறிவைக்க முடியாதென இரண்டாம்‌ கட்ட 
இலக்கான நாகசாகியை நோக்கித்‌ திரும்பியது பாக்ஸ்‌ கார்‌. 
ஹிரோஷிமாவைப்‌ போன்றே நாகசாகியையும்‌ முந்தைய மாதங்களில்‌ 
குண்டுவீசாமல்‌ விட்டு வைத்திருந்தனர்‌ அமெரிக்கர்கள்‌. இது 
ஹிரோஷிமாவை விடச்‌ சிறியநகரம்‌. சுமார்‌ இரண்டேகால்‌ லட்சம்‌ பேர்‌ 
வாழ்ந்த இந்த நகரைச்‌ சுற்றிலும்‌ நடுவிலும்‌ சில குன்றுகள்‌ இருந்தன. 
ஆகஸ்ட்‌ 9, காலை 11. 01-க்கு ஃபாட்‌ மேன்‌ நாகசாகி மீது வீசப்பட்டது. 


ஆறரை கிலோ புளூட்டோனியம்‌ கொண்ட இந்த குண்டு இருபத்தி 
ஒன்றாயிரம்‌ டன்‌ டி.என்‌.டி. வெடிமருந்தின்‌ பலத்துடன்‌ வெடித்துச்‌ 

சிதறியது. ஹிரோஷிமாவைப்‌ போலவே வெடிப்பு, நெருப்புப்‌ பிழம்பு, 


கதிரியக்கம்‌ என மூன்றும்‌ நாகசாகியை உருக்குலைத்தன. 


ஹிரோஷிமாவை விட பலம்‌ வாய்ந்த வெடிப்பென்றாலும்‌, நாகசாகியின்‌ 
புவியியலமைப்பு உயிர்ச்சேதத்தை ஓரளவு குறைத்தது. நகரத்தின்‌ 
இடையே உள்ள குன்றுகள்‌ அதன்‌ ஓர்‌ பகுதியை அணுகுண்டின்‌ 
வெடிப்பு மற்றும்‌ நெருப்புப்‌ பிழம்பிலிருந்து பாதுகாத்தது. இதனால்‌ 
சுமார்‌ 40,000 முதல்‌ 75,000 பேர்‌ மட்டும்‌ (!) இறந்தனர்‌. 1945 இறுதிக்குள்‌ 
இந்த எண்ணிக்கை எண்பதாயிரமாக உயர்ந்திருந்தது. 


இரண்டாவது நகரம்‌ அழிக்கப்பட்டும்‌ ஜப்பானிய தலைமை 
சரணடையத்‌ தயாராக இல்லை. ஆனால்‌ பேரரசர்‌ ஹீரோஹிட்டோவின்‌ 
மனம்‌ மாறியிருந்தது. சோவியத்‌ யூனியனின்‌ தாக்குதலும்‌ 
அணுகுண்டுகளும்‌ அவரது உறுதியைக்‌ குலைத்துவிட்டன. அவரை 
அரியணையிலிருந்து இறக்க மாட்டோம்‌ என்று அமெரிக்கர்கள்‌ 
உறுதியளித்திருந்தார்கள்‌. அதுவும்‌ அவரைச்‌ சரணடையத்‌ தூண்டிக்‌ 
கொண்டே இருந்ததற்கு ஒரு காரணம்‌. 

நாகசாகி அழிந்து ஐந்தாம்‌ நாள்‌. ஆகஸ்ட்‌ 14. ஜப்பான்‌ சரசணடைவதாக 
அறிவித்தார்‌ ஹீரோஹிட்டோ. ஜப்பானின்‌ மற்ற நகரங்களும்‌ 
பிழைத்தன (ஜப்பான்‌ சரணடையாமல்‌ இருந்திருந்தால்‌, அடுத்த குண்டு 
ஆகஸ்ட்‌ 17 அல்லது 18-ல்‌ வீசப்பட்டிருக்கும்‌. அடுத்து வரும்‌ மாதங்களில்‌ 
ஒவ்வொரு மாதமும்‌ மூன்று ஜப்பானிய நகரங்கள்‌ அணுகுண்டு 
மோட்சத்தை அடைந்திருக்கும்‌). 

இந்த அணுகுண்டு வீச்சுகள்‌ சரியா, தவறா என்று அறுபது 
ஆண்டுகளுக்கும்‌ மேலாகச்‌ சூடான விவாதங்கள்‌ நடைபெற்று 
வந்திருக்கின்றன. அணுஆயுதங்களை உருவாக்கிய ஆராய்ச்சியாளர்கள்‌ 
பலரே அது தவறு, மனித குலத்துக்கு எதிராக இழைக்கப்பட்ட குற்றம்‌ 
என்றெல்லாம்‌ மனம்‌ வருந்தியிருக்கிறார்கள்‌. 


“அமெரிக்கா, தான்‌ வல்லரசு என்பதை உலகத்துக்கு உணர்த்த, ஈவு 
இரக்கமின்றி அப்பாவிப்‌ பொதுமக்களைக்‌ கொன்று குவித்தது. 

அணு ஆயுதங்களை உலகுக்கு அறிமுகப்படுத்தியதன்‌ மூலம்‌ உலகை 
அழிவின்‌ விளிம்புக்குக்‌ கொண்டு வந்துவிட்டது” என்று குற்றச்சாட்டுகள்‌ 
வைக்கப்படுகின்றன. 

அணு ஆயுதங்களின்‌ மொத்த தாக்கத்தைப்‌ பற்றிப்‌ பின்வரும்‌ 
அத்தியாயங்களில்‌ பார்ப்போம்‌. ஹிரோஷிமா, நாகசாகி மீது 
அணுகுண்டு வீசியது சரியா, தவறா என்பதை மட்டும்‌ இங்கு 

அலசுவோம்‌. இந்த குண்டுவீச்சென்பது ஏதோ திடீரென்று நிகழ்ந்த ஒரு 
விஷயமல்ல. இதைப்‌ பற்றி முடிவெடுக்குமுன்‌ இரு விஷயங்களை நாம்‌ 


கண்டிப்பாக யோசித்துப்‌ பார்க்க வேண்டும்‌ 


1) எந்தச்‌ சூழ்நிலையில்‌ அணுகுண்டுகள்‌ வீசப்பட்டன? 2) அணு குண்டு 
வீசியிருக்காவிட்டால்‌ என்ன நடந்திருக்கும்‌? 

முதலாவது கேள்விக்கு விடை எளிது. இரண்டாம்‌ உலகப்‌ போர்‌ மனித 
வரலாற்றில்‌ நிகழ்ந்துள்ள போர்களிலேயே மிகப்‌ பெரியது, மிகக்‌ 
கொடியது. லட்சக்‌ கணக்கான மக்கள்‌ பாதிக்கப்பட்ட பெரும்‌ போர்‌. 
ஹிட்லர்‌ கொன்று குவித்த யூதர்களின்‌ எண்ணிக்கையைச்‌ 
சேர்க்காமலேயே இந்தப்‌ போரின்‌ உயிர்ச்‌ சேதம்‌ அரைக்கோடிக்கு 
அருகில்‌ வருகிறது. 

எதிரியின்‌ படைகளை அழிப்பது மட்டுமல்லாமல்‌, அந்த நாட்டின்‌ 
வளங்களை, மக்களை சர்வ நாசம்‌ செய்ய வேண்டுமென்ற பரிபூரணப்‌ 
போர்‌ (1௦௮! War) கோட்பாடு செங்கிஸ்கானுக்கு பிறகு உத்தியாகப்‌ 
பயன்படுத்தப்பட்டது இந்தப்‌ போரில்தான்‌. 


வான்வழி குண்டுவீச்சு பெரு நிலை உத்தியாக (Strategic Bombing) 
பெருமளவில்‌ இப்போரின்‌ ஆரம்பத்திலிருந்தே பயன்படுத்தப்பட்டது. 
ஜெர்மனி, போலந்து தலைநகர்‌ வார்சா, நெதர்லாந்து தலைநகர்‌ 
ரோட்டர்டாம்‌, பிரிட்டனின்‌ நகரங்கள்‌ மீது நடத்திய தொடர்குண்டு 
வீச்சுகளும்‌, பதிலுக்கு நேசநாடுகள்‌ ஜெர்மானிய நகரங்கள்‌ மீது நடத்திய 
குண்டு வீச்சுகளும்‌ இதுவரை கண்டிராத அளவுக்குப்‌ பொதுமக்களுக்கும்‌ 
அவர்களது வாழ்விடங்களுக்கும்‌ நாசத்தை உண்டு பண்ணின. 


நாஜிக்கள்தான்‌ இந்த நகரங்கள்‌ மீது குண்டுவீசும்‌ பழக்கத்தை 
ஆரம்பித்து வைத்தார்களென்றாலும்‌, நேசநாடுகளும்‌ விரைவில்‌ இதைப்‌ 
பழகிக்கொண்டன. 1943 - 45-ல்‌ ஜெர்மனியின்‌ நகரங்கள்‌, நேச நாட்டு 
விமானப்படைகளால்‌ பட்டபாடு கொஞ்ச நஞ்சமல்ல. மக்களின்‌ மன 
உறுதியைக்‌ குலைப்பதற்காகவே, தொழிற்சாலைகள்‌, வீடுகள்‌, 
தோட்டங்கள்‌ எனச்‌ சகலமும்‌ விடாமல்‌ தரைமட்டமாக்கப்பட்டன. 


ஒரு முறை ஜெர்மனியின்‌ தொழிற்சாலைகள்‌ நிறைந்த ரூர்‌ பிரதேசத்தில்‌, 
ருர்‌ ஆற்றிலிருந்த ஓர்‌ அணையைக்‌ கூட குண்டு வீசித்‌ தகர்த்தனர்‌. ரூர்‌ 
பள்ளத்தாக்கிலிருந்த ஊர்களெல்லாம்‌ வெள்ளத்தில்‌ மூழ்கி, 
ஆயிரக்கணக்கான மக்கள்‌ இறந்தனர்‌. 1945-ல்‌ ஜெர்மனியின்‌ 
டிரெஸ்டன்‌ நகரின்‌ மீது நடந்த தாக்குதலில்‌ மூண்ட பெருந்தீ 25,000 
பேரைக்‌ கொன்றது. 

இந்த எடுத்துக்காட்டுகள்‌ இப்போரில்‌ பொதுமக்களின்‌ உயிர்கள்‌ 


துச்சமாக மதிக்கப்பட்டன என்பதைக்‌ காட்டுகின்றன. ஐரோப்பிய களம்‌ 


இப்படியென்றால்‌, ஜப்பானியக்‌ களமோ இன்னும்‌ கொடூரமானது. 


இரண்டாம்‌ கேள்விக்கான பதில்‌ கொஞ்சம்‌ கடினமானது. அணுகுண்டு 
வீசவில்லையென்றால்‌ ஜப்பான்‌ என்ன செய்திருக்கும்‌? அதுவரை 
ஜப்பானின்‌ செயல்பாடுகளை ஆராய்ந்து பார்த்தால்‌ நமக்குத்‌ 
தெள்ளத்தெளிவாக ஒன்று புரியும்‌. ஜப்பானை ஆண்டவர்கள்‌, தங்களின்‌ 
வெறிக்காக தங்கள்‌ மக்கள்‌ அனைவரையும்‌ பலி கொடுத்திருப்பார்கள்‌. 


ஜப்பானிய அரசொன்றும்‌ அப்பாவி அரசல்ல. கொடூரத்திலும்‌ 
வெறியிலும்‌ ஏகாதிபத்தியத்திலும்‌ நாஜி ஜெர்மனிக்குச்‌ சிறிதும்‌ 
சளைத்ததல்ல. அது கைப்பற்றிய ஆசிய நாடுகளை, கசக்கிப்‌ பிழிந்து, 
அதன்‌ மக்களை எத்தனையோ கொடுமைகளுக்கு ஆளாக்கியது. அதன்‌ 
படைவீரர்கள்‌ மனிதாபிமானிகள்‌ கிடையாது. 


சீனாவின்‌ நான்கிங்‌ நகரை 1937-ல்‌ கைப்பற்றியபோது, ஆறே வாரத்தில்‌ 
மூன்று லட்சம்‌ சீனர்களைக்‌ கொன்று வெறியாட்டம்‌ போட்டவர்கள்‌ 
(இந்நிகழ்வு, சரித்திரத்தில்‌ “நான்கிங்‌ கற்பழிப்பு” என்றழைக்கப்படுகிறது 
இன்றுவரை ஜப்பான்‌ இச்செயலுக்கு மன்னிப்புக்‌ கேட்க மறுத்து 
வருகிறது). ஆயிரக்கணக்கான கொரிய மகளிரைக்‌ கடத்திச்‌ சென்று 
செக்ஸ்‌ அடிமைகளாகப்‌ பயன்படுத்தியவர்கள்‌. கைப்பற்றிய மக்களை 
அடிமை தொழிலாளர்களாக்கி கசக்கிப்‌ பிழிந்தது ஜப்பானிய அரசு. 
அதன்‌ ஆசிய பேரரசுக்குப்‌ பெயர்தான்‌ தெற்காசிய கூட்டு செழிப்பு 
கோளமேயன்றி (South Asian Greater Co & prosperity sphere) அதிலிருந்த 
மற்றவர்களுக்குச்‌ செழிப்பும்‌ கிடையாது கூட்டுறவும்‌ கிடையாது. 


சுருக்கமாகச்‌ சொல்ல வேண்டும்‌ என்றால்‌, அவை ஜப்பானியரின்‌ 
காலனி அடிமைகள்‌. முன்பிருந்த ஐரோப்பிய காலனியாளர்களே 
தேவலை என்று ஆசிய மக்கள்‌ புலம்புமளவுக்கு ஒரு கொடிய 
எஜமானனாக இருந்தது ஜப்பான்‌. 

இத்தகைய அரசு, தனது மக்களை பலி கொடுக்கவும்‌ தயங்கவில்லை. 
1945-ல்‌ அமெரிக்கப்‌ படைகள்‌ ஜப்பானின்‌ ஓகினாவா தீவைத்‌ 
தாக்கியபோது, அங்கிருந்த மக்களை ஜப்பானியப்‌ படைகள்‌ மனிதக்‌ 
கேடயங்களாகப்‌ பயன்படுத்தின. “அமெரிக்கர்கள்‌ காட்டுமிராண்டிகள்‌! 
அவர்களிடம்‌ சிக்கிக்‌ கொள்வதற்குப்‌ பதில்‌ தற்கொலை 
செய்துகொள்ளுங்கள்‌” என அவர்களைக்‌ கூண்டோடு தற்கொலை 
செய்யச்‌ செய்தனர்‌. அந்த ஒரு போரில்‌ மட்டும்‌ ஒன்றேகால்‌ லட்சம்‌ 
ஜப்பானியப்‌ படைவீரர்களும்‌ ஒன்றரை லட்சம்‌ பொதுமக்களும்‌ 

மாண்டனர்‌. 


இந்த வெறிதான்‌ அமெரிக்க தளபதிகளை யோசிக்க வைத்தது. 
ஜப்பானின்‌ முக்கிய பெருந்தீவுகளைத்‌ தாக்கினால்‌ பத்து லட்சம்‌ 
அமெரிக்க வீரர்கள்‌ வரை இறந்து போகலாம்‌ என்று கணக்கிட 
வைத்தது. இது அமெரிக்க வீரர்களின்‌ சாவுக்கான கணிப்பு மட்டும்தான்‌. 


அதே சமயம்‌, ஜப்பானிய பாதுகாவல்‌ படைகளுக்கும்‌, மக்களுக்கும்‌ 
கோடிக்கணக்கில்‌ இழப்பேற்படலாம்‌ என்றும்‌ கணிக்கப்பட்டது. 
ஜப்பானைத்‌ தாக்கினால்‌ இந்த கதியென்றால்‌ முற்றுகையிட்டுப்‌ 
பட்டினியிட்டால்‌, ஜப்பானிய தரப்பில்‌ இன்னும்‌ பலமடங்கு இழப்புகள்‌ 
நேர்ந்திருக்கும்‌. 

ஜப்பான்‌ சரணடையாமல்‌ தாக்குப்பிடிக்கும்‌ ஒவ்வொரு மாதமும்‌, அதன்‌ 
சாம்ராஜ்யத்தில்‌ இருந்த இரண்டு லட்சம்‌ அடிமை தொழிலாளர்கள்‌ 
நோய்களாலும்‌ பட்டினியாலும்‌ இறந்திருப்பார்கள்‌ என்றும்‌ 
கணக்கிடப்பட்டிருக்கிறது. 


தோல்வி உறுதி என்று தெரிந்த பின்னரும்‌, இரண்டு நகரங்கள்‌ 
அடியோடு அழிந்த பின்னரும்‌, சோவியத்‌ யூனியன்‌ தாக்கிய பின்னரும்‌ 
தனது பதவிக்கு ஆபத்து வந்து விடக்கூடாதென்பதில்‌ குறியாக இருந்த 
பேரரசரும்‌ அவரது அமைச்சர்களும்‌, குண்டு 
வீசப்படவில்லையென்றால்‌, சரணடைந்திருக்கவே மாட்டார்கள்‌. அழிவு, 
இருதரப்பிலும்‌ பலமடங்காக இருந்திருக்கும்‌. 

இதன்‌ மூலமாக, அமெரிக்கர்களும்‌ நேசநாட்டுப்‌ படைகளும்‌ நல்லவர்கள்‌ 
என்று சொல்ல வரவில்லை. இரண்டாம்‌ உலகப்போர்‌ நல்லவர்களுக்கும்‌ 
கொடியவர்களுக்கும்‌ நடந்த சண்டையல்ல, கொடியவர்களுக்கும்‌, 
அவர்களை விடக்‌ கொஞ்சம்‌ பரவாயில்லாத கொடியவர்களுக்கும்‌ நடந்த 
சண்டை. 


இதில்‌ ஹிரோஷிமா மற்றும்‌ நாகசாகியில்‌ பறிக்கப்பட்ட மூன்று லட்சம்‌ 
உயிர்களுக்கு யார்‌ மீதாவது பழிபோடவேண்டுமென்றால்‌, ஜப்பானை 
ஆண்டவர்களின்‌ மீது போட்டுக்‌ கொள்ளலாம்‌. ஒன்று மட்டும்‌ நிச்சயம்‌ 
அணுகுண்டு வீசப்படவில்லை என்றால்‌ உயிரிழப்பு ஹிரோஷிமா, 
நாகசாகியைக்‌ காட்டிலும்‌ பலமடங்கு அதிகமாக இருந்திருக்கும்‌. 

4. சிவப்பணுகுண்டு 


அமெரிக்கா, ஜப்பான்‌ மீது அணுகுண்டு வீசியதால்‌, போர்‌ எப்படி 
முடிவுக்கு வந்தது என்பதை முந்தைய அத்தியாயத்தில்‌ பார்த்தோம்‌. 
அதோடு எல்லாம்‌ முடிந்திருந்தால்‌ அணு ஆயுதங்கள்‌ மனிதகுலத்துக்கு 
ஒரு வரமாக அமைந்திருக்கும்‌. ஆனால்‌, மனிதன்‌ ஒன்று நினைக்க, 
எதிர்பாராத விளைவுகளின்‌ விதி வேறாக அல்லவா நடக்கிறது. 
ஜப்பான்‌ சரணடையும்போது அமெரிக்காவிடம்‌ மட்டும்தான்‌ 
அணுகுண்டு இருந்தது. அப்போது, இன்னொரு அணுகுண்டைச்‌ 
செய்யக்கூடிய தொழில்நுட்பம்‌ உள்ள ஒரே நாடு பிரிட்டன்‌. அதுவோ 
போரில்‌ கிட்டத்தட்ட போண்டியாகியிருந்தது. அதற்குப்‌ பிறகு, உலக 
அரசியல்‌ விஷயங்களில்‌ அமெரிக்காவின்‌ கையாளாகவே ஆகிவிட்டது. 


போருக்கு முன்னால்‌ அணு ஆராய்ச்சியைத்‌ தொடங்கியிருந்த பிரான்ஸ்‌, 
ஜெர்மனி, ஜப்பான்‌ போன்ற நாடுகள்‌, போரின்‌ நாசத்திலிருந்து மீண்டு 
வரவே இன்னும்‌ பல ஆண்டுகள்‌ ஆகும்‌ என்கிற நிலை. ஆக மொத்தம்‌, 
அமெரிக்காதான்‌ அணு ஆயுதம்‌ வைத்திருக்கும்‌ தனி நாட்டாமை. இந்த 
நிலைமை வெகு நாள்களுக்கு நீடிக்கவில்லை. இன்னொரு நாடு, 
அமெரிக்காவின்‌ அணு ஆதிக்கத்தைத்‌ தகர்க்க வேகமாக நாலு கால்‌ 
பாய்ச்சலில்‌ முன்னேறிக்கொண்டிருந்தது. அது, சோவியத்‌ யூனியன்‌. 


1917-ல்‌ ரஷ்யாவில்‌ புரட்சி வெடித்து லெனின்‌ தலைமையில்‌ 
கம்யூனிஸ்டுகள்‌ ஆட்சியைக்‌ கைப்பற்றினர்‌. ரஷ்யா, சோவியத்‌ 
யூனியனாக மாறியது. ஜார்‌ வம்ச மன்னராட்சியின்‌ கீழ்‌ பின்தங்கிய 
நாடாக இருந்த ரஷ்யாவைக்‌ குறுகிய காலத்துக்குள்‌ தொழில்‌ வளம்‌ 
மிகுந்த நாடாக மாற்ற முனைந்தது புதிய அரசு. 

ஆனால்‌ ஐரோப்பிய நாடுகள்‌ முடியாட்சிக்கு ஆதரவாகத்‌ 
தலையிட்டதால்‌ ரஷ்யாவில்‌ உள்நாட்டுப்‌ போர்‌ மூண்டது. ஒரு வழியாக 
உள்நாட்டுப்‌ போரில்‌ வென்று கம்யூனிஸ்டுகள்‌ தங்கள்‌ ஆட்சியைப்‌ 
பலப்படுத்திய சிறிது வருடங்களில்‌ லெனின்‌ இறந்து போனார்‌. அவரது 
சீடர்களுக்குள்‌ நடந்த பலப்பரீட்சையில்‌ ஜோசப்‌ ஸ்டாலின்‌ வெற்றி 

பெற்று சோவியத்‌ தலைவரானார்‌. 


அடுத்த பதினைந்தாண்டுகளில்‌ ரஷ்யாவில்‌ பெரும்‌ தொழிற்புரட்சி 
ஏற்பட்டது. இதுவரை பெரும்பாலும்‌ விவசாயத்தைச்‌ சார்ந்திருந்த ரஷ்ய 
பொருளாதாரத்தை, தொழில்மயமாக்க ஐந்தாண்டுத்‌ திட்டங்களைத்‌ 
தீட்டி பெரு முயற்சி மேற்கொண்டது சோவியத்‌ யூனியன்‌. 


ஒரு புறம்‌ நாடு எந்திர மயமாகிக்‌ கொண்டிருக்க இன்னொரு புறம்‌, 
சமுதாயத்தின்‌ மீதான கம்யூனிஸ்டுகளின்‌ இரும்புப்‌ பிடி 
இறுகிக்கொண்டெ போனது. ஸ்டாலின்‌ அதிகாரத்துக்கு 
எதிர்ப்பாளர்கள்‌ என்று கருதப்பட்டவர்களெல்லாம்‌ கட்சியிலிருந்து 
நீக்கப்பட்டனர்‌. சிலர்‌ கைது செய்யப்பட்டு, சைபீரியாவின்‌ வேலை 
முகாம்களுக்கு அனுப்பப்பட்டனர்‌. 

லெனினின்‌ முன்னாள்‌ தோழரும்‌ ஒரு காலத்தில்‌ அவரது வாரிசு என்று 
கருதப்பட்டவருமான லியான்‌ ட்ராட்ஸ்கி நாடு கடத்தப்பட்டார்‌. 
(பின்னர்‌ மெக்சிகோவில்‌ வைத்துக்‌ கொல்லப்பட்டார்‌). ஸ்டாலினின்‌ 
ரகசிய போலீஸான என்‌. கே. வி. டி பின்னாளில்‌ கே. ஜி. பி என்ற 
பெயரில்‌ பிரபலமானது. அவரது அரசியல்‌ எதிரிகளையும்‌, அரசை 
எதிர்த்து பேசத்‌ துணிந்தவர்களையும்‌, அவர்களது குடும்பத்தினரையும்‌ 
கைது செய்வதும்‌, கொலை செய்வதும்‌ பரவலானது. 


1930களில்‌ இந்த நிலை மேலும்‌ மோசமானது. அவ்வப்போது பர்ஜ்‌ 
(துப்புரவு) என்றழைக்கப்பட “களையெடுத்தல்‌” பணியை ரகசியப்‌ 
போலீசார்‌ செய்து வந்தனர்‌. மேற்கே நாஜி ஜெர்மனியின்‌ எழுச்சியும்‌, 
கிழக்கே ஜப்பானியப்‌ பேரரசின்‌ விரிவாக்கமும்‌ ஸ்டாலினுக்கு அடுத்த 


போர்‌ சீக்கிரம்‌ தொடங்கிவிடும்‌ என்று எச்சரிக்கை செய்தன. 


போர்‌ மூளுவதற்குள்‌ தன்னை எதிர்க்க நாட்டில்‌ யாரும்‌ இருக்கக்‌ 
கூடாதென்பதற்காகவே, 1936-ல்‌ ஒரு பெரும்‌ களையெடுப்பைத்‌ 
தொடங்கினார்‌ ஸ்டாலின்‌. ராணுவ அதிகாரிகள்‌, விஞ்ஞானிகள்‌, 
கலைஞர்கள்‌, நிர்வாகிகள்‌, அறிவு ஜீவிகள்‌ எனத்‌ தன்னை எதிர்க்கக்‌ 
கூடிய அனைவரையும்‌ அடியோடு ஒழித்துக்‌ கட்டினார்‌. சுமார்‌ பத்து 
லட்சம்‌ பேர்‌ வரை இந்தக்‌ களையெடுப்பில்‌ கொல்லப்பட்டார்கள்‌ 
அல்லது சைபீரியாவில்‌ சிறை வைக்கப்‌ பட்டார்கள்‌. 

இந்தக்‌ களையெடுப்பு நிகழ்ச்சிகள்‌ ஸ்டாலின்‌ பலத்தை 
அதிகப்படுத்தினாலும்‌, நாட்டை பலவீனமாக்கிவிட்டன. 
ஒழிக்கப்பட்டவர்களில்‌ பெரும்பாலானோர்‌ திறமைசாலிகள்‌. சோவியத்‌ 
யூனியனைப்‌ பீடித்திருந்த பிரச்னைகளைச்‌ சமாளிக்கத்‌ 

தேவையானவர்கள்‌. அவர்களுக்கு நேர்ந்த கதியைப்‌ பார்த்து, மீதமிருந்த 
திறமைசாலிகளும்‌ புதிய முயற்சிகளில்‌ ஈடுபடாமல்‌, ஸ்டாலினுக்குப்‌ 
பிடித்தமான விஷயங்களில்‌ மட்டுமே ஈடுபட்டனர்‌. 


புதியதாக ஏதையாவது கண்டுபிடிக்கப்‌ போய்‌, ஸ்டாலின்‌ 
கோபித்துக்கொண்டு தம்மையும்‌ ஒழித்துக்‌ கட்டிவிடுவாரோ என்பது 
விஞ்ஞானிகளின்‌ பயம்‌. அது, அறிவியல்‌ முன்னேற்றத்தைத்‌ தடை 
செய்துவிட்டது. சோவியத்‌ நாடு பல துறைகளிலும்‌ பின்‌ தங்கியது. 
அவ்வாறு பாதிக்கப்பட்ட துறைகளில்‌ ஒன்று அணு ஆராய்ச்சி. 
1930களில்‌ ஐரோப்பாவிலும்‌, அமெரிக்காவிலும்‌ அணு ஆராய்ச்சி 
சூடுபிடித்து வேகமாக முன்னேறிக்‌ கொண்டிருந்தபோது சோவியத்‌ 
விஞ்ஞானிகள்‌ தயங்கித்‌ தயங்கி அணுவை ஆராய்ந்து 
கொண்டிருந்தனர்‌. அறிவிலும்‌ திறமையிலும்‌ மற்ற நாட்டு 
விஞ்ஞானிகளுக்குச்‌ சிறிதும்‌ சளைத்தவர்களல்லர்‌ ரஷ்யர்கள்‌. ஆனால்‌ 
அரசியல்‌ காரணங்களுக்காக அவர்கள்‌ ஜாக்கிரதையாகச்‌ செயல்பட 
வேண்டியிருந்தது. 

விஞ்ஞானம்‌ நாட்டின்‌ முன்னேற்றத்துக்காக மட்டுமே இருக்க 
வேண்டுமென்ற சோவியத்‌ கோட்பாட்டினால்‌, உடனடியாகப்‌ பலன்‌ 
தரக்கூடிய துறைகளில்‌ மட்டுமே சோவியத்‌ அரசு கவனம்‌ செலுத்தியது. 
விவசாயம்‌, தொழில்‌ வளர்ச்சி போன்ற செய்முறையில்‌ உடனே 
முன்னேற்றம்‌ காட்டும்‌ விஷயங்களில்‌ மட்டும்‌ கவனம்‌ செலுத்துமாறு 
சோவியத்‌ விஞ்ஞானிகள்‌ நிர்பந்திக்கப்பட்டனர்‌. 


அணு ஆராய்ச்சியோ என்று பலன்‌ தரும்‌ என்று சொல்லமுடியாத ஒரு 
விஷயம்‌. எனவே அரசியல்‌ காரணங்களால்‌ சோவியத்‌ அணு ஆராய்ச்சி 
பின்‌ தங்கியது. என்றாலும்‌ சோவியத்‌ இயற்பியலாளர்களும்‌, 
ஆராய்ச்சியாளர்களும்‌ மேற்கில்‌ நடக்கும்‌ அணு ஆராய்ச்சியைக்‌ கூர்ந்து 
கவனித்து வந்தனர்‌. ஒரு நாள்‌, தங்கள்‌ நாடும்‌ தீவிரமாக அணு 
ஆராய்ச்சியில்‌ இறங்கும்‌ காலம்‌ வரும்‌ என்பது அவர்களுக்குத்‌ 
தெரிந்திருந்தது. ஆனால்‌, அவர்களின்‌ கவனத்தை திசை திருப்ப 
அதற்குள்‌ வேறொரு வேலை நடந்தது. ஹிட்லர்‌ சோவியத்‌ யூனியனின்‌ 
மீது படையெடுத்து விட்டார்‌. 

ஹிட்லருக்கும்‌ ஸ்டாலினுக்கும்‌ இருந்த உறவு கொஞ்சம்‌ 
நகைச்சுவையானது. இருவரும்‌ சர்வாதிகாரிகள்‌. சர்வ வல்லமை 
படைத்தவர்கள்‌. வருங்காலத்தில்‌ தங்கள்‌ நாடும்‌, கோட்பாடுகளும்தான்‌ 
உலகை ஆள வேண்டும்‌ என்ற உறுதியான எண்ணம்‌ கொண்டவர்கள்‌. 


இரண்டு பேருமே, இன்னொருவர்தான்‌ அதற்கு இடைஞ்சலாக 

இருப்பார்‌ என்றும்‌, வருங்காலத்தில்‌ கண்டிப்பாகத்‌ தங்களுக்குள்‌ போர்‌ 
மூளுமென்றும்‌ உறுதியாக நம்பினார்கள்‌. 
ஆனால்‌ சண்டையை முதலில்‌ யார்‌ ஆரம்பிப்பதென்பதில்‌, 
இருவருக்குமே தயக்கம்‌. எனவே வெளியில்‌ இருவரும்‌ நண்பர்கள்‌ போல 
நடித்து வந்தார்கள்‌. 1939-ல்‌ ஹிட்லர்‌ போலந்து நாட்டின்‌ மீது 
படையெடுத்து, இரண்டாம்‌ உலகப்‌ போரைத்‌ தொடங்கி வைத்த போது 
ஸ்டாலினும்‌ அதற்கு உடந்தையாக இருந்தார்‌. 
£மோலடோவ்ரிப்பன்டிராப்‌ ஒப்பந்தம்‌” என்றொரு உடன்படிக்கையின்‌ 
படி இருவரும்‌ போலந்தை ஆளுக்குப்‌ பாதியாகப்‌ பிரித்தெடுத்துக்‌ 


கொண்டனர்‌. 


பின்னர்‌ ஹிட்லர்‌ சில ஆண்டுகளுக்கு மேற்கு ஐரோப்பாவில்‌ 
படையெடுக்கப்‌ போய்விட்டார்‌. ஆனாலும்‌ சோவியத்‌ யூனியனை 
அழிக்கவேண்டுமென்ற நோக்கத்தை அவர்‌ மறக்கவே இல்லை. மேற்கு 
ஐரோப்பா முழுவதையும்‌ தன்‌ கட்டுப்பாட்டுக்குள்‌ கொண்டு வந்தவுடன்‌, 
ஸ்டாலினையும்‌ சோவியத்‌ யூனியனையும்‌ ஒழிக்கும்‌ முயற்சியில்‌ 


ஈடுபட்டார்‌. 


1941 ஜூன்‌ மாதம்‌ தொடங்கிய நாஜி ஜெர்மனி சோவியத்‌ யூனியன்‌ 
போர்‌ வரலாற்றில்‌ இடம்‌ பெற்ற மிகப்‌ பெரிய யுத்தங்களில்‌ ஒன்றாகக்‌ 
கருதப்படுகிறது. வலிமை மிகுந்த மதயானைகள்‌ இரண்டு மோதிக்‌ 
கொண்டது போல நாஜி சோவியத்‌ படைகள்‌ போர்‌ புரிந்தன. நாஜிப்‌ 
படைகளை எதிர்ப்பதற்கும்‌ சமாளிப்பதற்கும்‌ சோவியத்‌ நாட்டின்‌ 
அனைத்து வளங்களும்‌ தேவைப்பட்டன. இதனால்‌ அணு, ஆராய்ச்சிக்கு 
அளிக்கப்பட்டு வந்த கொஞ்ச நஞ்சம்‌ ஆதரவும்‌ 
விலக்கிக்கொள்ளப்பட்டது. 

ஆனால்‌, சோவியத்‌ ஆராய்ச்சியாளர்கள்‌ விடாமல்‌ தங்கள்‌ 
ஆட்சியாளர்களின்‌ மனத்தை மாற்ற முயன்றனர்‌. அமெரிக்கர்கள்‌ 
ரகசியமாக அணு குண்டு செய்து வருகிறார்கள்‌ என்பதை அவர்கள்‌ 
ஊகித்தார்கள்‌. 1939க்கு பிறகு, அணு ஆராய்ச்சி பற்றி மேலை 
நாடுகளிலிருந்து ஓர்‌ ஆய்வுக்‌ கட்டுரை கூட விஞ்ஞான இதழ்களில்‌ 
வெளியாகாதது அவர்களுக்குச்‌ சந்தேகத்தை உண்டு பண்ணியிருந்தது. 
1930களில்‌ அணு ஆராய்ச்சியில்‌ அரிய கண்டுபிடிப்புகளை நிகழ்த்திய 
மேற்கத்திய ஆராய்ச்சியாளர்கள்‌ திடீரென்று மெளனமாகிவிட்டதும்‌, 
அவர்கள்‌ அறிவியல்ரீதியாக ஓய்வு பெற்றது போல ஒரு தோற்றம்‌ 
உருவாக்கப்பட்டிருந்ததும்‌, அவர்களது சந்தேகத்தை வலுப்படுத்தின. 
அமெரிக்கபிரிட்டன்‌ நாடுகள்‌ அணுகுண்டு செய்யும்‌ ரகசியத்‌ 

திட்டமொன்றைச்‌ செயல்படுத்தி வருகிறார்கள்‌ என சோவியத்‌ 
இயற்பியலாளர்‌ ஃப்ளேரேவ்‌, ஸ்டாலினை எச்சரித்தார்‌. 


அந்த வருடம்‌ நாஜிக்களுடனான போர்‌ உச்சகட்டத்தில்‌ இருந்ததால்‌, 
ஸ்டாலினால்‌ உடனடியாக எந்த நடவடிக்கையும்‌ எடுக்க முடியவில்லை. 
அடுத்த ஆண்டு (1943) மாஸ்கோ நகரத்தில்‌ முதல்‌ சோவியத்‌ அணு 
ஆய்வுக்‌ கூடம்‌ நிறுவப்பட்டது. “ஆய்வுக்‌ கூடம்‌ - 2” என்று 
பெயரிடப்பட்‌। அதனை நிறுவியவர்‌, பின்னாளில்‌ “சோவியத்‌ 
அணுகுண்டின்‌ தந்தை” என்று போற்றப்பட்டார்‌. அவர்‌, ஆராய்ச்சியாளர்‌ 
இகோர்‌ குர்சடோவ்‌. 


ஆரம்பத்தில்‌ ஆதரவில்லாமல்‌ இருந்த இந்த ஆய்வுக்‌ கூடத்துக்கு 
1944ஆம்‌ ஆண்டிலிருந்து அரசின்‌ ஆதரவு கூடத்‌ தொடங்கியது. 
சோவியத்‌ நாஜிப்‌ போரில்‌ சோவியத்‌ கை ஓங்கி ஜெர்மனி தோற்பது 
நிச்சயம்‌ என்றானது. அதன்‌ பின்னர்‌, சோவியத்‌ அரசு நாட்டு 
வளங்களைப்‌ பிற ஆராய்ச்சிகளுக்காகவும்‌ ஒதுக்கத்‌ தொடங்கியதால்‌, 
சோவியத்‌ அணு ஆராய்ச்சி புத்துயிர்‌ பெற்றது. 

என்‌. கே. வி. டி யின்‌ சக்தி வாய்ந்த தலைவர்‌ பெரியாவின்‌ 
கட்டுப்பாட்டுக்கு அணு ஆராய்ச்சி மாற்றப்பட்டது. ஏப்ரல்‌ 1945-ல்‌ 
பெர்லின்‌ வீழ்ந்து, ஹிட்லர்‌ தற்கொலை செய்து கொண்டார்‌. வெற்றி 
பெற்ற ஸ்டாலின்‌ நிம்மதி பெருமூச்சு விடுவதற்குள்‌ ஜப்பான்‌ மீது 
அமெரிக்கா அணு குண்டு வீசிய செய்தி கிடைத்தது. 


இரண்டாம்‌ உலகப்‌ போருக்குப்‌ பின்‌ உலகின்‌ புத்தம்‌ புதிய 
வல்லரசுகளாக அமெரிக்காவும்‌ சோவியத்‌ யூனியனும்‌ தலை தூக்கிய 
காலமது. ஏறத்தாழ சம பலத்துடன்‌ இரண்டும்‌ உள்ளதாக அனைவரும்‌ 
நினைத்திருந்தபோது, அணுகுண்டு, அமெரிக்காவை சோவியத்‌ 
யூனியனைக்‌ காட்டிலும்‌ பலம்‌ வாய்ந்த நாடாக்கி விட்டது. இந்த நிலை 
மாற, தன்‌ கையிலும்‌ அணுகுண்டு வேண்டுமென ஸ்டாலின்‌ 
உணர்ந்தார்‌. சோவியத்‌ நாட்டு அணுகுண்டுத்‌ திட்டத்தை 
முடுக்கிவிட்டார்‌. 

சோவியத்‌ அணு ஆராய்ச்சித்‌ திட்டத்துக்குப்‌ பல சாதகமான விஷயங்கள்‌ 
அமைந்திருந்தன. எப்போதும்‌ தொழில்நுட்ப ஆராய்ச்சியில்‌ ஒரு புதிய 
காரியத்தை முதலில்‌ செய்வதுதான்‌ கடினம்‌. ஒரு முறை ஒருவர்‌ செய்து 
நிரூபணம்‌ செய்துவிட்டால்‌ மற்றவர்‌ அதைப்‌ பின்பற்றுவது எளிது. 
அணுகுண்டு செய்வதிலும்‌ இதே நிலைதான்‌. 

அணு ரகசியத்தின்‌ கஷ்டமான கோட்பாடுகளை ஐரோப்பிய அமெரிக்க 

விஞ்ஞானிகள்‌ 1930களிலேயே கண்டுபிடித்து விட்டனர்‌. 1940களின்‌ 
ஆரம்பத்தில்‌ செய்முறைச்‌ சிக்கல்களைக்‌ களைந்து அணுகுண்டைச்‌ 
செய்தும்‌ விட்டனர்‌. அவர்களுக்குப்‌ பதினைந்தாண்டுகள்‌ ஆன 
வேலையைச்‌ செய்து முடிக்க, சோவியத்‌ விஞ்ஞானிகளுக்கு நான்கே 
ஆண்டுகள்தான்‌ ஆயின. ஏனெனில்‌, முக்கால்வாசி ரிவேர்ஸ்‌ 
எஞ்சினியரிங்‌ வேலையைத்தான்‌ அவர்கள்‌ செய்ய வேண்டியிருந்தது. 
ஹிரோஷிமாவும்‌ நாகசாகியும்‌ அணுகுண்டுகள்‌ சாத்திய மென்பதைத்‌ 
தெளிவாக நிரூபித்துவிட்டன. அவை ஒரு விமானத்தில்‌ ஏற்றிச்‌ 
செல்லக்கூடிய அளவு எடை குறைந்தவைதான்‌ என்பதும்‌ தெளிவானது. 
யுரேனியம்‌ அல்லது புளூட்டோனியம்‌ தான்‌ அணுகுண்டு செய்யத்‌ 
தேவை என்பதும்‌ தெரிந்துவிட்டது. 


அமெரிக்கர்களுக்கு பெரும்‌ பிரச்னையாக இருந்தது அணுகுண்டுக்குத்‌ 
தேவையான கிரிட்டிகல்‌ மாஸ்‌ எவ்வளவு என்பதுதான்‌. அமெரிக்கர்கள்‌, 
யுரேனியம்‌ மற்றும்‌ புளுட்டோனியத்தின்‌ கிரிடிகல்‌ மாசைக்‌ கண்டு 
பிடிப்பதற்குத்தான்‌ படாத பாடுபட்டனர்‌. பூவா, தலையா 
போட்டுப்பார்க்காத குறையாக அபாயகரமான ஊகங்களைச்‌ 
செய்துதான்‌ கிரிட்டிகல்‌ மாசை அவர்களால்‌ கண்டுபிடிக்க முடிந்தது. 
தங்கள்‌ செய்கைகளை டிராகனின்‌ வாலைப்‌ பிடித்து இழுப்பது போல 
அபாயமானவை என்று பின்னாளில்‌ அமெரிக்க ஆராய்ச்சியாளர்‌ ஒருவர்‌ 
விவரித்தார்‌. 


ஆனால்‌ அந்த ரகசியமும்‌ உளவாளிகள்‌ வழியாக சோவியத்‌ 
ஆராய்ச்சியாளர்களுக்கு தெரிந்துவிட்டது. மேலும்‌ சோவியத்‌ 
விஞ்ஞானிகள்‌ ஆரம்பத்திலேயே ஒரு வேலை செய்தார்கள்‌. 
யுரேனியத்தை விட்டுவிட்டு தங்கள்‌ கவனத்தை புளூட்டோனியம்‌ 
அணுகுண்டு செய்வதில்‌ மட்டும்‌ செலுத்தினார்கள்‌. 

இதற்கு இரு காரணங்கள்‌ இருந்தன. யுரேனிய அணுகுண்டுக்குத்‌ 
தேவையான அளவு யு - 235 ஐசோடோப்பைச்‌ செய்யப்‌ பல ஆண்டுகள்‌ 
பிடிக்குமென்பது ஒன்று. அதற்குத்‌ தேவையான அளவு யுரேனிய தாதுப்‌ 
பொருளான யுரேனிய ஆக்சைடு சோவியத்‌ யூனியனில்‌ 
இல்லையென்பது இன்னொரு காரணம்‌. இதனால்‌ சோவியத்‌ ஆராய்ச்சி 
புளுட்டோனியப்‌ பாதையில்‌ மட்டும்‌ பயணித்தது. 

ஜெர்மனியை சோவியத்‌ படைகள்‌ கைப்பற்றியபோது, ஜெர்மானிய 
அணு, ஆராய்ச்சியாளர்களும்‌ அவர்களது ஆவணங்களும்‌, அவர்கள்‌ 
சேர்த்து வைத்திருந்த தாதுப்‌ பொருள்களும்‌ சோவியத்‌ வசமாயின. 
இவை சோவியத்‌ ஆராய்ச்சியை மேலும்‌ வேகப்படுத்தின. இவற்றைவிட 

சோவியத்‌ அணுகுண்டு ஆராய்ச்சி உதவ, பெரும்‌ உதவியாக 
இருந்தவர்கள்‌ உளவாளிகள்‌. 


அமெரிக்காவின்‌ மன்ஹாட்டன்‌ திட்டத்தில்‌ பல தேசத்து 
ஆராய்ச்சியாளர்கள்‌ இருந்தனர்‌. அவர்களில்‌ பெரும்பாலானோர்‌ 
அமெரிக்க குடியுரிமை பெற்று அமெரிக்காவைத்‌ தங்கள்‌ நாடாக 
ஏற்றுக்கொண்டிருந்தனர்‌. மேலும்‌ சிலர்‌, அமெரிக்காவின்‌ நேச நாட்டுக்‌ 
குடிமக்களாக இருந்தனர்‌. இந்தப்‌ பல தேசத்துக்‌ கலவையில்‌ சில கருப்பு 
ஆடுகள்‌ இருந்தன. 

கம்யூனிசம்‌, உலக சகோதரத்துவம்‌ போன்ற கொள்கைகள்‌ கவர்ச்சியின்‌ 
உச்சியிலிருந்த காலமது. 1930களில்‌ சோவியத்‌ சமுதாயம்‌ ஸ்டாலினின்‌ 
இரும்புக்கரத்தில்‌ சிக்கித்‌ தவித்த அதே சமயம்‌ மேலை நாடுகளின்‌ 
பல்கலைக்கழகங்களிலும்‌, கல்லூரிகளிலும்‌ ஒரு புதிய தலைமுறை 
கம்யூனிச சித்தாந்தத்தின்‌ வசீகர வலையில்‌ விழுந்தது. 1940களில்‌ 
ஆராய்ச்சியாளர்களாகவும்‌ அரசாங்க அதிகாரிகளாகவும்‌ மாறிய இந்த 
மாணவர்களுக்கு சோவியத்‌ யூனியனே சித்தாந்த ரீதியில்‌ தாயகமாக 
இருந்தது. 

மன்ஹாட்டன்‌ திட்டத்தில்‌ ஈடுபட்டிருந்த நூற்றுக்கணக்கான நேச நாட்டு 
ஆராய்ச்சியாளர்களிலும்‌ இப்படிப்‌ பலர்‌ இருந்தனர்‌. அணுகுண்டைப்‌ 
போன்று ஒரு சக்தி வாய்ந்த தொழில்நுட்பம்‌ அமெரிக்காவிடம்‌ 
மட்டுமிருப்பது நியாயம்‌ கிடையாது, சோவியத்‌ யூனியனுக்கும்‌ அது 
கிடைக்கவேண்டுமென்று அவர்கள்‌ விரும்பினர்‌. சோவியத்‌ 
உளவுத்துறை இவர்களை நன்றாகப்‌ பயன்படுத்திக்கொண்டது. 
இன்றுவரை, எவ்வளவு அமெரிக்க ஆராய்ச்சியாளர்கள்‌ சோவியத்‌ 
யூனியனுக்கு அணு ஆயுத ரகசியங்களைத்‌ தந்து உதவினார்கள்‌ என்பது 
தெளிவாக வில்லை. க்ளாஸ்‌ ஃபுக்ஸ்‌, தியோடோர்‌ ஹால்‌, ஜார்ஜ்‌ 
கோவால்‌, ஆலன்‌ மே, டேவிட்‌ கிரீன்கிளாஸ்‌ போன்றவர்கள்‌ இது 
போன்ற வேலைகளுக்காக அமெரிக்கர்களிடம்‌ சிக்கினார்கள்‌. ஆனால்‌, 
சிக்காதவர்கள்‌ இன்னும்‌ நிறையப்‌ பேர்‌. 

1950களின்‌ ஆரம்பத்தில்‌ இந்த உளவாளிகள்‌, அமெரிக்க உளவுத்‌ 
துறையால்‌ கைது செய்யப்பட்டு வழக்கு நடந்தபோது பெரும்‌ பரபரப்பு 
உண்டானது. சிலருக்கு நீண்ட சிறை தண்டனைகள்‌ கிடைத்தன. 
ரோசன்பர்க்‌ தம்பதியர்‌ போன்ற சிலருக்கு மரண தண்டனையே 
விதிக்கப்பட்டது. யார்‌ உதவி செய்தார்களோ, யார்‌ சிக்கினார்களோ 
சோவியத்‌ அணுகுண்டு நான்கே ஆண்டுகளில்‌ தயாராகிவிட்டது மட்டும்‌ 


உண்மை. 

1945 முதல்‌ 49 வரை அமெரிக்கா உலகின்‌ முதன்மை வல்லரசாக 
கோலோச்சிய காலம்‌. போரில்‌ பெற்ற வெற்றி, கையில்‌ அணுகுண்டு 
உள்ள தெம்பு ஆகியவை அதன்‌ தன்னம்பிக்கையைப்‌ பல மடங்கு 
அதிகரித்திருந்தன. எப்படியும்‌ சோவியத்‌ யூனியனுடன்‌ போர்‌ மூளத்தான்‌ 
போகிறது, அதை இப்போதே, நம்‌ கையில்‌ அணுகுண்டுள்ள போதே, 
நாமே ஆரம்பித்து விட்டால்‌ என்ன என்று ஆலோசனை செய்தவர்களும்‌ 
உண்டு. 

1948-ல்‌ ஸ்டாலின்‌ அமெரிக்கர்களின்‌ கட்டுப்பாட்டிலிருந்த பெர்லின்‌ 
நகரை முற்றுகையிட்டு அச்சுறுத்திப்‌ பணிய வைக்க முயன்றபோது, 
“உன்னால முடிந்ததைச்‌ செய்து கொள்‌!” என்று அணு குண்டு இருக்கும்‌ 
தைரியத்தில்‌ அமெரிக்காவால்‌ செயல்பட முடிந்தது. பல அமெரிக்க 
விஞ்ஞானிகளும்‌, சிந்தனையாளர்களும்‌ விரைவில்‌ சோவியத்‌ 
விஞ்ஞானிகள்‌ அணுகுண்டு செய்து விடுவார்கள்‌ என்று எச்சரிக்கை 
விடுத்தும்‌ அமெரிக்க அரசாங்கம்‌ மெத்தனமாக இருந்து விட்டது. 


தங்களுக்கு அணுகுண்டு செய்யப்‌ பதினைந்தாண்டுகள்‌ ஆனது போல 
அவர்களுக்கும்‌ பல ஆண்டுகளாகும்‌ என்று தப்புக்‌ கணக்குப்‌ போட்டது 
அமெரிக்கா. ஆனால்‌, அமெரிக்க அணு ஆராய்ச்சியிலிருந்து கிடைத்த 


தகவல்கள்‌ சோவியத்‌ அணுகுண்டுக்கான பாதையை எளிதாக்கிவிட்டன. 


ஆகஸ்ட்‌ 29, 1949-ல்‌ சோவியத்‌ யூனியன்‌, தன்‌ முதல்‌ அணுகுண்டு 
சோதனையை வெற்றிகரமாக நடத்தியது. நாகசாகி மீது வீசப்பட்ட 
“போட்‌ மேன்‌” குண்டின்‌ வடிவமைப்பைக்‌ காப்பியடித்து 
உருவாக்கப்பட்டிருந்த இந்த குண்டில்‌, புளுட்டோனிய உள்வெடிப்பு 
முறையைப்‌ பயன்படுத்தியிருந்தனர்‌ சோவியத்‌ விஞ்ஞானிகள்‌. 


“முதல்‌ மின்னல்‌” என்று பெயரிடப்பட்ட இந்தச்‌ சோதனை உலக 
அரசியலைத்‌ தலைகீழாகப்‌ புரட்டிப்‌ போட்டது. நான்காண்டுகளாக 
அமெரிக்கா அனுபவித்த தனி அணு ஆயுத நாடு நிலை பறிபோனது. 
பனிப்போர்‌ தொடங்கிவிட்டது, உலகம்‌ அழிவை நோக்கி, இன்னொரு 
அடி எடுத்து வைத்தது. 

5. ஆயிரம்‌ சூரியன்கள்‌ 


1930களில்‌ அணு ஆராய்ச்சியில்‌ ஈடுபட்ட விஞ்ஞானிகளில்‌ பலருக்கு 
ஒரு நம்பிக்கை இருந்தது. அது, அணு குண்டின்‌ அழிவு சக்தி உலகுக்குத்‌ 
தெரிந்துவிட்டால்‌, நாடுகள்‌ அனைத்தும்‌ சண்டையிடுவதை விட்டுவிட்டு 
ஒற்றுமையாக வாழத்தொடங்கிவிடுமென்ற உண்மை. 


அணுகுண்டு இதுவரை கண்டுபிடிக்கப்பட்ட ஆயுதங்களைப்‌ போல 
அல்ல. மனித இனத்தையே அழிக்கக்‌ கூடியது. இந்த உண்மையை 
மனிதர்கள்‌ உணர்ந்தால்‌, எதற்கெடுத்தாலும்‌ சண்டை போடுவதற்குப்‌ 
பதிலாக சமாதானமாகப்‌ போக ஆரம்பித்துவிடுவார்கள்‌ என்ற 
நப்பாசைதான்‌ நம்பிக்கைக்குக்‌ காரணம்‌. அதனால்‌ உந்தப்பட்டு 


அணுகுண்டு ஆராய்ச்சியில்‌ ஈடுபட்டவர்களும்‌ உண்டு. 

நல்ல எண்ணம்தான்‌. ஆனால்‌, பல சமயங்களில்‌ நல்ல எண்ணங்கள்தான்‌ 
நரகத்துக்குப்‌ போகும்‌ பாதையை உருவாக்குகின்றன. (The Road to hell 
is paved with good intentions). அது போலத்தான்‌ இதுவும்‌. அவர்கள்‌ 
நினைத்தது ஒன்று. நடந்ததோ அப்படியே எதிர்மாறாக. 1949-ல்‌ சிவப்பு 
அணு குண்டு வெடித்துவிட்டது. 

உலகில்‌ மீதமிருந்த இரு வல்லரசுகளின்‌ கையிலும்‌ அணுகுண்டு 
இருக்கிறது. இரண்டுக்கும்‌ கிட்டத்தட்ட ஒரே அளவு பலம்‌. 
லாஜிக்கலாகப்‌ பார்த்தால்‌, இந்தச்‌ சூழலில்‌ இரண்டு பேரும்‌ 
சமாதானமாகி, “நீ உன்‌ வழியில்‌ போ, நான்‌ என்‌ வழியில்‌ போகிறேன்‌” 
என்று போயிருக்கவேண்டும்‌. ஆனால்‌, மனித குலம்தான்‌ என்றுமே 
லாஜிக்கலாக நடந்து கொண்டதில்லையே. சமாதானமாகப்‌ 
போவதற்குப்‌ பதிலாக இரண்டு தரப்பும்‌ இன்னும்‌ சக்தி வாய்ந்த 
குண்டைத்‌ தேட ஆரம்பித்தன. 

இரண்டாம்‌ உலகப்‌ போர்‌ ஓய்ந்து ஓரிரு வருடங்களுக்குள்ளாகவே 
சோவியத்‌ யூனியனுக்கும்‌ அமெரிக்காவுக்கும்‌ உரசல்கள்‌ 
ஆரம்பமாகிவிட்டன. ஹிட்லரிடமிருந்து பிடுங்கிய ஐரோப்பாவைப்‌ 
பங்கு போட்டுக்‌ கொள்வதில்‌ முதலில்‌ தகராறு ஆரம்பித்தது. மேற்கு 

ஐரோப்பாவும்‌, மேற்கு ஜெர்மனியும்‌ அமெரிக்காவின்‌ ஆதிக்கத்தில்‌, 
கிழக்கு ஐரோப்பாவும்‌, கிழக்கு ஜெர்மனியும்‌ ஸ்டாலின்‌ கையில்‌. 


நேரடியாக அடித்துக்‌ கொள்ளாவிட்டாலும்‌, உலகெங்கும்‌ உள்ள 
நாடுகளில்‌ தங்களது கைப்பாவைகளை ஆட்சியில்‌ அமர்த்தி, தங்கள்‌ 
செல்வாக்கை உயர்த்த இரண்டு பெரியண்ணன்களும்‌ முடிவு 
செய்தார்கள்‌. விளைவு, பனிப்போர்‌. அமெரிக்காவிடம்‌ மட்டும்‌ 
அணுகுண்டு இருந்தபோதாவது ஸ்டாலின்‌ கொஞ்சம்‌ தயக்கத்துடன்‌ 
காய்களை நகர்த்தினார்‌. ஆனால்‌, 1949-ல்‌ அவரிடமும்‌ அணுகுண்டு 
வந்தபின்பு அவரது தயக்கம்‌ காணாமல்‌ போனது. 


இரு வல்லரசுகளுக்கும்‌ உலகமே ஒரு சதுரங்க ஆடுகளமாகவும்‌, நாடுகள்‌ 
காய்களாகவும்‌ மாறிவிட்டன. அடுத்து எதிராளியின்‌ எந்தக்‌ காயை 
வீழ்த்தலாம்‌ என்று இருவரும்‌ தீவிரமாக யோசித்தனர்‌. ஸ்டாலின்‌ 
வெடித்த குண்டுக்கு பதிலடி கொடுக்க என்ன செய்யலாம்‌ என்று 
அமெரிக்க ஜனாதிபதி ட்ரூமான்‌ யோசித்தபோதுதான்‌, அவரது 
உதவியாளர்கள்‌ அவருக்கு சூப்பர்‌ குண்டுத்‌ திட்டத்தை 
நினைவுபடுத்தினார்கள்‌. 

மன்ஹாட்டன்‌ திட்டத்தின்‌ ஆரம்ப காலத்தில்‌, அமெரிக்க அதிகாரிகளின்‌ 
மெத்தனத்தால்‌ திட்டம்‌ ஆமை வேகத்தில்‌ நகர்ந்து கொண்டிருந்தது. 
அப்போது, என்ரிகோ ஃபெர்மிங்கும்‌, எட்வர்ட்‌ டெல்லருக்கும்‌ நடந்த 
ஒரு உரையாடலில்‌ உதயமானதுதான்‌ இந்த “சூப்பர்‌ குண்டு.” 
கோட்பாடுகள்‌ மட்டும்‌ உறுதியான நிலையில்‌ செய்முறைகளை 
வடிவமைக்காத காலமது. 


அணு, ஆராய்ச்சியில்‌ ஈடுபட்டிருந்த பெருந்தலைகளெல்லாம்‌ 
ஆளுக்கொரு வடிவமைப்பை முன்‌ வைத்துக்‌ கொண்டிருந்தனர்‌. 
அவற்றில்‌ இரண்டுதான்‌ “லிட்டில்‌ பாய்‌”, போட்மேன்‌' குண்டுகளாக 
மாறின. ஏனைய பல வடிவமைப்புகள்‌ செய்முறைக்கு ஒத்துவராதவை 
என்று ஒதுக்கப்பட்டன. அவை அனைத்தும்‌ அணுக்கரு பிளவை (110168 
11551001) அடிப்படையாகக்‌ கொண்டவை. ஆனால்‌, டெல்லர்‌ முன்வைத்த 
வடிவமைப்பின்‌ அடிப்படையே வேறு. 


பிளவுக்குப்‌ பதிலாக அணுக்கரு சேர்க்கையை (॥பclear fusion) 
அடிப்படையாகக்‌ கொண்டது. அணுகுண்டில்‌ பயன்படுத்தப்படும்‌ 
புளுட்டோனியம்‌, யுரேனியம்‌ போன்றவை கனமான தனிமங்கள்‌ . தனிம 
அட்டவணையில்‌ கடைசியில்‌ வருபவை. 


கனமானவற்றை இரண்டாகப்‌ பிளந்தால்‌ அணு ஆற்றல்‌ 

வெளிப்படுமென்பது ஏற்கெனவே நிரூபிக்கப்பட்ட ஒன்று. அதுபோல, 
லேசான தனிமங்களின்‌ அணுக்கருக்களைச்‌ சேர்த்தாலும்‌ 
நடக்கவேண்டுமென்று கருதினார்‌ டெல்லர்‌. இந்த முறையில்தான்‌ 
சூரியனிலும்‌ மற்ற நட்சத்திரங்களிலும்‌ ஆற்றல்‌ உண்டாகிறது. இதைப்‌ 
பயன்படுத்தி இன்னொரு வழியில்‌ அணுகுண்டு செய்யமுடியுமென்று 


அவர்‌ நம்பினார்‌. 


ஹைட்ரஜனின்‌ ஐசோடோப்புகளான டியூட்டீரியத்தையும்‌, 
டிரைட்டியத்தையும்‌ சேர்த்தால்‌ ஹீலியம்‌ உண்டாகும்‌. கூடவே 
ஆற்றலும்‌ உண்டாகும்‌. இந்த ஆற்றல்‌ அணுக்கருவைப்‌ பிளந்தால்‌ 
கிடைப்பதைவிடக்‌ குறைவென்றாலும்‌, லேசான தனிமங்களைக்‌ 
கொண்டு நடப்பதால்‌ இதற்குத்‌ தேவையான கதிரியக்க 
மூலப்பொருள்களின்‌ எடையும்‌ குறைவு. எடை நிகர்‌ அளவில்‌ பார்த்தால்‌, 
யுரேனிய/புளுட்டோனிய குண்டைவிடப்‌ பல ஆயிரம்‌ மடங்கு சக்தி 
இதன்‌ மூலம்‌ வெளிப்படும்‌ என்று டெல்லர்‌ கணக்கிட்டார்‌. 

ஆயிரம்‌ மடங்கு அதிகமான சக்தியாயிற்றே பின்‌ ஏன்‌ இதை 
உடனடியாகப்‌ பயன்படுத்தவில்லை என்று கேட்கிறீர்களா? அங்குதான்‌ 
சிக்கலே. இந்த முறையில்தான்‌ சூரியனின்‌ ஆற்றல்‌ உருவாகின்றது 
என்று பார்த்தோம்‌ அல்லவா? சூரியனின்‌ பல லட்சம்‌ டிகிரி 
செண்டிகிரேடு வெப்பத்தில்தான்‌ இத்தகைய விளைவு சாத்தியம்‌. 
மனிதனால்‌ அக்காலத்தில்‌ நினைத்துப்‌ பார்க்க முடியாத வெப்பம்‌ அது. 


அவ்வளவு வெப்பத்தை எப்படி உருவாக்குவது என்ற சிக்கலால்‌ 
டெல்லரின்‌ சூப்பர்‌ திட்டத்தைக்‌ கிடப்பில்‌ போட்டுவிட்டார்‌ 
மன்ஹாட்டன்‌ திட்டத்தின்‌ தலைமை விஞ்ஞானி ஓப்பன்ஹீமர்‌. 
ஆனாலும்‌ டெல்லர்‌ விடாமல்‌ தன்‌ தனிப்பட்ட நேரத்தில்‌ சூப்பர்‌ 
குண்டை உருவாக்குவதெப்படி என்று சிந்தித்து வந்தார்‌. ஹைட்ரஜன்‌ 
வகையறாக்களை இந்த குண்டு உபயோகிப்பதாக இருந்ததால்‌ 
“ஹைட்ரஜன்‌ குண்டு” என்றும்‌ இதனை மற்றவர்கள்‌ அழைக்கத்‌ 
தொடங்கினர்‌. 


இதற்குள்‌ வெற்றிகரமாக யுரேனியம்‌ மற்றும்‌ புளுட்டோனியம்‌ 
குண்டுகள்‌ உருவாக்கப்பட்டுவிட்டன. இவை வெடிக்கும்போது லட்சக்‌ 
கணக்கான டிகிரி வெப்பம்‌ வெளியாகும்‌ என்பது உறுதி செய்யப்பட்டது. 
அப்படியென்றால்‌ ஏன்‌ இது மாதிரி ஒரு அணுகுண்டைப்‌ பயன்படுத்தி 
இன்னொரு குண்டைவெடிக்கச்‌ செய்யக்கூடாதென்ற ஐடியா 
உதயமாகியது டெல்லருக்கு. ஆனால்‌ இதை நடைமுறைப்படுத்துவதில்‌ 
ஏகப்பட்ட சிக்கல்கள்‌ இருந்தன. 

ஏற்கெனவே பெரும்‌ பொருள்‌ செலவில்‌ அணுக்கரு பிளவு குண்டுகளை 
உருவாக்கி முடித்திருந்த அமெரிக்க அரசாங்கம்‌ மேலும்‌ செலவு செய்து 
இன்னொரு வகை குண்டை உருவாக்கத்‌ தயாராக இல்லை. இருக்கும்‌ 
அணுகுண்டுகள்‌ ஒவ்வொன்றுமே பல்லாயிரம்‌ டன்‌ டி.என்‌.டி. வெடி 
மருந்தின்‌ சக்திக்கு இணையானவை. இதற்கு மேலும்‌ சக்தி வாய்ந்த 
குண்டு வேண்டுமா என்று எண்ணமே அரசுக்கு இருந்தது. 

அரசின்‌ மனநிலை இப்படியென்றால்‌ டெல்லரின்‌ சக 
ஆராய்ச்சியாளர்களோ நாகசாகி குண்டு வீச்சுகளின்‌ மூலம்‌ தங்கள்‌ 
படைப்பால்‌ எவ்வளவு நாசம்‌ விளையும்‌ என்பதைக்‌ கண்கூடாகப்‌ 
பார்த்துவிட்டார்கள்‌. இதுவே இப்படியென்றால்‌, இதைவிட ஆயிரம்‌ 
மடங்கு சக்தி வாய்ந்த குண்டால்‌ என்ன செய்யமுடியுமென்பதை 
நினைத்தாலே அவர்களுக்குக்‌ குலை நடுங்கியது. மனித குலத்தையே 
வேரோடு அழிக்க இன்னும்‌ எளிதான ஒரு கருவியை உருவாக்க 
மாட்டோமென்று மறுத்து விட்டார்கள்‌. ஓப்பன்ஹீமரும்‌ கூட இதே 
மனநிலையில்தான்‌ இருந்தார்‌. 


இரண்டாம்‌ உலகப்‌ போர்‌ முடிந்து ஜப்பான்‌ சரணடைந்தவுடன்‌, 
மன்ஹாட்டன்‌ திட்டம்‌ கலைக்கப்பட்டது. போருக்காக ஊதிப்‌ 
பெருக்கப்பட்டிருந்த ராணுவ பட்ஜெட்‌ வெகுவாகக்‌ குறைக்கப்பட்டு, பல 
ஆயுத ஆராய்ச்சித்‌ திட்டங்கள்‌ நிறுத்தப்பட்டன. போர்க்‌ காலத்தில்‌ அணு 
ஆராய்ச்சிக்குக்‌ கிடைத்த அளவில்லாத பணமும்‌ ஆதரவும்‌ நின்று 


போயின. 


கையிலிருக்கும்‌ அணுகுண்டுகள்‌ போதுமென்று பலர்‌ கருதத்‌ 
தொடங்கினர்‌. இனிமேல்‌ அணுகுண்டுகளை நகரங்கள்‌ மீது 
பயன்படுத்தக்கூடாது, எதிரி நாட்டு ராணுவங்களின்‌ மீது மட்டும்‌ தான்‌ 
பயன்படுத்தவேண்டுமென்றும்‌ ஒரு சாரார்‌ சொல்லத்‌ தொடங்கினர்‌. 
இப்படி ஒரு தெளிவற்ற சூழல்‌ நிலவியதால்‌ அணு ஆராய்ச்சியில்‌ எந்தப்‌ 
புதிய முன்னேற்றமும்‌ ஏற்படவில்லை. டெல்லரின்‌ ஹைட்ரஜன்‌ குண்டுத்‌ 
திட்டம்‌ கிடப்பில்‌ போடப்பட்டது. அதற்குப்‌ பதில்‌ ராணுவரீதியாகப்‌ 
பயன்படுத்தக்‌ கூடிய யுரேனிய/புளுட்டோனிய குண்டுகளை நிறைய 
எண்ணிக்கையில்‌ உற்பத்தி செய்யத்‌ தொடங்கியது அமெரிக்கா. 


அமெரிக்கர்களுடைய கவனம்‌ இவ்வாறு சிதறியிருக்கும்போது தான்‌ 
சோவியத்‌ அணுகுண்டுத்‌ திட்டம்‌ வேகமெடுக்கத்‌ தொடங்கியிருந்தது. 
போன அத்தியாயத்தில்‌ சோவியத்‌ விஞ்ஞானிகள்‌ எப்படி எளிதாக ஒரு 
புளுட்டோனிய குண்டைத்‌ தயாரித்தார்கள்‌ என்று பார்த்தோம்‌. அவர்கள்‌ 
அந்த முயற்சியில்‌ ஈடுபட்டிருக்கும்போதே ஹைட்ரஜன்‌ குண்டு செய்யும்‌ 

முயற்சியையும்‌ தொடங்கி விட்டிருந்தனர்‌. 


இன்னும்‌ ஒரு பிஷ்ஷன்‌ குண்டே தயார்‌ கிடையாது ஆனால்‌ அதற்குள்‌ 
ஃப்யூஷன்‌ குண்டு முயற்சி எதற்கு என்று கேட்பது புரிகிறது. இதற்கு 
முக்கிய காரணம்‌ சோவியத்‌ உள்நாட்டு அரசியல்‌. ஸ்டாலின்‌ 
அரசவையில்‌ எப்போது யார்‌ தலை உருளும்‌ என்று சொல்லவே 
முடியாது. முந்தைய நாள்‌ வரை ஆள்‌, அம்பு, சேனை என்று சகல 
செளகரியங்களுடன்‌ இருந்த அமைச்சர்களெல்லாம்‌, சர்வாதிகாரியின்‌ 
கோபத்துக்கு ஆளானால்‌ சைபீரியாவுக்குக்‌ கல்லுடைக்க 
அனுப்பப்பட்டு விடுவார்கள்‌. 


ஸ்டாலினுடைய கட்டளைகளை நிறைவேற்றும்‌ ரகசியப்‌ போலீஸின்‌ 
தலைவர்‌ பெரியாவுக்கும்‌ இதே நிலைதான்‌. இவர்‌ கட்டுப்பாட்டில்தான்‌ 
சோவியத்‌ அணுகுண்டுத்‌ திட்டம்‌ இருந்தது. 1948-ல்‌ ஸ்டாலினுக்கு 
பெரியா மீது ஏதோ கோபம்‌. பெரியாவின்‌ கட்டுப்பாட்டிலிருந்த 
என்‌.கே.வி.டி (ரகசியப்‌ போலீஸ்‌) துறையைப்‌ பிடுங்கிவிட்டார்‌. 
பெரியாவுக்குப்‌ பயம்‌ தொற்றிக்‌ கொண்டது. பல பேரை சைபீரியாவுக்கு 
அனுப்பிய நாமே அடுத்து களி தின்ன வேண்டி வந்துவிடுமோ என்று 
பயந்து விட்டார்‌. எப்படியாவது தலைவரைக்‌ குஷிப்படுத்தி, இழந்த 
செல்வாக்கை மீண்டும்‌ பெறத்‌ திட்டமிட்டார்‌. 


பெரியாவால்‌ முடுக்கிவிடப்பட்ட சோவியத்‌ அணுகுண்டு 
ஆராய்ச்சியாளர்கள்‌ வெறுமனே புளூட்டோனியக்‌ குண்டு ஒன்றைச்‌ 
செய்வதில்‌ மட்டும்‌ கவனம்‌ செலுத்தவில்லை. சோவியத்‌ 
உளவாளிகளின்‌ மூலம்‌ ஹைட்ரஜன்‌ குண்டு செய்வது பற்றி 
அரைகுறையான தகவல்கள்‌ அவர்களுக்குக்‌ கிடைத்திருந்தன. இதனால்‌ 
புளுட்டோனியம்‌ குண்டுக்கு அடுத்து என்ன செய்வதென்பதைப்‌ பற்றி 
1948 லேயே அவர்கள்‌ யோசிக்கத்‌ தொடங்கி விட்டனர்‌. 


ஹைட்ரஜன்‌ குண்டுக்கான வடிவமைப்பையும்‌ அப்போதிருந்தே 
உருவாக்கத்‌ தொடங்கினர்‌. ஆனால்‌, அவர்கள்‌ உருவாக்கிய 
வடிவமைப்பு, டெல்லரின்‌ வடிவமைப்பைப்‌ போலல்லாமல்‌ வேறொரு 
வெடிப்பு முறையைப்‌ பின்பற்றி அமைந்திருந்தது. 1949-ல்‌ சோவியத்‌ 
யூனியனின்‌ புளுட்டோனியம்‌ குண்டு வெடித்த பின்னர்‌ அமெரிக்காவின்‌ 
ஹைட்ரஜன்‌ குண்டுத்‌ திட்டம்‌ தூசி தட்டி எடுக்கப்பட்டது. 

எதிரியிடம்‌ உள்ளதைவிட ஆயிரம்‌ மடங்கு சக்தி வாய்ந்த குண்டு 
நம்மிடம்‌ இருக்க வேண்டுமென்று நினைத்த அதிகார வர்க்கமும்‌, நாம்‌ 
செய்யவில்லையெனில்‌ சோவியத்‌ விஞ்ஞானிகள்‌ செய்துவிடுவார்கள்‌ 
என்று அஞ்சிய அமெரிக்க விஞ்ஞானிகளும்‌ மன்ஹாட்டன்‌ 

திட்டத்தையொத்த ஒரு பெருமுயற்சியில்‌ மீண்டும்‌ இறங்கினார்கள்‌. 


லாஸ்‌ அலாமாஸ்‌ ஆராய்ச்சிக்‌ கூடம்‌ மீண்டும்‌ களைகட்டத்‌ 
தொடங்கியது. 


இக்காலகட்டத்தில்தான்‌ கொரிய நாட்டில்‌ உள்நாட்டுப்‌ போர்‌ மூண்டது. 
கொரியாவில்‌ இரண்டு கொரியா உண்டு. கம்யூனிச வட கொரியா, 
ஜனநாயக தென்‌ கொரியா. வட கொரியா, சீனாவின்‌ ஆதரவுடன்‌ தென்‌ 
கொரியா மீது படையெடுத்தது. ஜனநாயகத்துக்கு ஆதரவளிக்கிறேன்‌ 
பேர்வழியென்று அமெரிக்கா, ஐக்கிய நாடுகளின்‌ ஆதரவுடன்‌ தென்‌ 


கொரியாவுக்காக வட கொரிய சீனப்‌ படைகளுடன்‌ மோதியது. 


போர்‌ நடந்து கொண்டிருக்கும்‌ போதே, இதில்‌ அணு குண்டைப்‌ 
பயன்படுத்தலாமா வேண்டாமா, அப்படிப்‌ பயன்படுத்தினால்‌, 
ஸ்டாலின்‌ பதிலுக்கு என்ன செய்வார்‌ போன்றவை அமெரிக்க அதிகார 
வட்டத்தில்‌ சூடாக விவாதிக்கப்பட்டன. எதிரியிடமும்‌ நம்மைப்‌ போல 
அணுகுண்டு உள்ள போது, நம்மிடம்‌ உள்ள குண்டு எப்படி 
பயனில்லாமல்‌ போகிறதென்பதற்கு நல்ல எடுத்துக்காட்டாக அமைந்தது 


கொரிய போர்‌. 


நாம்‌ வீசி, பதிலுக்கு அவனும்‌ வீசி விட்டால்‌ அடுத்து என்ன செய்வது 
என்ற அச்சம்‌ இரு தரப்புகளையும்‌ அடக்கி வாசிக்கச்‌ செய்தது. பரஸ்பரக்‌ 
கட்டாய நாசம்‌ (Mutually Assured Destruction) கொள்கையின்‌ பிறப்பு 
இதுதான்‌. இந்தச்‌ சமநிலையை உடைக்க நமது அணுகுண்டுகள்‌ எதிரி 
நாட்டைவிட சக்தியிலும்‌ எண்ணிக்கையிலும்‌ பல மடங்கு அதிகமாக 
இருக்கவேண்டுமென்று உத்தியாளர்கள்‌ கருதத்‌ தொடங்கினர்‌. இந்த 
எண்ணம்தான்‌ இரு தரப்பையும்‌ ஹைட்ரஜன்‌ குண்டை நோக்கி 
விரட்டியது. 

ஹைட்ரஜன்‌ குண்டு செய்வது அவ்வளவு எளிதான காரியமல்ல 
என்பதை முன்பே பார்த்தோம்‌. ஹைட்ரஜன்‌ வகையறாக்களின்‌ அணுக்‌ 
கருக்கள்‌ சேர்ந்து ஹீலியமும்‌, சக்தியும்‌ உருவாகப்‌ பல லட்சம்‌ டிகிரி 
வெப்பம்‌ தேவையென்பது முதல்‌ சிக்கல்‌. ஆனால்‌, வேறு சிக்கல்களும்‌ 
இருந்தன. 

அணுப்பிளவில்‌ தொடர்விளைவு உண்டாக்குவது எளிது. ஒரு பிளவில்‌ 
உற்பத்தியாகும்‌ நியூட்ரான்கள்‌ ஒவ்வொன்றும்‌ இன்னுமொரு 
அணுவைப்‌ பிளந்துவிடும்‌. ஆனால்‌, அணுச்‌ சேர்க்கையில்‌ அப்படியல்ல. 
உருவாகும்‌ நியூட்ரான்கள்‌ சோம்பேறி நியூட்ரான்கள்‌ உருவாகிய உடன்‌ 
தப்பி விடும்‌. இதனால்‌ உருவாகும்‌ நியூட்ரான்களைத்‌ தப்பவிடாமல்‌ 
மீண்டும்‌ குண்டின்‌ மையப்பகுதிக்குத்‌ திருப்பி அனுப்பும்‌ பிரச்னை 

இருந்தது. 

அணுச்சேர்க்கைக்குத்‌ தேவையான வெப்பத்தை இன்னோர்‌ 
அணுகுண்டை வெடிக்க வைத்து உருவாக்குவதென்று முடிவானது, 
ஆனால்‌, அந்த வெப்பத்தை எப்படி கட்டுப்படுத்தி, 
அணுச்சேர்க்கையைத்‌ தூண்டுவதென்பது பெரும்‌ நடைமுறைச்‌ 
சிக்கலாக இருந்தது. இந்த பிரச்னையைத்‌ தீர்க்க, இரண்டு நிலைகள்‌ 
கொண்ட ஒரு வடிவமைப்பை டெல்லரும்‌ மற்றொரு விஞ்ஞானி 
ஸ்டால்னிஸ்லா உலாமும்‌ உருவாக்கினர்‌. 


டெல்லர்‌ உலாம்‌ வடிவமைப்பு என்றழைக்கப்படும்‌ இந்த முறைதான்‌ 
இன்று வரை ஹைட்ரஜன்‌ குண்டு செய்யப்‌ பயன்படுகிறது. டெல்லர்‌ 
உலாம்‌ ஹைட்ரஜன்‌ குண்டுகளில்‌ இரண்டு நிலைகள்‌ இருந்தன. முதல்‌ 
நிலை சாதாரண (!) யுரேனிய குண்டு. இரண்டாம்‌ நிலைதான்‌ 
அணுச்சேர்க்கை (ஃப்யூஷன்‌) நிகழும்‌ இடம்‌. அணுச்‌ சேர்க்கைக்குத்‌ 
தேவையான டியுட்டீரியம்‌ எரிபொருள்‌ இதில்‌ வைக்கப்பட்டிருக்கும்‌. 
இரண்டு நிலைகளுக்கும்‌ நடுவில்‌ உள்ள பகுதிதான்‌ முக்கியம்‌. முதல்‌ 
நிலை யுரேனிய குண்டு வெடித்தவுடன்‌ உருவாகும்‌ ஆற்றலையும்‌ 
வெப்பத்தையும்‌, கதிரியக்க அழுத்தத்தையும்‌ சிதறவிடாமல்‌ அப்படியே 
இரண்டாம்‌ நிலைக்கு எடுத்துச்‌ செல்லும்‌ வேலை இதனுடையது. முதல்‌ 
நிலையின்‌ வெப்பம்‌ இரண்டாம்‌ நிலைக்குக்‌ கொண்டு 
செல்லப்பட்டவுடன்‌ டியுட்டீரியத்தின்‌ அணுச்‌ சேர்க்கை தொடங்கி 
ஹைட்ரஜன்‌ குண்டு வெடித்துச்‌ சிதறும்‌. 

இதற்கு “டெல்லர்‌ உலாம்‌ வடிவமைப்பு” என்று பெயரிருந்தாலும்‌ 
டெல்லருக்கும்‌ உலாமுக்கும்‌ யார்‌ அதை வடிவமைத்தவர்‌ என்பதில்‌ 
நெடுநாள்கள்‌ தகராறாக இருந்தது. டெல்லர்‌ “நான்தான்‌ செய்தேன்‌” 
என்று சொல்ல, உலாம்‌, “நான்‌ கொடுத்த ஐடியாவைப்‌ பயன்படுத்தாமல்‌ 
டெல்லரால்‌ ஒன்றும்‌ செய்திருக்க முடியாது” என்றும்‌ பல வருடங்கள்‌ 
அடித்துக்‌ கொண்டிருந்தார்கள்‌. இருவரையும்‌ சமாதானம்‌ செய்யும்‌ 
வகையில்‌ 'டெல்லர்‌ உலாம்‌” என்று இரண்டு பேர்‌ பெயர்களும்‌ இந்த 
குண்டுக்கு வைக்கப்பட்டது. 

நவம்பர்‌ 1, 1952-ல்‌ உலகின்‌ முதல்‌ ஹைட்ரஜன்‌ குண்டு சோதனை 
நடந்தேறியது. பசிபிக்‌ கடலில்‌ மக்கள்‌ வசிக்காத எனிடாவாக்‌ 
தீவுக்கூட்டத்தில்‌ நடத்தப்பட்டது. “ஐவி மைக்‌: (1 Mike) என்ற பெயர்‌ 
கொண்ட இந்தச்‌ சோதனையில்‌ சுமார்‌ 74 டன்‌ எடையுள்ள ஒரு 
ஹைட்ரஜன்‌ குண்டு வெடிக்கப்பட்டது. அதன்‌ வெடிப்பு 10 மெகா டன்‌ 
(ஒரு கோடி டன்‌) டி.என்‌.டி வெடிமருந்துக்கு இணையான ஆற்றல்‌ 

வெளியானது. அதாவது ஹிரோஷிமாவில்‌ வெடித்த குண்டைப்‌ போலச்‌ 
சுமார்‌ ஆயிரம்‌ மடங்கு அதிகம்‌ சக்தி வாய்ந்த குண்டு அது. ஒரு 
ஹிரோஷிமா குண்டுக்கே இரண்டு லட்சம்‌ பேர்‌ இறந்தனர்‌. அதை விட 
ஆயிரம்‌ மடங்கு சக்தி வாய்ந்த குண்டு வீசப்பட்டால்‌ அழிவு எப்படி 
இருக்கும்‌ என்பதைக்‌ கற்பனை செய்து பாருங்கள்‌. 


அமெரிக்காவின்‌ கைக்கு ஹைட்ரஜன்‌ குண்டு வந்துவிட்டது. அடுத்து, 
சோவியத்‌ நாடு. அதன்‌ முறை. 1948-ல்‌ புளுட்டோனியக்‌ குண்டு 
செய்வதற்கு முன்பே ஹைட்ரஜன்‌ குண்டை சோவியத்‌ விஞ்ஞானிகள்‌ 
வடிவமைக்கத்‌ தொடங்கியதை முன்னர்‌ பார்த்தோம்‌. ஆந்த்ரே சகாரோவ்‌ 
என்பவரால்‌ முன்வைக்கப்பட்ட இந்த வடிவமைப்பு டெல்லர்‌ உலாம்‌ 
வடிவமைப்பில்‌ இருந்து மாறுபட்டது. ஆனால்‌, நடைமுறைக்கு 
உகந்ததாக இல்லை. 

இரண்டு கட்ட வடிவமைப்பு இல்லாமல்‌ ஒரே கட்டத்தில்‌ 
அணுச்சேர்க்கை குண்டொன்றைச்‌ செய்ய சகாரோவ்‌ முயன்றார்‌. முதல்‌ 
அமெரிக்க ஹைட்ரஜன்‌ குண்டு சோதனை நிகழ்ந்து பத்து 
மாதங்களுக்குள்‌ (ஆகஸ்ட்‌ 1953-ல்‌) சகாரோவால்‌ உருவாக்கப்‌ பட்ட 
ஹைட்ரஜன்‌ குண்டை வெடித்துச்‌ சோதனை செய்து பார்த்தார்கள்‌ 
சோவியத்‌ விஞ்ஞானிகள்‌. 


இந்த குண்டு ஒரு முழுமையான ஹைட்ரஜன்‌ குண்டாக 
ஒத்துக்கொள்ளப்படவில்லை. வெறும்‌ நானூறு கிலோ டன்‌ (நாலு 
லட்சம்‌) டி.என்‌.டி. வெடி மருந்துக்கு இணையான சக்தியே இதற்கு 
இருந்தது. “மதிப்பேற்றப்பட்ட அணுப்பிளவு (000860 fission) என்று 
அமைக்கப்பட்ட இவ்வகை குண்டுகளில்‌ அணுச்சேர்க்கையால்‌ 
வெளியாகும்‌ ஆற்றல்‌ குறைவாக இருந்ததால்‌ இதனை உண்மையான 
ஹைட்ரஜன்‌ குண்டாக யாரும்‌ ஏற்றுக்‌ கொள்ளவில்லை. 


அடுத்த சில ஆண்டுகளில்‌ சகாரோவ்‌ மேலும்‌ இரண்டு மூன்று 
வடிவமைப்புகளை உருவாக்கினார்‌. முதலிரண்டும்‌ வேலை 
செய்யவில்லை. ஆனால்‌, மூன்றாவது வடிவமைப்பு அமெரிக்க 
ஹைட்ரஜன்‌ குண்டை ஒத்த சக்தி வாய்ந்த ஒன்றாக அமைந்தது. 
இதற்குள்‌ அமெரிக்கர்கள்‌ பசிபிக்‌ கடலில்‌ விடாமல்‌ பல ஹைட்ரஜன்‌ 
குண்டுகளை வெடித்துச்‌ சோதனை செய்து வந்தனர்‌. அந்தச்‌ 
சோதனைகளை ஆராய்ந்து பார்த்ததில்‌, சோவியத்‌ விஞ்ஞானிகளுக்கு 
டெல்லர்‌ உலாம்‌ வடிவமைப்பின்‌ ரகசியம்‌ தெரிந்து விட்டது. 
இதனால்‌ 1955க்குள்‌ சோவியத்‌ யூனியனின்‌ “உண்மையான” 
ஹைட்ரஜன்‌ குண்டு தயாராகி விட்டது. நவம்பர்‌ 22, 1955-ல்‌ 

கசாகஸ்தான்‌ பாலைவனப்‌ பகுதியில்‌ சோதிக்கப்பட்ட இந்த குண்டு 
ஒன்றரை மெகா டன்‌ டி.என்‌.டி. வெடி மருந்தின்‌ சக்தியுடன்‌ வெடித்தது. 
மெகா டன்‌ அளவு சக்தி வாய்ந்த குண்டு வைத்திருப்போர்‌ எண்ணிக்கை 
இரண்டாகி, அணு ஆயுத பந்தயத்தில்‌ மீண்டும்‌ சமநிலை உண்டானது. 


அடுத்த முப்பதாண்டுகளுக்கு அமெரிக்காவும்‌, சோவியத்‌ யூனியனும்‌, 
இந்தப்‌ பந்தயத்தில்‌ ஓடுவதை நிறுத்தவே இல்லை. யார்‌ அதிக சக்தி 
வாய்ந்த குண்டை உருவாக்குவது என்பதில்‌ தொடங்கி, குண்டுகளின்‌ 
எண்ணிக்கை, வகைகள்‌, வடிவங்கள்‌, அவற்றை ஏந்திச்‌ செல்லும்‌ 
ஏவுகணைகள்‌ என எல்லா விஷயங்களிலும்‌ போட்டி. நீ முந்தி நான்‌ 
முந்தி என்று இரு நாடுகளும்‌ உலகை அழிவுப்‌ பாதையில்‌ இழுத்துச்‌ 


சென்றன. 


பல்லாயிரம்‌ சூரியன்களுக்கு இணையான அழிவு சக்தி இரு நாட்டுத்‌ 
தலைவர்களின்‌ கையில்‌ சிக்கிக்‌ கொண்டது. 1939-ல்‌ அணு குண்டு 
உருவாக்க வேண்டுமென்று அமெரிக்க ஜனாதிபதிக்குக்‌ கடிதம்‌ எழுதிய 
ஜன்ஸ்டீனே ஹைட்ரஜன்‌ குண்டுகளின்‌ அழிவு சக்தியைக்‌ கண்டு 
பயந்து போனார்‌. 

“மூன்றாம்‌ உலகப்போர்‌ நிகழ்ந்தால்‌ இந்த குண்டுகள்‌ 
பயன்படுத்தப்படுமா?” என்று பத்திரிக்கையாளர்கள்‌ அவரிடம்‌ ஒரு 
முறை கேட்டார்கள்‌. 

“மூன்றாம்‌ உலகப்‌ போர்‌ நிகழுமா என்று எனக்குத்‌ தெரியாது. 
அப்படியொன்று நிகழ்ந்து, நம்மவர்கள்‌ இந்த குண்டுகளைப்‌ 
பயன்படுத்தினால்‌, நான்காம்‌ உலகப்‌ போரில்‌ சண்டை போடுவோர்‌ 
வெறும்‌ கற்களையும்‌, குச்சிகளையும்தான்‌ பயன்படுத்துவார்கள்‌. அந்த 
நிலையில்தான்‌ மனித சமூகம்‌ இருக்குமென்பது உறுதி” என்று 
பதிலளித்தார்‌. 

அவர்‌ சொன்னதில்‌ உண்மை இருந்தது. இரு வல்லரசுகளுக்கும்‌ 
இடையிலான பனிப்போரின்‌ போது பல முறை அணு ஆயுதப்‌ போர்‌ 
நிகழ்வது மயிரிழையில்‌ தவிர்க்கப்பட்டது. சற்று பிசகியிருந்தால்‌ கூட, 
ஐந்தாயிரம்‌ வருட நாகரீக வளர்ச்சியை இழந்து மனித சமுதாயம்‌ 
கற்காலத்துக்குத்‌ திரும்பியிருக்கும்‌. 

6. அழிவின்‌ விளிம்பில்‌ 


சம பலமுடைய இரண்டு வாள்வீரர்கள்‌ சண்டையிடுகிறார்கள்‌. 
இருவருக்கும்‌ ஏறத்தாழ ஒரே மாதிரியான பலங்களும்‌ பலவீனங்களும்‌ 
இருக்கின்றன. இருவரும்‌ ஒரே சமயத்தில்‌ அடுத்தவர்‌ கழுத்தில்‌ கத்தியை 
வைத்து விடுகிறார்கள்‌. எடுக்கவும்‌ முடியது, சொருகவும்‌ முடியாது. 
என்ன நடந்தாலும்‌ இருவரும்‌ சாக வேண்டி வரும்‌. அப்படியே சிலை 
மாதிரி நிற்க வேண்டியதுதான்‌. 

இந்தச்‌ சூழலுக்கு ஆங்கிலத்தில்‌ மெக்சிகன்‌ ஸ்டாண்டாஃப்‌ (Mexican 
5௦11) என்று பெயர்‌. வழக்கமாகத்‌ துப்பாக்கி வீரர்களுக்கு இப்படி 
வரும்‌. நாம்‌ ஒரு மாற்றத்துக்கு வாள்‌ வீரர்களைக்‌ கொண்டு கற்பனை 
செய்து பார்ப்போம்‌. அமெரிக்காவும்‌ சோவியத்‌ நாடும்‌ தான்‌ இந்த இரு 
வாள்வீரர்கள்‌. அவர்களின்‌ அணு ஆயுதங்கள்தான்‌ வாட்கள்‌. முப்பது 
ஆண்டுகளுக்கு மேலாக இப்படியே அடுத்தவர்‌ கழுத்தில்‌ கத்தியை 
வைத்துவிட்டு இரு நாடுகளும்‌ நெளிந்துகொண்டிருந்தன. சாதாரண 
வாட்களாக இருந்தால்‌, சாவு இரண்டு பேருடன்‌ நின்று போகும்‌. 
ஆனால்‌, இவர்கள்‌ கையிலிருப்பதோ பெரும்‌ சக்தி வாய்ந்த 
அணுகுண்டுகள்‌. உலகமே இவர்களுடன்‌ சேர்ந்து அழிவின்‌ விளிம்பில்‌ 
தள்ளாடிக்‌ கொண்டிருந்தது. 

அணுகுண்டுகளின்‌ சக்தி அளவு, எண்ணிக்கை, வகைகள்‌, அவற்றைத்‌ 
தாங்கிச்‌ செல்லும்‌ ஏவுகணைகளின்‌ எண்ணிக்கை, வகைகள்‌, அணு 
நீர்மூழ்கிகளின்‌ எண்ணிக்கை, வகைகள்‌ என அது சம்பந்தப்பட்ட 
அனைத்து விஷயங்களிலும்‌ இரு நாடுகளும்‌ நான்‌ முந்தி நீ முந்தி என்று 
போட்டி போட்டு அடித்துக்கொண்டன. 


ஒரு நாட்டிடம்‌ என்ன இருக்கிறது, எவ்வளவு இருக்கிறதென்று 
தெளிவாகத்‌ தெரியாத நிலை. அவன்‌ பத்து வைத்திருந்தால்‌, நாம்‌ 
இருபது வைத்திருக்கவேண்டுமென்ற உந்துதல்‌ மட்டும்‌ இரு 
நாடுகளுக்கும்‌ இருந்தன. அணுகுண்டுகளை வகை வகையாகச்‌ செய்து 
குவித்தன. அமெரிக்காவிடமோ, சோவியத்‌ யூனியனிடமோ அணு 
ஆயுதங்கள்‌ மட்டும்‌ இல்லாமல்‌ இருந்திருந்தால்‌, வேறொன்று 

நடந்திருக்கும்‌. 
எதிரியின்‌ தோழமை நாடுகளில்‌ ராணுவப்‌ புரட்சிகளைத்‌ தூண்டுவது. 
உளவாளிகளை அனுப்பி வேவு பார்ப்பது. அறிக்கைகள்‌ மூலமாகத்‌ 
தாக்குவது. ஐக்கிய நாடுகள்‌ சபையில்‌ அரசியல்‌ செய்வது. கண்டனக்‌ 
கூட்டங்கள்‌ நடத்துவது. ஒலிம்பிக்‌ போட்டிகளைப்‌ புறக்கணிப்பது... 
என்று சின்னப்பிள்ளைத்தனமாக பனிப்போர்‌ கழிந்திருக்கும்‌. 


ஆனால்‌, இரு தரப்பிலும்‌ அணு ஆயுதங்கள்‌ இருந்ததால்‌, கரணம்‌ 
தப்பினால்‌ அனைவருக்கும்‌ மரணம்‌ என்ற அபாயமும்‌ சேர்ந்து 
கொண்டது. அமெரிக்காவும்‌ அதன்‌ சகாக்களும்‌ “நேட்டோ” அமைப்பை 
உருவாக்கினார்கள்‌. அதற்குப்‌ போட்டியாக சோவியத்‌ யூனியன்‌ வார்சா 
ஒப்பந்தத்தை உருவாக்கியது. ஆரம்பத்தில்‌ ஐரோப்பாவில்‌ ஆரம்பித்த 
உரசல்கள்‌ விரைவில்‌, உலகம்‌ முழுவதும்‌ பரவி, உலக நாடுகளெல்லாம்‌ 
ஏதேனும்‌ ஒரு கட்சியில்‌ சேர்ந்துகொண்டன. இந்தியா போன்ற சில 
நாடுகள்‌ “அணி சேரா இயக்கம்‌” என்றோர்‌ அமைப்பை உண்டாக்கி 
“நடுநிலைவாதிகள்‌” என்ற நிலையில்‌ இருந்தன. உண்மையில்‌, உலகில்‌ 
இருந்த ஒவ்வொரு நாடும்‌ ஏதாவது ஒரு வல்லரசை நம்பித்தான்‌ பிழைக்க 
வேண்டியிருந்தது. 


1950களில்‌ இரு நாடுகளும்‌ ஹைட்ரஜன்‌ குண்டுகளைத்‌ தயாரித்த பிறகு, 
யார்‌ அதிக சக்தி வாய்ந்த குண்டு வைத்திருப்பது என்பதில்‌ போட்டி 
ஆரம்பித்தது. இரு தரப்பும்‌ மாறி மாறி புதிய ரக அணுகுண்டுகளைச்‌ 
சோதனை செய்தன. அமெரிக்கா, பசிபிக்‌ கடல்‌ பகுதியிலும்‌, சோவியத்‌ 
யூனியன்‌ மத்திய ஆசியா மற்றும்‌ ஆர்டிக்‌ பகுதிகளிலும்‌ 
நூற்றுக்கணக்கான குண்டுகளை வெடித்துச்‌ சோதனை செய்தன. 
அமெரிக்கா புதிதாக ஒரு சோதனை செய்கிறது என்று 
வைத்துக்கொள்வோம்‌. அவ்வளவுதான்‌. சோவியத்‌ யூனியன்‌, “நீ இருபது 
மெகா டன்‌ குண்டு வைத்திருக்கிறாயா? நான்‌ இருபத்தைந்து மெகா டன்‌ 
செய்கிறேன்‌ பார்‌! என்று அடுத்த சோதனையைச்‌ செய்யக்‌ 
கிளம்பிவிடும்‌. 


இப்படியே அணு ஆயுதங்களின்‌ சக்தி அதிகரித்துக்‌ கொண்டே போனது. 
1961-ல்‌ சோவியத்‌ யூனியன்‌, 50 மெகா டன்‌ (5 கோடி டன்‌) டி.என்‌.டி. 
வெடிமருந்து அளவு சக்தியுள்ள “சார்‌ பாம்பா” (15வ Bomba) என்றொரு 
ராட்சத வெடிகுண்டை வெடித்தது. 


இவ்வளவுக்கும்‌ 50 மெகா டன்‌ குண்டுகளெல்லாம்‌ நடைமுறைக்குத்‌ 
தேவையே இல்லை. எதிரியின்‌ நகரங்களை அழிக்கச்‌ சில நூறு கிலோ 
டன்‌ குண்டுகளே போதுமானவை. ஒரு மனிதனைக்‌ கொல்ல ஒரு 

துப்பாக்கி குண்டு போதாதா? நூறு முறையா சுடவேண்டும்‌? அது 
போலத்தான்‌ இந்த மல்டி மெகா டன்‌ குண்டுகளும்‌. ஆனாலும்‌ யார்‌ 
பெரிய்ய்ய்ய குண்டு வைத்திருப்பதென்பது ஒரு கெளரவப்‌ 
பிரச்னையாகிப்‌ போனதால்‌, இரு தரப்பும்‌ சில ஆண்டுகளுக்கு பெரிய 
குண்டுகளைச்‌ செய்து வந்தன. 


கொஞ்ச நாளில்‌ போட்டி, குண்டுகளின்‌ அளவிலிருந்து 
எண்ணிக்கைக்கும்‌ வகைகளுக்கும்‌ மாறியது. தேவைக்கு ஏற்ற மாதிரி 
சக்தியை மாற்றக்‌ கூடிய குண்டுகள்‌ (variable yield bombs), பல 
வகையான ஏவுகணைகளில்‌ பொருத்தக்‌ கூடிய குண்டுகள்‌ என்று இரு 
தரப்புகளும்‌ தயாரிக்கத்‌ தொடங்கின. 


அணுகுண்டுகள்‌ இருந்தால்‌ மட்டும்‌ போதாது. அவற்றை எதிரியின்‌ மீது 
நினைத்த நேரத்தில்‌ வீச வேண்டும்‌. அதுவும்‌ அவன்‌ நம்மீது வீசுவதற்கு 
முன்னால்‌ வீச வேண்டும்‌. எனவே வீசும்‌ முறைகளும்‌ (06170 systems) 
முக்கியமாகின்றன. ஆரம்பத்தில்‌ விமானங்களின்‌ மூலமாக 
வீசுவதற்குத்தான்‌ அணுகுண்டுகள்‌ வடிவமைக்கப்பட்டன. 


இரு நாட்டு விமானங்களும்‌ அணு குண்டுகளை ஏந்தியபடியே 24 மணி 
நேரமும்‌ வானில்‌ சுற்றிக்‌ கொண்டே இருக்கும்‌. எந்நேரமும்‌ மூன்றாம்‌ 
உலகப்‌ போர்‌ மூண்டு அணுகுண்டு மழை பொழிய 
வேண்டுமென்பதற்காக இந்த முன்னெச்சரிக்கை. ஆனால்‌, 
இம்முறையில்‌ பல சிக்கல்கள்‌ இருந்தன. 


அணு குண்டை 24 மணி நேரமும்‌ தயாரான நிலையில்‌ பறக்கும்‌ 
விமானத்தில்‌ வைத்திருப்பது அபாயமானது. விமானம்‌ பழுதாகி, கீழே 
விழுந்து நொறுங்கினாலோ, அல்ல விமானி புத்தி மாறி நினைத்த 
இடத்தில்‌ குண்டை வீசி விட்டாலோ என்ன செய்வது? அணு ஆயுத 
ரோந்து விமானங்கள்‌ பல முறை விபத்துக்குள்ளாகியிருக்கின்றன. 
எனவே விரைவில்‌ இம்முறை கைவிடப்பட்டு அணுகுண்டு 


ஏவுகணைகள்‌ தயாரிக்கப்பட்டன. 


இரண்டாம்‌ உலகப்‌ போருக்குப்‌ பின்‌ அணுகுண்டு தொழில்நுட்பம்‌ 
வெகுவாக முன்னேறி விண்வெளிக்குச்‌ செயற்கைக்‌ கோள்களை 
அனுப்பும்‌ அளவுக்கு ஏவுகணைகள்‌ சக்தி வாய்ந்தவையாகிவிட்டன. 
விண்வெளிக்குப்‌ போகக்‌ கூடியவை, கண்டம்‌ விட்டு கண்டம்‌ எளிதில்‌ 
பாயக்‌ கூடுமல்லவா. இதனால்‌ அவற்றில்‌ அணுகுண்டுகளை இரு 
நாடுகளும்‌ பொருத்த ஆரம்பித்தன. நிலத்திலிருந்து பாயும்‌ 
ஏவுகணைகளில்‌ மட்டுமல்லாமல்‌. நீர்மூழ்கிகளிலிருந்து பாயக்கூடிய 
ஏவுகணைகளிலும்‌ அணுகுண்டுகள்‌ பொருத்தப்பட்டன. இப்படித்தான்‌ 

ஏவுகணைப்‌ பந்தயம்‌ ஆரம்பமானது. 


இப்படி உலகை அழிப்பதற்குப்‌ பல வழிகளில்‌ இரு வல்லரசுகளும்‌ 
முயன்று கொண்டிருந்த போது இரு நாட்டு மக்களும்‌ என்ன 
செய்துகொண்டிருந்தார்கள்‌ தெரியுமா? “இன்னும்‌ நிறைய 
ஏவுகணைகளை உருவாக்குங்கள்‌!” என்று தங்கள்‌ அரசாங்கங்களைத்‌ 
தூண்டி விட்டுக்கொண்டிருந்தார்கள்‌. காரணம்‌ எதிரி மீதான பயம்‌. இரு 
தரப்பு அரசுகளும்‌ எதிர்‌ தரப்பைக்‌ கொடியவர்களாகவும்‌, தங்கள்‌ 
வாழ்க்கை முறையை அழிக்க கங்கணம்‌ கட்டியவர்களாகவும்‌ பிரச்சாரம்‌ 


செய்து வந்தன. 


இதில்‌ ஓரளவு உண்மை இருக்கத்தான்‌ செய்தது. கம்யூனிசம்‌ ஙீ 
முதலாளித்துவம்‌ என்ற கொள்கைச்‌ சண்டை உச்சத்திலிருந்த காலமது. 
இரு நாட்டு மக்களும்‌ தங்கள்‌ அரசியல்‌ வழிமுறைதான்‌ சிறந்தது, எதிரி 
அரசாங்க வழிமுறையால்‌ தங்களுக்கு ஆபத்தென்று உறுதியாக 
நம்பினார்கள்‌. எதிரி நம்மை அழிக்கும்‌ முன்‌ அவனை நாம்‌ அழித்துவிட 
வேண்டுமென்ற அவசரம்‌ இரு நாடுகளுக்குமே இருந்தது. 

சோவியத்‌ யூனியனில்‌ தனியார்‌ ஊடகங்களும்‌, கருத்து சுதந்தரமும்‌ 
குறைவு என்பதால்‌ அக்காலத்தில்‌ பொது மக்களின்‌ மனநிலையைப்‌ 
பதிவு செய்த ஆவணங்கள்‌ அரிதாகவே இருந்தன. ஆனால்‌, 
அமெரிக்காவில்‌, சோவியத்‌ யூனியனைப்‌ பற்றி நிலவிய பயமும்‌, 
வெறுப்பும்‌ அமெரிக்க ஊடகங்களில்‌ தெளிவாகப்‌ பதிவாகியுள்ளன. 
அணு, ஆயுதப்‌ போர்‌ நிகழ்ந்தால்‌ என்ன செய்யவேண்டுமென்று 
எல்‌.கே.ஜி குழந்தைகளுக்குக்‌ கூட பயிற்சி அளிக்கப்பட்டது 
(மேஜைகளின்‌ கீழ்‌ ஒளிந்து கொள்ள வேண்டும்‌!). சிவப்பு பயம்‌ (Red 
Scare) அமெரிக்க சமூகத்தில்‌ வேரூன்றி விட்டது. 


1957-ல்‌ சோவியத்‌ யூனியன்‌, விண்வெளிக்கு முதல்‌ செயற்கைக்‌ கோளை 
அனுப்பிய பிறகு பயம்‌ இன்னும்‌ தீவிரமானது. சோவியத்‌, 
ஆயிரக்கணக்கான அணு ஆயுத ஏவுகணைகளை வைத்திருப்பதாகவும்‌, 
நம்‌ நாடு ஏவுகணை எண்ணிக்கையில்‌ பின்தங்கிவிட்டதென்றும்‌ ஒரு 
பிம்பம்‌ உருவாக்கப்பட்டது. 


இந்த ஏவுகணை இடைவெளி (i55௪ தஹ) மாயை அரசியல்வாதிகளுக்கு 
வசதியாகப்‌ போனது. “சோவியத்காரர்கள்‌ முந்திவிட்டார்கள்‌. எனவே, 
நாமும்‌ அதிகமான எண்ணிக்கையில்‌ ஏவுகணைகளைச்‌ 
செய்யவேண்டும்‌” என்று பிரசாரம்‌ செய்ய ஆரம்பித்தனர்‌. 


1960-ல்‌ அதிபர்‌ தேர்தலில்‌ போட்டியிட்ட ஜான்‌ எஃப்‌. கென்னடி இந்த 

ஏவுகணை இடைவெளி விஷயத்தை நன்றாக ஊதிப்‌ பெரிதாக்கினார்‌. 
உண்மையில்‌ அமெரிக்காவிடம்தான்‌ அதிமான அணு ஏவுகணைகள்‌ 
இருந்தன. ஆனால்‌, அரசியலில்‌ இதெல்லாம்‌ சாதாரணமல்லவா? 
கென்னடி தேர்தலில்‌ ஜெயித்து அதிபரானவுடன்‌ இப்போட்டி 
அடங்கியது. எண்ணிக்கை அதிகமானாலும்‌, ஏவுகணைகள்‌ எங்கு 
நிறுத்தப்பட்டுள்ளன என்பதில்‌ அடுத்த போட்டி ஆரம்பமானது. 
கண்டம்‌ விட்டு கண்டம்‌ பாயும்‌ எறிகணைகள்‌ (intercontinental ballistic 
ஙi5ile) இலக்கை அடைய எப்படியும்‌ பல நிமிடங்கள்‌ ஆகும்‌. ஏவப்பட்ட 
முதல்‌ சில நிமிடங்களிலேயே கவனித்து விட்டால்‌ எதிர்‌ ஏவுகணைகளை 
அனுப்பி, வானிலேயே தாக்கி வீழ்த்தலாம்‌. ஆனால்‌, இறுதி சில 
நிமிடங்களில்‌ இவற்றைத்‌ தாக்கி அழிப்பது முடியாத காரியம்‌. 

இதனால்‌ இரு வல்லரசுகளும்‌, எதிரி நாட்டைத்‌ தங்கள்‌ ஏவுகணை 
அடைய எடுத்துக்‌ கொள்ளும்‌ நேரத்தைக்‌ குறைக்கப்‌ பெருமுயற்சி 
எடுத்தன. என்னதான்‌ ஏவுகணைகளில்‌ வேகத்தைக்‌ கூட்டினாலும்‌, ஒரு 
அளவுக்கு மேல்‌, இந்த வழியில்‌ பயன்‌ கிடைக்காது. வேகத்தைக்‌ 
குறைக்க முடியாவிட்டாலும்‌, ஏவுகணை பயணம்‌ செய்யும்‌ தூரத்தைக்‌ 
குறைக்க முடியுமல்லவா? இதனால்‌ இரு தரப்பும்‌ அடுத்த நாட்டுக்கு 
எவ்வளவு அருகில்‌ ஏவுகணைகளை நிறுத்த முடியுமோ அங்கெல்லாம்‌ 
நிறுத்திக்‌ கொண்டன. 

ஏவுகணைத்‌ தளங்கள்‌ அமைப்பதற்காக நட்பு நாடுகளை இரு தரப்பும்‌ 
தயார்‌ செய்து வந்தன. இதில்‌ அமெரிக்காவின்‌ கையே ஓங்கியிருந்தது. 
ஏனென்றால்‌, ஐரோப்பாவில்‌ அமெரிக்காவுக்கு சகாக்கள்‌ இருந்தனர்‌. 
சோவியத்‌ யூனியனின்‌ முக்கிய பகுதிகள்‌ ஐரோப்பா கண்டத்திலிருந்தன. 
இதனால்‌, சோவியத்‌ ஏவுகணைகள்‌ அமெரிக்காவை அடையத்‌ 
தேவைப்படும்‌ காலத்தைவிட, அமெரிக்க ஏவுகணைகள்‌ சோவியத்‌ 
நகரங்களை அடையத்‌ தேவைப்படும்‌ காலம்‌ குறைவு. இந்தக்‌ 
“குறை'யை நிவர்த்தி செய்யத்‌ திட்டமிட்டார்‌ சோவியத்‌ அதிபர்‌ 
குருஷேவ்‌. அமெரிக்காவுக்கு வெகு அருகிலுள்ள கியூப நாட்டில்‌ தமது 
ஏவுகணைத்‌ தளங்களை நிறுவினார்‌. 

அமெரிக்காவும்‌ கென்னடியும்‌ இதைப்‌ பார்த்துக்கொண்டு சும்மா 
இருப்பார்களா? ஏற்கெனவே அமெரிக்காவுக்கும்‌ காஸ்டிரோ 
தலைமையிலான கம்யூனிச நாடான கியூபாவுக்கும்‌ தகராறு. 
காஸ்டிரோவை எப்போது ஒழித்துக்‌ கட்டலாம்‌ என்று காத்துக்‌ 
கொண்டிருந்த கென்னடிக்கு இந்த ஏவுகணை விஷயம்‌ கோபமூட்டியது. 
கியூபாவை முற்றுகையிடும்படி அமெரிக்க கடற்படைக்கு 

உத்தரவிட்டார்‌. 


சோவியத்‌ ஏவுகணைகளை கியூபாவிலிருந்து நகர்த்தாவிட்டால்‌, 
கியூபாவைத்‌ தாக்கவும்‌ தயங்கமாட்டோம்‌ என்று அறிவித்தார்‌. 
முடியாதென்று குருஷேவ்‌ மறுத்தார்‌. இரு தரப்பிலும்‌ 
சூடேறிக்கொண்டே போனது. அணு ஆயுதப்‌ போர்‌ எந்நேரமும்‌ 
மூளலாம்‌ என்ற அபாயம்‌ ஏற்பட்டது. கியூப ஏவுகணை நெருக்கடி (யமக 
Missile Crisis) என்று வரலாற்றாளர்களால்‌ அழைக்கப்படும்‌ இந்த 
நெருக்கடி நிலை அக்டோபர்‌ 1962-ல்‌ நடந்தது. 


கென்னடிக்கும்‌ குருஷேவுக்கும்‌ உள்நாட்டு பிரச்னைகளிலிருந்து தங்கள்‌ 
அரசியல்‌ எதிரிகளை திசைதிருப்ப இந்தச்‌ சர்ச்சை 
உதவிக்கொண்டிருந்தது. கென்னடிக்கு அமெரிக்காவிலுள்ள கியூப, 
கம்யூனிச எதிர்ப்பாளர்களை திருப்திபடுத்தவேண்டும்‌. அமெரிக்காவின்‌ 
பல முக்கிய மாநிலங்களில்‌ தேர்தல்களில்‌ ஜெயிக்க புலம்‌ பெயர்ந்த 
கியூப மக்களின்‌ ஓட்டுகள்‌ தேவை. அவர்களுக்கு காஸ்டிரோவைப்‌ 
பிடிக்காது. 

ஒரு வருடத்துக்கு முன்னால்‌, அமெரிக்க உளவு நிறுவனம்‌ சி.ஐ.எ, 
காஸ்டிரோவுக்கு எதிராக ஒரு ராணுவத்‌ தாக்குதலை ஏற்பாடு செய்து 
அம்முயற்சியில்‌ படுதோல்வி அடைந்திருந்தது. எனவே, இந்த முறை 
கியூபாவை எப்படியாவது மடக்கவேண்டுமென்று கென்னடிக்கு 
நெருக்கடி ஏற்பட்டிருந்தது. 

காஸ்டிரோவுக்கோ சோவியத்‌ யூனியனின்‌ பொருளாதார ஆதரவு 
வேண்டும்‌. கியூபாவில்‌ விளையும்‌ பொருள்களை அதிகக்‌ காசு கொடுத்து 
வாங்க சோவியத்‌ சந்தை மிக அவசியம்‌. குருஷேவுக்கு கம்யூனிஸ்ட்‌ 
கட்சிக்குள்‌ இருக்கும்‌ எதிரிகளிடமிருந்து தப்ப வேண்டும்‌. இப்படி 
சம்பந்தப்பட்ட மூன்று தலைவர்களுக்கும்‌ விட்டுக்‌ கொடுக்க முடியாத 
இக்கட்டான சூழ்நிலை. யார்‌ விட்டுக்‌ கொடுத்தாலும்‌ உள்நாட்டு 
அரசியலில்‌ அவர்கள்‌ தலை உருண்டுவிடுமென்பது உறுதி. 


ஐக்கிய நாடுகளின்‌ தூதுக்குழுக்கள்‌ பேச்சு வார்த்தை நடத்தி, சூட்டைத்‌ 
தணிக்கப்‌ பார்த்தும்‌ முடியவில்லை. கரணம்‌ தப்பினால்‌ உலகத்துக்கே 
மரணமென்ற நிலை. பனிப்போரின்‌ மிக அபாயமான கட்டமென்று 
வரலாற்றாளர்கள்‌ கியூப ஏவுகணை நெருக்கடியைக்‌ கருதுகிறார்கள்‌. 
அணு, ஆயுதப்‌ போர்‌ நிகழ்ந்தால்‌ அப்படி என்ன ஆகிவிடும்‌? 
அமெரிக்காவும்‌, சோவியத்‌ நாடும்‌ அழிந்து போகும்‌. போனால்‌ 
போகட்டும்‌ என்ற வாதங்கள்‌ எழலாம்‌. இங்குதான்‌ நாம்‌ சாதாரண அணு 

குண்டுக்கும்‌, ஹைட்ரஜன்‌ குண்டுக்கும்‌ உள்ள வீரிய வித்தியாசத்தைப்‌ 


பார்க்கவேண்டும்‌. 

வெறும்‌ அணுகுண்டென்றால்‌ சேதாரம்‌ அந்த நாடுகளோடு போய்விடும்‌. 
ஆனால்‌, ஹைட்ரஜன்‌ குண்டுகள்‌ அப்படியல்ல. மொத்த பூமியின்‌ பருவ 
நிலையைத்‌ தலைகீழாக மாற்றிவிடும்‌ வல்லமை படைத்தவை. 
ஹைட்ரஜன்‌ குண்டுகள்‌ நூற்றுக்கணக்கில்‌ வீசப்பட்டால்‌ எழும்‌ 
புகைமண்டலமும்‌, கதிரியக்கமும்‌, பூமியின்‌ வளிமண்டலத்தைச்‌ சுற்றி 
அடைத்துவிடும்‌. சூரிய ஒளியால்‌ பூமியை அடைய முடியாது. 
தாவரங்களில்‌ ஒளிச்சேர்க்கை நின்று போகும்‌. உணவு உற்பத்தி 
தடைபடும்‌. மனிதர்கள்‌ பட்டினி கிடந்து சாக வேண்டியதுதான்‌. 


அணுக்கரு குளிர்காலம்‌ (Nuclear Winter) என்று விஞ்ஞானிகளால்‌ 
பெயரிடப்பட்ட இந்த நிலையிலிருந்து எந்த நாடும்‌ தப்ப முடியாது. 
மனித இனமே கூண்டோடு கைலாசம்‌ போக வேண்டியதுதான்‌. 
கென்னடியும்‌ குருஷேவும்‌ எவ்வளவு பெரிய விஷயத்தில்‌ 
விளையாடிக்கொண்டிருந்தார்களென்று இப்போது புரிகிறதா? நல்ல 
வேளை! யாரும்‌ அவசரப்பட்டு ஏவுகணைகளை ஏவும்‌ பொத்தானை 
அமுக்கவில்லை. ஐக்கிய நாடுகளின்‌ கடும்‌ முயற்சியால்‌, அமெரிக்கா, 
கியூபாவைத்‌ தாக்கப்‌ போவதில்லை என்று உறுதியளித்தால்‌, தனது 
ஏவுகணைகளை கியூபாவிலிருந்து நகர்த்திவிடுவதாக குருஷேவ்‌ இறங்கி 
வந்தார்‌. உலகமும்‌ தப்பியது. 


இது போன்று இரு நாடுகளும்‌ வேண்டுமென்றே உரசிக்‌ கொண்டதால்‌ 
விளைந்த அபாயம்‌ மட்டுமல்லாமல்‌, “தெரியாத்தனமாக” அணுகுண்டுப்‌ 
போர்‌ நிகழவிருந்த கணங்களும்‌ உள்ளன. இரு நாடுகளும்‌ 
ஆயிரக்கணக்கில்‌ அணு ஏவுகணைகளை எந்நேரமும்‌ தயார்‌ நிலையில்‌ 
வைத்திருந்தன. எதிரி நாடு, ஏவுகணைகளை ஏவுகிறதா என்று 
கண்காணிக்க செயற்கைக்‌ கோள்கள்‌, ரேடார்கள்‌, கண்காணிப்பு 
நிலையங்கள்‌ எனப்‌ பல வகை முன்னெச்சரிக்கை ஏற்பாடுகளைச்‌ 
செய்திருந்தன. 

எதிரி ஏவுகணைகள்‌ பூமியைவிட்டுக்‌ கிளம்புவது தெரிந்தால்‌, உடனே 
தங்கள்‌ ஏவுகணைகளை ஏவவேண்டுமென்பது திட்டம்‌. ஆனால்‌, எதிரி 
உண்மையிலேயே ஏவுகணையை ஏவுகிறானா இல்லை கண்காணிப்புக்‌ 
கருவிகள்‌ பொய்யான தகவல்களைத்‌ தருகின்றனவா என்பதை உறுதி 
செய்யச்‌ சில நிமிட அவகாசமே ஆட்சியாளர்களுக்கிருந்தது. 

நூறு சதவிகிதம்‌ நம்பகமான எந்தக்‌ கருவியும்‌ உலகில்‌ கிடையாதே! 
அதைப்‌ போலத்தான்‌ இந்த முன்னெச்சரிக்கை மையம்‌. (Early warning 

network). இரு தரப்பிலும்‌ பல முறை கருவிகள்‌ தவறான தகவல்களைக்‌ 
கொடுத்ததால்‌ டென்ஷன்‌ எகிறி, ஏவுகணைகள்‌ ஏவப்படும்‌ நிலை 
உருவாகியிருக்கிறது. இந்தச்‌ சம்பவங்கள்‌ பனிப்போர்‌ முடிந்த பின்தான்‌ 
வெளியே தெரிய வந்தன. 


1983-ல்‌ சோவியத்‌ முன்னெச்சரிக்கை மையத்திலிருந்த கணினிகள்‌, 
அமெரிக்க ஏவுகணைகள்‌ சோவியத்‌ நகரங்களை நோக்கி ஏவப்பட்டு, 
வந்துகொண்டிருப்பதாகத்‌ தகவல்‌ தெரிவித்தன. அப்போது 
பணியிலிருந்தவர்‌ அதிகாரி ஸ்டானிஸ்லாவ்‌ பெட்ரோவ்‌ என்பவர்‌. 
அவர்‌, இது கணினி செய்த தவறாக இருக்கவேண்டுமென்று யூகித்தார்‌. 
இந்த எச்சரிக்கையை அவர்‌ தனது மேலதிகாரிகளுக்கு தெரிவிக்காமல்‌ 


விட்டு விட்டார்‌. 


அவரது ஊகம்‌ சரியென்று பின்னர்‌ நிரூபிக்கப்பட்டது. இல்லாத 
ஏவுகணையை கணினி அடையாளம்‌ கண்டு சொன்னது தெரிய வந்தது. 
அவர்‌ மட்டும்‌ இந்தச்‌ செய்தியை மேலதிகாரிகளிடம்‌ சொல்லியிருந்தால்‌, 
அவர்கள்‌ தயங்காமல்‌ பதிலுக்குப்‌ பல ஏவுகணைகளை அமெரிக்காவின்‌ 
மீது ஏவியிருப்பார்கள்‌. மூன்றாம்‌ உலகப்‌ போர்‌ தொடங்கியிருக்கும்‌. 


இதே போல இருபது ஆண்டுகளுக்கு முன்னர்‌, ஓர்‌ அமெரிக்க விமானம்‌ 
தாங்கிக்‌ கப்பல்‌ ஒரு சோவியத்‌ நீர்மூழ்கி மீது குண்டு வீசியது. அந்த 
நீர்மூழ்கிக்‌ கப்பலின்‌ கேப்டன்‌ வெளியுலகில்‌ போர்‌ தொடங்கி விட்டது 
என்று நினைத்து பதிலுக்கு அணு குண்டு டொர்பீடோக்களைப்‌ 
பயன்படுத்தத்‌ தயாரானார்‌. நல்ல வேளையாக அவருடைய துணை 
அதிகாரிகளில்‌ ஒருவர்‌, போர்‌ உண்மையிலேயே தொடங்கி விட்டதா 
என்று உறுதிப்படுத்திவிட்டுச்‌ செய்வோம்‌ என்று அவரைக்‌ 
கட்டுப்படுத்தினார்‌. கேப்டன்‌ மட்டும்‌, அணுகுண்டு டொர்பீடோவை 
பயன்படுத்தியிருந்தால்‌ அணு ஆயுதப்‌ போர்‌ மூண்டிருக்கும்‌. 

இருவர்‌ கழுத்திலும்‌ கத்தி என்ற கோட்பாடு (Mutually Assured 
Destruction) ஒரு அளவுக்குத்‌ தான்‌ இரு தரப்பினையும்‌ 
கட்டுப்படுத்தியது. எப்படியாவது எதிர்த்‌ தரப்பைவிட நம்‌ கை 
ஓங்கியிருக்க வேண்டுமென இரு நாடுகளும்‌ புதிய தொழில்நுட்பங்களை 
உருவாக்கத்‌ தொடங்கின. 

1970களில்‌ அப்படி உருவானது தான்‌ ஒரு ஏவுகணையில்‌ பல 
அணுகுண்டுகளைப்‌ பொருத்தும்‌ முறை. Multiple Independent Reentry 
Vehicles (MIRV) என்றழைக்கப்பட்ட இந்தப்‌ புதிய தொழில்நுட்பம்‌, ஒரே 
ஏவுகணையைக்‌ கொண்டு பல இலக்குகளைத்‌ தாக்க வழிவகுத்தது. ஒரு 
ஏவுகணைக்கு ஒரே குண்டென்றிருந்த வரைக்கும்‌ அணு ஆயுதப்‌ போரில்‌ 

சில நகரங்கள்‌ தப்பிப்‌ பிழைக்க வழியிருந்தது. ஆனால்‌ MIRV க்கள்‌ 
உருவானவுடன்‌ எந்த முக்கிய நகரமும்‌ அணுகுண்டுத்‌ தாக்குதலிலிருந்து 
தப்பும்‌ சாத்தியக்‌ கூறு மிகவும்‌ குறைந்துவிட்டது. 
சோவியத்‌ யூனியன்‌, அமெரிக்கா இரு நாடுகளும்‌ எதிர்த்‌ தரப்பின்‌ 
ஒவ்வொரு நகரத்தின்‌ மீதும்‌ பல அணுகுண்டுகளைக்‌ குறி வைத்து 
நிறுத்தியிருந்தன. ஒன்றின்‌ குறி பிசகினாலும்‌ இன்னொன்று இலக்கைக்‌ 
கவனித்துக்‌ கொள்ளவேண்டுமென்பதற்காக இந்த ஏற்பாடு. 
1980களில்‌ ஓரளவு இரு தரப்புகளுக்கிடையேயான இறுக்கம்‌ சற்றே 
குறைந்தது. இரு நாடுகளும்‌ தங்கள்‌ அணு ஆயுதங்களைக்‌ குறைத்துக்‌ 
கொள்ளும்‌ ஒப்பந்தங்களில்‌ கையெழுத்திட்டன. பரஸ்பர நம்பிக்கையை 
வளர்க்கும்‌ அளவில்‌ இந்த ஒப்பந்தங்கள்‌ வெற்றி பெற்றாலும்‌, 
நடைமுறையில்‌ பெரிய வித்தியாசத்தை ஏற்படுத்தவில்லை. இரு 
தரப்பிலும்‌ உள்ள அணுகுண்டுகளின்‌ எண்ணிக்கை, பல ஆயிரங்களில்‌ 
உள்ள நிலையில்‌ அவற்றில்‌ சில நூறுகளை அழிப்பதால்‌ எந்த ஒரு 
நடைமுறைப்‌ பயனும்‌ கிடைத்துவிடாது. 


அணு, ஆயுதப்‌ போட்டிதான்‌ பனிப்போரை அபாயகரமாக 
மாற்றியிருந்ததென்றாலும்‌ அந்தப்‌ போட்டியே பனிப்போர்‌ முடிவுக்கு 
வருவதற்கு ஒரு வகையில்‌ காரணமாக அமைந்தது. 

1980-ல்‌ ரொனால்ட்‌ ரீகன்‌ அமெரிக்காவின்‌ ஜனாதிபதி ஆனார்‌. அவர்‌ 
கம்யூனிசத்தைக்‌ கடுமையாக எதிர்ப்பவர்‌. ஆகையால்‌, சோவியத்‌ 
யூனியனால்‌ தொட முடியாத அளவுக்கு ஒரு சக்தி வாய்ந்த ஆயுத 
முறைமையை உருவாக்கத்‌ திட்டமிட்டார்‌. “ஸ்டார்‌ வார்ஸ்‌” 
என்றழைக்கப்பட்ட இந்தப்‌ புதிய ஆயுதம்‌, விண்வெளியில்‌ ராட்சத 
லேசர்‌ பீரங்கிகளை நிறுத்தி, எதிரி நாட்டு ஏவுகணைகளை 
விண்வெளியிலேயே அழிப்பதற்கான முயற்சிகளில்‌ ஈடுபட்டது. 


இதன்‌ மூலம்‌ சோவியத்‌ ஏவுகணைப்‌ படைகளைப்‌ பயனற்றுப்‌ போகச்‌ 
செய்யலாம்‌ என்பது ரீகனின்‌ திட்டம்‌. இதற்காகப்‌ பல பில்லியன்‌ 
டாலர்களைத்‌ தண்ணீராகச்‌ செலவழித்தார்‌. “ஸ்டார்‌ வார்ஸ்‌” ஆயுத 
முறை நடைமுறையில்‌ சாத்தியமானதோ என்னவோ, சோவியத்‌ 
யூனியனை போண்டி ஆக்கியது. கம்யூனிச பொருளாதார 
வழிமுறையால்‌, ஏற்கெனவே பலவீனமாக இருந்த சோவியத்‌ 
பொருளாதாரத்தால்‌ புதிய ஆயுத முறைகளுக்குச்‌ செய்யும்‌ செலவுகளைத்‌ 
தாங்கிக்கொள்ள முடியவில்லை. அமெரிக்காவுக்கு இணையாகப்‌ புதிய 
ஆயுதங்களில்‌ முதலீடு செய்ய சோவியத்‌ யூனியனால்‌ முடியவில்லை. 
பனிப்போர்‌ ஒரு வழியாக முடிவுக்கு வந்தது. 

7. சிரிக்கும்‌ புத்தர்‌ 


அணு ஆயுத தொழில்நுட்பம்‌ என்பது பாட்டிலில்‌ இருந்து வெளியேறிய 
பூதம்‌ போல. வெளியே வரவைப்பது எளிது. திருப்பி உள்ளே அடைப்பது 
இயலாத காரியம்‌. அமெரிக்காவும்‌ சோவியத்‌ யூனியனும்‌ அணு குண்டு 
வைத்திருப்பதைப்‌ பார்த்துவிட்டுப்‌ பல நாடுகள்‌ தாங்களும்‌ அணுகுண்டு 
செய்யும்‌ முயற்சியைத்‌ தொடங்கின. 

ஏற்கெனவே மன்ஹாட்டன்‌ திட்டத்தில்‌, அமெரிக்காவுடன்‌ நெருக்கமான 
அறிவியல்‌ கொடுக்கல்‌ வாங்கல்‌ உறவு வைத்திருந்த பிரிட்டன்‌ 1952-ல்‌ 
வெற்றிகரமாக அணுகுண்டைச்‌ செய்துவிட்டது. அதைத்‌ தொடர்ந்து 
1960-ல்‌ பிரான்ஸும்‌ அணுகுண்டு செய்துவிட்டது. 

இவை அனைத்தும்‌ மேலை நாடுகள்‌. இரண்டாம்‌ உலகப்‌ போருக்கு 
முன்பே பலத்துடன்‌ இருந்தவை. பிரிட்டனும்‌ பிரான்ஸும்‌ அணுகுண்டு 
செய்வதற்கு அமெரிக்கா மறைமுகமாகவும்‌ வெளிப்படையாகவும்‌ பல 
உதவிகளைச்‌ செய்தது. பனிப்போரில்‌ அவை இரண்டும்‌ 
அமெரிக்காவின்‌ பக்கம்‌. 

அதேபோல சோவியத்‌ யூனியனும்‌ தன்‌ பங்குக்குச்‌ சீன அணுகுண்டுத்‌ 
திட்டத்துக்கு உதவி செய்து வந்தது. ஆனால்‌, இந்த சோவியத்‌ சீனக்‌ 
கூட்டுறவு நெடுநாள்‌ நீடிக்கவில்லை. சீனத்‌ தலைவர்‌ மாவோ மாஸ்கோ 
சொன்னதற்கெல்லாம்‌ தலையாட்ட மறுத்துவிட்டதால்‌ இரு கம்யூனிச 
தோழர்களுக்குள்ளும்‌ சண்டை வந்துவிட்டது. 1959-ல்‌ சோவியத்‌ அதிபர்‌ 
குருஷேவ்‌ சீன அணு ஆயுத திட்டத்துக்குத்‌ தன்‌ நாடு செய்து வந்த 
உதவிகளை நிறுத்தி விட்டார்‌. ஆனால்‌, சீன அணுகுண்டுத்‌ திட்டம்‌ 
வெகுவாக முன்னேறியிருந்ததால்‌ அடுத்த சில ஆண்டுகளில்‌ சீனா 
வெற்றிகரமாக அணுகுண்டைத்‌ தயாரித்து விட்டது. 1964-ல்‌ ஓர்‌ 
அணுப்பிளவு குண்டை வெடித்துச்‌ சோதித்ததன்‌ மூலம்‌ சீனாவும்‌ 
அணுகுண்டு நாட்டாமைகளின்‌ பட்டியலில்‌ நால்வரோடு ஐந்தாக 
இணைந்தது. 

இப்படி அவன்‌ வைத்திருப்பதால்‌ நானும்‌ செய்வேன்‌ என்ற போக்கு 

சீனாவோடு நிற்கவில்லை. அடுத்து வரிசையில்‌ இஸ்ரேல்‌, 
தென்னாப்பிரிக்கா, இந்தியா ஆகியவை காத்துக்கொண்டிருந்தன. 
மூன்றுமே உலக அரசியலில்‌ ஒருவிதத்தில்‌ தனிமைப்படுத்தப்பட்ட 
நாடுகள்‌. 

இஸ்ரேலும்‌, தென்னாப்பிரிக்காவும்‌ அவை கொண்டிருந்த இனக்‌ 
குடியுரிமைக்‌ கொள்கைகளால்‌ பெரும்பாலான உலக நாடுகளால்‌ 
வெறுத்து ஒதுக்கப்பட்டவை. ஆனால்‌, இந்தியா அப்படியல்ல. அக்கம்‌ 
பக்கத்திலுள்ள பகை நாடுகளைத்‌ தவிர (சீனாவும்‌ பாகிஸ்தானும்‌) 
இந்தியாவுக்குப்‌ பெரிய எதிரிகள்‌ உலகில்‌ கிடையாது. ஆனால்‌, 
அமெரிக்கா சோவியத்‌ என இரு கட்சிகளிலும்‌ வெளிப்படையாகச்‌ 
சேராமல்‌, அணிசேரா நாடுகள்‌ (Non & aligned Movement) என்றொரு 
“மூன்றாம்‌ வழி” கூட்டணியைத்‌ தொடங்கி, தனக்குச்‌ சாதகமான சில 
நாடுகளைச்‌ சேர்த்து வைத்திருந்தது. 

பொதுவாக அறவழிப்‌ போராட்டங்களின்‌ மூலம்‌ பிரிட்டனிடமிருந்து 
விடுதலை வாங்கியிருந்தாலும்‌, இந்தியா போரில்‌ ஈடுபடாமல்‌ 
இருந்துவிடவில்லை. நமக்கு வாய்த்த அண்டை நாடுகள்‌ அப்படி. 
சுதந்தரம்‌ வாங்கிய நாள்முதலே பாகிஸ்தானுடன்‌ சண்டை. சீனாவுடன்‌ 
கொஞ்சம்‌ விசித்திரமான உறவு. 


“ஹிந்தி சீனி பாய்‌ பாய்‌' என்று நேரு, மாவோவுடன்‌ சகோதர உறவு 
கொண்டாடிக்‌ கொண்டிருக்கும்போதே இரண்டு நாடுகளுக்கும்‌ 
எல்லைப்‌ பிரச்னை. திபெத்‌ மதத்‌ தலைவர்‌ தலாய்‌ லாமாவுக்கு இந்தியா 
அடைக்கலம்‌ அளித்தது. இந்தியா, அமெரிக்காவுடன்‌ காட்டும்‌ நெருக்கம்‌ 
எனப்‌ பல பிரச்னைகளும்‌ இருந்தன. 

இவை அனைத்தும்‌ சேர்ந்து 1962-ல்‌ போராக வெடித்தன. சீன ராணுவம்‌, 
இந்திய ராணுவத்தை வெகு எளிதாகத்‌ தோற்கடித்தது. சுற்றுப்புறத்தில்‌ 
நாம்தான்‌ பலம்‌ வாய்ந்தவர்கள்‌ என்று இறுமாந்திருந்த இந்தியர்களுக்கு, 
சீனர்களிடம்‌ வாங்கிய அடி பேரதிர்ச்சியாக இருந்தது. நட்புறவு, அறவழி 
இதெல்லாம்‌ ஒத்துவராது என்பதை உணர்ந்து ராணுவத்தை 
வலுப்படுத்தவும்‌ ஆயுத பலத்தைப்‌ பெருக்கவும்‌ இந்திய அரசு முடிவு 
செய்தது. 

1965லும்‌ 1971லும்‌ பாகிஸ்தானுடன்‌ ஏற்பட்ட போர்கள்‌ இந்தியாவை 
சோவியத்‌ யூனியனின்‌ கட்சியில்‌ சேர வைத்தன. அமெரிக்கா, 
பாகிஸ்தானுக்கு ஆதரவளித்ததால்‌, இந்தியா சோவியத்‌ யூனியன்‌ பக்கம்‌ 
சேர்ந்துகொண்டது. 

பாகிஸ்தானையாவது ராணுவ பலத்தைக்கொண்டு அடக்கிவிடலாம்‌, 
சீனாவை அப்படிச்‌ செய்ய முடியாது. சீனாவுக்கு இந்தியாவைவிட 
ராணுவ பலம்‌ அதிகம்‌. போதாக்குறைக்கு அதனிடம்‌ அணுகுண்டும்‌ 
இருந்தது. 

இப்படியான ஓர்‌ இக்கட்டான சூழ்நிலையில்தான்‌ அதுவரை அணு 
ஆயுதங்களை ஒழிக்க வேண்டும்‌, உலக அமைதி வேண்டுமென்று 
அறிக்கைவிட்டுக்‌ கொண்டிருந்த இந்தியா தனக்கும்‌ ஓர்‌ அணுகுண்டு 
வேண்டுமென்ற முடிவுக்கு வந்தது. 1960களிலேயே அணுகுண்டு 
செய்யும்‌ அளவுக்கு இந்தியாவிடம்‌ புளுட்டோனியம்‌ சேர்ந்துவிட்டாலும்‌ 
மே 18, 1974ஆம்‌ ஆண்டுதான்‌ இந்தியா தன்‌ முதல்‌ அணுகுண்டு 
சோதனையை நடத்தியது. 


இந்தியாவின்‌ அணுகுண்டுத்‌ திட்டம்‌ திடீரென்று உருவானதல்ல. ஒரு 
புறம்‌ உலக சமாதானம்‌, அணுகுண்டுகளற்ற உலகம்‌ வேண்டும்‌ 
என்றெல்லாம்‌ உன்னத நோக்கங்களோடு உபதேசம்‌ செய்து 
கொண்டிருந்தாலும்‌, நடைமுறையில்‌ நமக்கென நவீன ஆயுதங்கள்‌ 
வேண்டுமென்பதை சுதந்தர இந்தியாவின்‌ ஆட்சியாளர்கள்‌ 
உணர்ந்திருந்தார்கள்‌. 

கல்விக்காகவும்‌, ஆராய்ச்சிக்காகவும்‌ தொடங்கப்பட்ட அறிவியல்‌ 
கழகங்களும்‌ அரசு அமைப்புகளும்‌ இதனால்‌ ராணுவத்துடன்‌ நெருங்கிய 
தொடர்பு கொண்டிருந்தன. இந்த இரட்டை உபயோகம்‌ (பக! 156) 
மனநிலை, அறிவியலிலும்‌ தொழில்நுட்பத்திலும்‌ தன்னிறைவு 
அடைவதற்கு அவசியமானதாக இருந்தது. 

வளர்ந்த நாடுகளிடம்‌ போய்‌ எனக்கு இந்த ஆயுதம்‌ தேவையென்று 
கேட்டால்‌ ஒன்று ஏகப்பட்ட விலை சொல்லுவார்கள்‌. 
இல்லையென்றால்‌, வேறு ஏதாவது விஷயத்தில்‌ கைமாறு செய்யும்படிக்‌ 
கேட்பார்கள்‌. அப்படியே ஆயுதம்‌ கிடைத்தால்கூட, அதைச்‌ செய்யும்‌ 
முறையையோ, பழுது பார்ப்பது எப்படியென்றோ சொல்லித்தர 
மாட்டார்கள்‌. மீண்டும்‌ மீண்டும்‌ இந்த விஷயத்தில்‌ தங்களிடம்‌ வந்து 
நிற்கவேண்டுமென்ற எதிர்பார்ப்பார்கள்‌. 


இந்தச்‌ சூழலில்தான்‌ இந்தியாவின்‌ அறிவியல்‌ நிர்வாகிகள்‌ 
எங்கிருந்தாவது, எதைச்‌ சுட்டாவது தொழில்நுட்பத்தில்‌ முடிந்தவரை 
சொந்தக்‌ காலில்‌ நிற்பதென்று முடிவெடுத்தார்கள்‌. அணு சக்தி 
ஆராய்ச்சியிலும்‌ இதே நிலைதான்‌. 


இந்தியாவில்‌ அணுசக்தி ஆராய்ச்சியைத்‌ தொடங்கியவர்‌ டாக்டர்‌ 

ஹோமி பாபா. 1930களில்‌ இங்கிலாந்தின்‌ காவெண்டிஷ்‌ ஆராய்ச்சிக்‌ 
கூடத்தில்‌ பணிபுரிந்த அணு இயற்பியலாளர்‌ அவர்‌. காவெண்டிஷ்‌ 
ஆராய்ச்சிக்‌ கூடத்தில்தான்‌ அணுபற்றியும்‌ அணுக்கரு பற்றியும்‌ பல 
முக்கிய கண்டுபிடிப்புகள்‌ நிகழ்ந்தன. பின்னாளில்‌ மன்ஹாட்டன்‌ 
திட்டத்தில்‌ பணிபுரிந்த பல முக்கிய ஆராய்ச்சியாளர்கள்‌, தங்கள்‌ 
தொழில்‌ வாழ்க்கையை இங்குதான்‌ தொடங்கினர்‌. 


இந்தியா திரும்பியபின்‌ இங்கும்‌ உயர்மட்ட அறிவியல்‌ ஆராய்ச்சியை 
வளர்க்க வேண்டுமென்று விரும்பினார்‌. டாட்டா குழுமத்தின்‌ 
ஆதரவுடன்‌ மும்பையில்‌ Tata Institute of Fundamental Research என்ற 
தொழில்நுட்பக்‌ கழகத்தை நிறுவினார்‌. பாபா டாட்டா குடும்பத்தில்‌ 
பிறந்தவர்‌. இந்தியா விடுதலையடைந்த பின்னர்‌, இந்தியாவின்‌ புதிய 
ஆட்சியாளர்கள்‌ இவரது திறமையைக்‌ கண்டுகொண்டனர்‌. 


1948-ல்‌ இந்தியாவில்‌ அணுசக்தித்‌ துறையை வளர்க்கும்‌ பொறுப்பு 
பாபாவிடம்‌ ஒப்படைக்கப்பட்டது. அடுத்த இருபது ஆண்டுகளுக்கு 
பாபாதான்‌ இந்திய அணுசக்தித்‌ துறைக்கு எல்லாமாக இருந்தார்‌. 
நூறாண்டு பிரிட்டிஷ்‌ ஆட்சியில்‌ மிகவும்‌ மோசமான நிலையிலிருந்த 
இந்தியாவின்‌ தொழிற்துறை சூழ்நிலையைப்‌ பொருட்படுத்தாமல்‌, 
அணுசக்தித்‌ துறையை உருவாக்கி வளர்க்க அரும்பாடுபட்டார்‌. 


1948-ல்‌ அணுசக்திக்‌ குழுமத்தைத்‌ தோற்றுவித்து, இந்தியாவில்‌ 
அணுக்கரு உலைகளை நிறுவத்‌ திட்டங்களைத்‌ தீட்டினார்‌. 
இந்தியாவுக்கு அணுசக்தி தொழில்நுட்பங்களைத்‌ தந்து உதவுமாறு 
வளர்ந்த நாடுகளிடம்‌ மன்றாடிக்‌ கேட்டு, உதவி பெற்றார்‌. 
அப்போதிருந்தே அணுசக்தியை மின்‌ உற்பத்திக்கு மட்டுமல்லாமல்‌ தேச 
பாதுகாப்புக்கும்‌ பயன்படுத்திக்‌ கொள்ள வேண்டுமென்பதில்‌ இந்திய 
ஆட்சியாளர்கள்‌ உறுதியாக இருந்தார்கள்‌. 


இந்தியாவில்‌ முதல்‌ அணு உலைக்‌ கட்டப்படுவதற்கு முன்பே, 
அணுகுண்டு செய்வதற்கான ஆராய்ச்சிக்கூடம்‌ டிராம்பேயில்‌ 
நிறுவப்பட்டது. 1955-ல்‌ பிரிட்டிஷ்‌ அரசு இந்தியாவின்‌ முதல்‌ அணு 
உலையைக்‌ கட்டித்‌ தர முன்வந்தது. “அப்சரா அணு உலை” என்று 
பெயரிடப்பட்ட இந்த உலை கட்டி முடிந்த பின்‌, 1 மெகாவாட்‌ மின்சாரம்‌ 
உற்பத்தி செய்யும்‌ என்று கணக்கிடப்பட்டது. 


அப்சரசுக்கு அடுத்து கனடிய அமெரிக்க உதவியுடன்‌ “சைரஸ்‌” (மடி) 
என்ற அணு உலையை இந்தியா உருவாக்கத்‌ தொடங்கியது. 1950களில்‌ 
மேலை நாடுகள்‌ இந்தியா அணுசக்தித்‌ தொழில்நுட்பத்தைப்‌ 
பெருவதற்குத்‌ தடைகள்‌ எதுவும்‌ விதிக்கவில்லை. தாங்கள்‌ தரும்‌ 

தொழில்நுட்பத்தை இந்தியர்கள்‌ மின்‌ உற்பத்திக்கு மட்டும்‌ 
பயன்படுத்துவார்கள்‌ என்ற நம்பிக்கையுடன்‌ இந்திய அணுசக்தித்‌ 
துறைக்கு உதவி செய்தார்கள்‌. 


“சைரஸ்‌ உலை” இதற்குச்‌ சிறந்த எடுத்துக்காட்டு. இந்த உலைக்கான 
வடிவமைப்பு கனடாவிடமிருந்தும்‌, இயக்கத்தேவையான கனரக நீர்‌ 
(Heavy water) அமெரிக்காவிடமிருந்தும்‌ இந்தியாவுக்குக்‌ கிடைத்தன. 
ஆனால்‌, தேவையான உயர்‌ ரக யுரேனிய எரிபொருளை மட்டும்‌ 
இந்தியா கனடாவிடமிருந்து பெறவில்லை. அணு உலையில்‌ மின்சாரம்‌ 
உற்பத்தி செய்ய யுரேனிய அணுக்கருவைப்‌ பிளக்கவேண்டும்‌. அப்படிப்‌ 
பிளக்கும்போது உருவாகும்‌ விளைபொருள்களுள்‌ ஒன்று அணுகுண்டு 
செய்யப்‌ பயன்படும்‌ புளுட்டோனியம்‌. 


இதை வைத்து, இந்தியா அணுகுண்டு தயாரிக்கக்கூடா தென்று 
இந்தியாவுக்கும்‌ மேலை நாடுகளுக்கும்‌ ஓர்‌ எழுதப்படாத ஜென்டில்மேன்‌ 
ஒப்பந்தம்‌ இருந்தது. யுரேனிய எரிபொருளை கனடாவிடமிருந்து 
வாங்கியிருந்தால்‌, அதனால்‌ விளையும்‌ புளுட்டோனியத்தை வைத்து 
அணுகுண்டு செய்யமாட்டோமென்று உறுதியளித்து ஒப்பந்தத்தில்‌ 
கையெழுத்திட வேண்டியிருக்கும்‌. இந்த நிபந்தனையை ஏற்க மறுத்து 
இந்தியா, “நாங்களே யுரேனியம்‌ தயார்‌ செய்துகொள்கிறோம்‌” என்று 
சொல்லிவிட்டது. 1957-ல்‌ அப்சராவும்‌ 1960-ல்‌ சைரசும்‌ இயங்கத்‌ 
தொடங்கின. 


சைரஸ்‌ உலை இயங்கத்‌ தொடங்கியவுடன்‌ அந்த உலையை 
இயக்குவதில்‌ கிடைத்த அனுபவத்தைத்‌ துணையாகக்கொண்டு, முழுக்க 
முழுக்க உள்நாட்டு தொழில்நுட்பத்திலேயே ஓர்‌ அணு உலையை 
உருவாக்க உத்தரவிட்டார்‌ நேரு. வர்த்தகரீதியாக மின்சாரத்தைத்‌ 
தயாரிக்க தாராப்பூரில்‌ இந்தியாவின்‌ முதல்‌ அணுமின்‌ நிலையம்‌ 
உருவானது. அப்போதே நேருவும்‌ பாபாவும்‌ அணுகுண்டு செய்வதைப்‌ 
பற்றி யோசித்திருந்தனர்‌. “அணுகுண்டு செய்வதற்குத்‌ தயாராகுங்கள்‌. 
ஆனால்‌, நான்‌ சொல்லும்‌ வரை தொடங்கவேண்டாம்‌” என்று 
பாபாவிடம்‌ 1960-ல்‌ சொல்லியிருந்தார்‌ நேரு. 


இந்தக்‌ காலகட்டத்தில்‌ இந்தியாவுக்கு அணுகுண்டு செய்யத்‌ 
தேவையான எல்லாக்‌ கூறுகளுமே பொருந்தி அமைந்துவிட்டன. 
புளுட்டோனியம்‌ செய்ய அணு உலை ரெடி. அணுகுண்டு செய்ய, 
தொழில்நுட்பம்‌ தெரிந்த விஞ்ஞானிகளும்‌ தயார்‌. தேவையான அளவு 
புளுட்டோனியம்‌ சேர்ந்தவுடன்‌ அணுகுண்டு தயாரித்துவிடலாம்‌ என்ற 
நிலை. ஆனால்‌, அரசியல்‌ நிலவரம்தான்‌ கைகூடி வரவில்லை. 

1964-ல்‌ நேரு இறந்த பிறகு அவருடைய ஆளுமைக்கு நிகரான வாரிசு 
யாரையும்‌ அவர்‌ விட்டுச்‌ செல்லவில்லை. காங்கிரஸ்‌ கட்சியின்‌ 
இரண்டாம்‌ மட்டத்‌ தலைவர்களுள்‌ ஒருவரான லால்‌ பகதூர்‌ சாஸ்திரி 
பிரதமரானார்‌. சாஸ்திரியோ, ஒரு காந்தியவாதி. நேருவைப்‌ போல 
யதார்த்தவாதியுமில்லை. இந்தியா அணு ஆயுதங்கள்‌ வைத்திருப்பதை 
அவர்‌ விரும்பவில்லை. 

பாபாவுக்கு நேருவிடமிருந்த செல்வாக்கு, சாஸ்திரியிடம்‌ இல்லை. 
“சீனா, வெகு சீக்கிரம்‌ அணுகுண்டு சோதனை செய்யப்போகிறது. 
நாமும்‌ போட்டிக்கு அணுகுண்டைச்‌ செய்ய வேண்டும்‌” என்று 
வற்புறுத்தினார்‌ பாபா. ஆனால்‌, சாஸ்திரிக்கு இதைவிடப்‌ பல 
முக்கியமான பிரச்னைகள்‌ இருந்தன. இந்தியாவை அப்போது கடும்‌ 
பஞ்சம்‌ மிரட்டிக்‌ கொண்டிருந்தது. உணவு பிரச்னையில்‌ கவனம்‌ 
செலுத்திக்கொண்டிருந்த சாஸ்திரி, பாபா சொல்வதைக்‌ கேட்கும்‌ 
மனநிலையில்‌ இல்லை. 


ஆனால்‌ பாபா ஊடகங்களின்‌ வழியாக அணுகுண்டு வேண்டுமென்று 
பிரசாரம்‌ செய்து சாஸ்திரியின்‌ மனதை மாற்றினார்‌. சாஸ்திரி ஒரு 
வழியாக அணுகுண்டு செய்ய அனுமதி கொடுத்தார்‌. எல்லாம்‌ கூடிவந்த 
சமயத்தில்‌ இந்திய அணுகுண்டுத்‌ திட்டத்தில்‌ விதி விளையாடியது. 
சாஸ்திரியும்‌ பாபாவும்‌ அடுத்தடுத்து மரணமடைந்தார்கள்‌. சாஸ்திரி 
1965-ல்‌ பாகிஸ்தானுடன்‌ ஏற்பட்ட இரண்டாவது போரை நிறுத்த 
அமைதிப்‌ பேச்சு வார்த்தைக்காக சோவியத்‌ யூனியன்‌ 
சென்றிருந்தபோது அங்கு மாரடைப்பால்‌ மரணமடைந்தார்‌. அவர்‌ 
இறந்து சில வாரங்களுக்குள்‌ பாபா சென்ற விமானம்‌ 
விபத்துக்குள்ளானது. 


சாஸ்திரிக்குப்‌ பின்‌ பிரதமரான இந்திரா காந்திக்கு அணு 
ஆயுதத்திட்டத்தைப்‌ பற்றித்‌ தனியான நிலைப்பாடு எதுவும்‌ முதலில்‌ 
இல்லை. பாபாவின்‌ கட்டுப்பாட்டிலிருந்த அணுசக்தித்‌ துறை டாக்டர்‌ 
விக்ரம்‌ சாராபாயின்‌ கட்டுப்பாட்டின்கீழ்‌ வந்தது. சாராபாயும்‌ 
சாஸ்திரியைப்‌ போலவே ஒரு காந்தியவாதி. அணு ஆயுதங்களை 
வெறுத்தவர்‌. மேலும்‌, அவற்றைச்‌ செய்வது வீண்‌ செலவு. அவற்றை 
விளையாட்டுப்‌ பொருள்களாக வேண்டுமானால்‌ வைத்துக்‌ 
கொள்ளலாம்‌. தேசியப்‌ பாதுகாப்புக்கு ஆயுதங்களாகப்‌ பயன்படுத்த 


முடியாது என்று உறுதியாக நம்பினார்‌. 


இதனால்‌ அப்போது தான்‌ லேசாகச்‌ சூடு பிடித்திருந்த இந்தியாவின்‌ 
அணு ஆயுதத்‌ திட்டத்தில்‌ மீண்டும்‌ மந்த நிலை ஏற்பட்டது. அதோடு, 

இந்தியாவின்‌ அணு உலைகளும்‌ திட்டமிட்டபடி இயங்கவில்லை. 
தன்னிறைவு அடைவதற்காக முழுக்க முழுக்க உள்நாட்டுத்‌ 
தொழில்நுட்பத்தைப்‌ பயன்படுத்தியிருந்ததால்‌ அவற்றில்‌ அடிக்கடி 
பழுது ஏற்பட்டு புளூட்டோனிய உற்பத்தி தடைபட்டுக்கொண்டிருந்தது. 
இந்தப்‌ பின்னடைவுகளால்‌ பதினெட்டு மாதங்களில்‌ குண்டு 
செய்துவிடலாம்‌ என்று 1964-ல்‌ பாபா செய்த கணிப்பு பொய்யானது. 
முதல்‌ அணுகுண்டுக்குத்‌ தேவையான புளூட்டோனியம்‌ 1969-ல்‌ 
தயாரானது. இதற்குள்‌ இந்திரா காந்தியின்‌ அணுகுண்டு பற்றிய 
அணுகுமுறை மாறியிருந்தது. 1967-ல்‌ அணுகுண்டு செய்வதற்கான முழு 
ஒத்துழைப்பையும்‌ தருவதாக அணு விஞ்ஞானிகளுக்கு உறுதியளித்து, 
வேலையைத்‌ தொடங்கும்‌ படிச்‌ சொல்லிவிட்டார்‌. 


1968-ல்‌ உலக அரசியலிலும்‌ இந்தியாவின்‌ அணுகுண்டு பற்றிய 
நிலையில்‌ பெரிய மாற்றம்‌ ஏற்பட்டது. அதுவரை அணுகுண்டுகளை 
அறவே ஒழிக்க வேண்டுமென்று பேசிவந்த இந்தியா, அந்த ஆண்டு 
அணுக்கரு பரவாமை ஒப்பந்தத்தில்‌ (Nuclear Nonproliferation treaty) 
கையெழுத்திட மறுத்துவிட்டது. இதன்‌ மூலம்‌ சீக்கிரம்‌ அணுகுண்டு 
செய்யப்போகிறோம்‌ என்பதை உலகுக்குச்‌ சொல்லாமல்‌ 
சொல்லிவிட்டது இந்தியா. 


ராஜா ராமண்ணா இவர்தான்‌ இந்தியாவின்‌ முதல்‌ அணுகுண்டின்‌ 
தந்தை. 1967-ல்‌ அணுகுண்டுத்‌ திட்டத்தின்‌ தலைவராக 
நியமிக்கப்பட்டார்‌ ராமண்ணா. அணுத்‌ துறையின்‌ தலைவர்‌ 
சாராபாய்க்கு அணுகுண்டு செய்வது பிடிக்கவில்லையென்றாலும்‌, 
அவரை இவ்விஷயத்தில்‌ தலையிடக்கூடாதென்று இந்திரா காந்தி 
கண்டிப்பாக உத்தரவு போட்டு விட்டார்‌. ராமண்ணாவுக்கு முழுச்‌ 
சுதந்தரம்‌ வழங்கப்பட்டது. கொஞ்ச நாள்‌ கழித்து சாராபாயும்‌ 
திட்டத்துக்குத்‌ தன்‌ ஆதரவைக்‌ கொடுத்து விட்டார்‌. 

அணுகுண்டு செய்யும்‌ வேலைகள்‌ மும்முரமாகத்‌ தொடங்கின. பாபா 
அடாமிக்‌ ரிசர்ச்‌ சென்டரிலிருந்து (பார்க்‌ - BARC) பி. கே. அய்யங்கார்‌, 
ஆர்‌. சிதம்பரம்‌, பிரணாப்‌ தாஸ்டிதார்‌, வாசுதேவ்‌. கே. அய்யா, பி. ஆர்‌. 
ராய்‌ போன்ற வல்லுனர்கள்‌ அடங்கிய குழுவும்‌ இந்தியாவின்‌ பாதுகாப்பு 
ஆராய்ச்சி அமைப்பான டிஆர்டிஓ (DRDO) விலிருந்து என்‌. எஸ்‌. 
வெங்கடேசன்‌, பட்வர்தன்‌ ஆகியோர்‌ தலைமையில்‌ ஒரு குழுவும்‌ 
ஒருங்கிணைந்து அணுகுண்டு செய்யும்‌ முயற்சியில்‌ ஈடுபட்டன. 


மொத்தம்‌ எழுபத்தைந்து விஞ்ஞானிகளும்‌ பொறியியலாளர்களும்‌ இந்த 
அணுகுண்டுக்‌ குழுவில்‌ இடம்பெற்றிருந்தனர்‌. அதிகார வட்டங்களிலும்‌ 

இந்த முயற்சியைப்‌ பற்றி யாருக்கும்‌ தெரிவிக்கப்படவில்லை. இந்திரா 
காந்திக்கும்‌ அவரது நம்பிக்கைக்குரிய ஓரிரு அதிகாரிகளுக்கும்‌ மட்டுமே 
இத்தகவல்‌ தெரியும்‌. இந்தியாவின்‌ பாதுகாப்பு அமைச்சருக்குக்கூட இது 
தெரியாது. அவ்வளவு ரகசியமாக வேலைகள்‌ நடந்தன. 1969-74 
ஆண்டுகளில்‌ அணுகுண்டுக்குத்‌ தேவையான பாகங்கள்‌ 
ஒவ்வொன்றாகச்‌ செய்யப்பட்டன. எதிர்ப்பட்ட தொழில்நுட்பச்‌ 
சிக்கல்களும்‌ ஒவ்வொன்றாகச்‌ சரி செய்யப்பட்டன. 


அணுகுண்டு தயாரிக்கும்‌ வேலைகள்‌ நடந்துகொண்டிருக்கும்‌ போதே 
1971-ல்‌ பாகிஸ்தானுடனான மூன்றாவது போர்‌ மூண்டது. போரில்‌ 
இந்தியா எளிதில்‌ வென்றாலும்‌, பாகிஸ்தானுக்கு ஆதரவாக 
அமெரிக்காவின்‌ செயல்பாடுகள்‌ இந்தியாவுக்கென்று அணுகுண்டு 
தேவை என்பதை மேலும்‌ உறுதிப்படுத்தின. 


1972-ல்‌ அணுகுண்டை வடிவமைக்கும்‌ வேலை முடிவடைந்தது. 
நாகசாகியின்‌ மீது வீசப்பட்ட “பாட்‌ மேன்‌” குண்டின்‌ உள்வெடிப்பு 
வடிவமைப்பே இந்தியாவின்‌ முதல்‌ அணுகுண்டுக்கும்‌ 
பயன்படுத்தப்பட்டது. செப்டம்பர்‌ 1972-ல்‌ பார்க்கைச்‌ சுற்றிப்பார்க்க 
வந்த இந்திரா காந்தி அணுகுண்டு சோதனைக்கான இறுதி 
பச்சைக்கொடியைக்‌ காட்டினார்‌. எங்கே எப்போது என்பதை 
ராமண்ணாவின்‌ முடிவுக்கு விட்டுவிட்டார்‌. 


மூன்று குண்டுகளுக்குத்‌ தேவையான அளவு புளூட்டோனியம்‌ (சுமார்‌ 18 
கிலோ) தயாரிக்கப்படும்‌ வரை காத்திருந்த ராமண்ணா 1974ஆம்‌ 
ஆண்டு, மே மாதம்‌ 18ஆம்‌ தேதியன்று சோதனைக்கு நாள்‌ குறித்தார்‌. 
1974-ல்‌ வெடிப்புக்குத்‌ தேவையான முன்‌ சோதனைகள்‌ தொடங்கின. 
ராஜஸ்தான்‌ தார்‌ பாலைவனத்திலுள்ள போக்ரான்‌ சோதனைத்‌ தளம்‌ 
அணுகுண்டு சோதனை செய்யத்‌ தேர்வு செய்யப்பட்டது. மே மாத 
ஆரம்பத்தில்‌ அணுகுண்டின்‌ பாகங்கள்‌ ஒன்றன்‌ பின்‌ ஒன்றாக 
போக்ரானுக்கு கொண்டு செல்லப்பட்டன. மே 14-15ஆம்‌ தேதிகளில்‌ 
அவை ஒன்றிணைக்கப்பட்டு குண்டு தயாரானது. 

மே 18 ஆம்‌ தேதி புத்த பூர்ணிமா திருநாள்‌. அஹிம்சையைப்‌ போதித்த 
புத்த பகவானின்‌ பிறந்த நாள்‌. ஏனோ அந்த நாளில்தான்‌ அஹிம்சா 
வழியில்‌ சுதந்தரம்‌ வாங்கிய இந்தியா தனது முதல்‌ அணு ஆயுதத்தைச்‌ 
சோதிக்க முடிவு செய்தது. அன்று காலை 8.05-க்கு இந்தியாவின்‌ முதல்‌ 
அணுகுண்டு சுமார்‌ எட்டு கிலோ டன்‌ (8000 டன்‌) டி.என்‌.டி. 


வெடிமருந்தின்‌ சக்தியுடன்‌ வெடித்துச்‌ சிதறியது. 
இந்தியாவும்‌ அணுஆயுத நாடுகளின்‌ பட்டியலில்‌ இணைந்துவிட்டது. 

இந்தச்‌ சோதனையை இந்திய அரசு அமைதியான அணுகுண்டு வெடிப்பு 
(Peaceful Nuclear Explosion & PNE) என்று சொல்லி இருந்தாலும்‌ அது 
ஓர்‌ ஆயுதம்‌ என்பதில்‌ சந்தேகமே இல்லை. 


1997-ல்‌ அளித்த பேட்டியொன்றில்‌ ராமண்ணா, “துப்பாக்கியைத்‌ 
துப்பாக்கியென்றுதான்‌ சொல்லமுடியும்‌, அதே போல குண்டை 
குண்டென்று சொல்லவேண்டும்‌. நாங்கள்‌ வெடித்தது ஓர்‌ ஆயுதம்தான்‌ 
என்று ஒப்புக்கொண்டார்‌. இன்று வரை இந்திய அரசு இந்தச்‌ 
சோதனையை ஒPNE என்றுதான்‌ அழைக்கிறது. ஆனால்‌, ஊடகங்களிலும்‌ 
புத்தகங்களிலும்‌ இதற்கு “சிரிக்கும்‌ புத்தர்‌” என்று பெயர்‌ 


வைக்கப்பட்டுவிட்டது. 


புத்த பூர்ணிமா அன்று சோதனை நிகழ்ந்ததால்‌ சோதனை 
வெற்றியடைந்த செய்தியைத்‌ தொலைபேசி வழியாகச்‌ சொல்ல “புத்தர்‌ 
சிரித்துவிட்டார்‌” என்ற குறித்தொடரை விஞ்ஞானிகள்‌ 
பயன்படுத்தியதால்‌ இந்தப்‌ பெயர்‌ ஏற்பட்டதாகச்‌ சொல்லப்படுகிறது. 
சம்பந்தப்பட்ட அனைவரும்‌ பின்னர்‌ இதை மறுத்தாலும்‌ இன்று வரை 
இந்தப்‌ பெயர்தான்‌ நிலைத்துவிட்டது. 

புத்தர்‌ சிரித்தாரோ இல்லையோ இந்தியாவிடம்‌ அணுகுண்டு உள்ள 
செய்தி, பாகிஸ்தான்‌ ஆட்சியாளர்களின்‌ வயிற்றில்‌ புளியைக்‌ கரைத்தது. 
பிச்சையெடுத்தாவது நாமும்‌ அணுகுண்டு செய்துவிட வேண்டுமென 
உறுதியெடுத்துக்‌ கொண்டார்கள்‌ அவர்கள்‌. உலகி2 ன்‌ அடுத்த அணு 
ஆயுத பந்தயம்‌ தொடங்கியது. 

6. பிச்சைப்‌ புகினும்‌ 


பாகிஸ்தான்‌ ஒரு புதிரான தேசம்‌. வெறுப்பில்‌ பிறந்து வெறுப்பிலேயே 
வளர்ந்த ஒரு நாடு. இந்தியாவைப்‌ போலவே பல தரப்பு மக்களின்‌ 
கூட்டமைப்பாக இருந்தாலும்‌, இந்தியாவிடம்‌ உள்ள வேற்றுமையில்‌ 
ஒற்றுமைக்‌ கொள்கை பாகிஸ்தானிடம்‌ கிடையாது. இஸ்லாமிய 
குடியரசு, தூயவர்களின்‌ தாயகம்‌ என்று என்னதான்‌ மதச்சாயம்‌ பூசி 
குடிமக்களின்‌ பல்வேறு கலாசாரங்களை ஒரே மாதிரி மாற்ற முயன்றும்‌ 
தோற்றுப்‌ போன சமூகம்‌ அது. 

முஸ்லீம்களுக்கு இந்தியாவில்‌ நியாயம்‌ கிடைக்காது என்று முகமது அலி 
ஜின்னாவால்‌ கருதப்பட்டு, பல லட்சம்‌ அப்பாவி இந்து முஸ்லிம்களின்‌ 
உயிர்களைக்‌ காவுவாங்கி உருவாக்கப்பட்ட பாகிஸ்தானால்‌ எவ்வளவு 
நாள்தான்‌ இந்திய எதிர்ப்பை வைத்துக்‌ கொண்டே காலம்‌ 
தள்ளமுடியும்‌?. அவ்வப்போது இந்தியாவோடு போரிட்டு, வெளிநாட்டுப்‌ 
பகைவனை வைத்து பூச்சாண்டி காட்டி, மக்களைக்‌ கட்டுப்படுத்தி 
வைத்திருந்தாலும்‌, 1971-ல்‌ உள்நாட்டுப்‌ போர்‌ வெடித்தது. 


இந்தியாவிலிருந்து பிரிந்தபோதே இரண்டு துண்டுகளாகத்தான்‌ 
பாகிஸ்தான்‌ உருவானது. இந்தியாவுக்கு மேற்கே பெரும்பாலும்‌ உருது 
பேசும்‌ முஸ்லிம்கள்‌ மேற்குப்‌ பாகிஸ்தானையும்‌, கிழக்கே பெங்காலி 
பேசும்‌ முஸ்லிம்கள்‌ கிழக்குப்‌ பாகிஸ்தானையும்‌ உருவாக்கினார்கள்‌. 
இரு நாடுகளுக்கும்‌ மதத்தையும்‌ இந்திய எதிர்ப்பையும்‌ தவிர பெரிதாக 
ஒற்றுமை ஒன்றும்‌ கிடையாது. 

புதிய நாட்டின்‌ அதிகார மையங்கள்‌ அனைத்தும்‌ மேற்கு பாகிஸ்தானியர்‌ 
வசமேயிருந்தன. பெங்காலிகளையும்‌ அவர்களது மொழியினையும்‌ 
இளக்காரமாகவே அவர்கள்‌ பார்த்தார்கள்‌. சுதந்தரம்‌ வாங்கியது முதல்‌ 
1971வரை மேற்குப்‌ பாகிஸ்தானியர்‌ ஒருவரே நாட்டின்‌ தலைவராக 
இருந்து வந்தார்‌. 1971-ல்‌ நடைபெற்ற தேர்தலில்‌ நிலை மாறியது. 
பெங்காலிகளின்‌ மக்கள்தொகை பெருகியிருந்ததாலும்‌ அவர்கள்‌ ஒரே 
கட்சியின்‌ பின்‌ அணிதிரண்டதாலும்‌ பாகிஸ்தான்‌ நாடாளுமன்றத்தில்‌ 

பெரும்பான்மையான இடங்களைக்‌ கைப்பற்றினர்‌. நியாயப்படி 
அவர்களது தலைவர்‌ ஷேக்‌ முஜிபூர்‌ ரகுமான்தான்‌ அடுத்த 
பாகிஸ்தானிய பிரதமாகியிருக்கவேண்டும்‌. ஆனால்‌, மேற்குப்‌ 
பாகிஸ்தானியர்களால்‌ ஒரு பெங்காலி பிரதமராவகைச்‌ சகித்துக்கொள்ள 
முடியவில்லை. 
ரகுமானைத்‌ தூக்கிச்‌ சிறையில்‌ போட்டுவிட்டு கிழக்கு பாகிஸ்தான்‌ 
முழுவதும்‌ அடக்குமுறைகளைக்‌ கட்டவிழ்த்து விட்டனர்‌. அடுத்த நடந்த 
வெறியாட்டங்களில்‌ முப்பது லட்சம்‌ பெங்காலிகள்‌ கொல்லப்பட்டனர்‌. 
ஒரு கோடிக்கும்‌ அதிகமானவர்கள்‌ அகதிகளாகத்‌ தப்பி இந்தியாவுக்கு 
ஓடினர்‌. 
மேற்குப்‌ பாகிஸ்தானுக்கு எதிராகப்‌ போராடிய கிழக்கு பாகிஸ்தானிய 
“முக்தி பாஹினி” போராளிகளுக்கு இந்தியா உதவியளித்தது. கிழக்கு 
பாகிஸ்தானைத்‌ தாக்கி விடுவிக்கவும்‌ தயாரானது. அதற்குள்‌ மேற்குப்‌ 
பாகிஸ்தான்‌ முந்திக்கொண்டது இந்தியாவைத்‌ தாக்கியது. விளைவு, 
இந்தியப்‌ படைகள்‌ கிழக்கு பாகிஸ்தானை விடுவித்தன. அது 
“பங்களாதேஷ்‌” என்ற பெயரில்‌ புதிய நாடாக உருவானது. 


இந்த நிலையில்தான்‌ ஸுல்‌ஃபீக்கார்‌ அலி பூட்டோ எஞ்சியிருந்த 
பாகிஸ்தானின்‌ பிரதமரானார்‌. தனது நாட்டை இந்தியா பிரித்துவிட்டது 
என்ற கோபம்‌ அவருக்கு அடங்கவே இல்லை. அதுவரை ஒரு 
பாகிஸ்தானிய முஸ்லிம்‌ வீரன்‌, பத்து இந்து இந்தியர்களுக்கு சமமென்று 
பீற்றிக்கொண்டிருந்த பாகிஸ்தானிய தளபதிகளுக்கும்‌ 
ஆட்சியாளர்களுக்கும்‌ 1971 பங்களாதேஷ்‌ விடுதலைப்‌ போர்‌ ஒரு 
பேரதிர்ச்சியாக இருந்தது. 

இந்த நிலையில்‌ இந்தியா அணுகுண்டு செய்யத்‌ தொடங்கிவிட்டதென்று 
அரசல்‌ புரசலாக செய்திகள்‌ வரத்‌ தொடங்கின. உதறலெடுத்தது 
பூட்டோவுக்கு. சாதாரணப்‌ படைகளைக்‌ கொண்டே இந்தியாவால்‌ 
பாகிஸ்தானை இரண்டாகத்‌ துண்டிக்க முடியுமென்றால்‌, அணுகுண்டு 
வைத்திருக்கும்‌ இந்தியா தன்‌ நாட்டை உருத்தெரியாமல்‌ 
அழித்துவிடுமென்று நம்பினார்‌. 1972-ல்‌ பாகிஸ்தானுக்கென்று ஒரு 
அணுகுண்டைத்‌ தயாரிக்கும்‌ முயற்சியில்‌ இறங்கினார்‌. முதலில்‌ 
மெதுவாக நகர்ந்த இந்தத்‌ திட்டம்‌ 1974ல்‌ வேகம்‌ பிடித்தது. காரணம்‌ 
இந்தியா செய்த அணுகுண்டு சோதனை. 

இந்தியா அணுகுண்டு சோதனை செய்ததைக்‌ கேள்விப்பட்டதும்‌ 
பூட்டோ சூளுரைத்தார்‌: 

“இந்தியா அணுகுண்டுகளைத்‌ தயாரித்தால்‌, நாங்களும்‌ தயாரிப்போம்‌. 
இதற்காக ஆயிரம்‌ ஆண்டுகள்‌ பட்டினி கிடக்க நேர்ந்தாலும்‌ 
பரவாயில்லை. புல்‌, பூண்டைத்‌ தின்றாவது நாங்கள்‌ அணுகுண்டைத்‌ 
தயாரித்து விடுவோம்‌. கிறிஸ்தவர்களிடம்‌ அணுகுண்டு இருந்தது. 
இப்போது யூதர்களும்‌ ஹிந்துக்களும்‌ குண்டைச்‌ செய்துவிட்டார்கள்‌. 
முஸ்லிம்களாகிய நாங்கள்‌ மட்டும்‌ ஏன்‌ சும்மா இருக்க வேண்டும்‌?” 
அணுகுண்டு விவகாரத்தில்‌ கூட மதக்கண்ணோட்டத்தை விடாத 
பாகிஸ்தானியர்கள்‌ அணு குண்டைச்‌ செய்வதற்கான முயற்சிகளை 
வேகப்படுத்தினர்‌. அமெரிக்காவின்‌ மன்ஹாட்டன்‌ திட்டம்‌ போல 
பாகிஸ்தானும்‌ “புராஜெக்ட்‌ 706” என்ற பெயரில்‌ ஒரு புத்தம்‌ புதிய 
திட்டத்தைத்‌ தொடங்கியது. யுரேனியம்‌, புளுட்டோனியம்‌ என இரு 
வழிகளிலும்‌ குண்டு செய்ய அந்நாடு முயன்றது. 

இந்திய அணுகுண்டுத்‌ திட்டத்தைப்‌ போல பாகிஸ்தானிய அணுகுண்டு 
ஆராய்ச்சியாளர்களிடையே ஒற்றுமை கிடையாது. அவர்கள்‌ இரு 
கட்சிகளாகப்‌ பிரிந்து நின்றனர்‌. யுரேனியம்‌ குண்டைச்‌ செய்ய 
வேண்டுமென்று சொன்ன அப்துல்‌ கதீர்கான்‌ பின்னால்‌ ஓர்‌ அணியும்‌, 
புளுட்டோனியப்‌ பாதையில்‌ செல்ல வேண்டுமென்று சொன்ன முனீர்‌ 
அஹமது கான்‌ தலைமையில்‌ ஓர்‌ அணியும்‌ செயல்பட்டன. இரண்டு 
கோஷ்டிகளையும்‌ ஒருங்கிணைந்து செயல்பட வைத்தார்‌ பூட்டோ. 


1970களில்‌ இரு கோஷ்டிகளும்‌ அணுகுண்டுப்‌ பாதையில்‌ வேகமாக 
முன்னேறின. இதில்‌ அப்துல்‌ கதீர்‌ கானின்‌ கதை ரொம்ப 
வித்தியாசமானது. இந்தியாவில்‌, போபாலில்‌ பிறந்து பின்னர்‌ 
பாகிஸ்தானுக்குக்‌ குடிபெயர்ந்தவர்‌ கதீர்‌ கான்‌. வளரும்‌ போதே இந்திய 
எதிர்ப்பும்‌ அவருக்கு ஊட்டி வளர்க்கப்பட்டது. முஸ்லிம்‌ லீக்‌ கட்சியின்‌ 
தீவிர தொண்டனான அவர்‌ கராச்சியில்‌ கல்லூரிப்‌ படிப்பை முடித்த 
பின்னர்‌. மேல்‌ படிப்புக்கு ஜெர்மனிக்குச்‌ சென்றார்‌. பின்‌ அங்கிருந்து 
ஹாலந்திலுள்ள ஒரு பல்கலைக்கழகத்துக்கு மாறினார்‌. 

ஹாலந்தில்‌ ஹென்னி என்ற பெண்ணைச்‌ சந்தித்துத்‌ திருமணம்‌ 
செய்துகொண்டார்‌. நான்கு வருடங்களில்‌ முதுகலைப்‌ படிப்பை 
முடித்துவிட்டு, பெல்ஜியத்தின்‌ கத்தோலிக்க பல்கலைக்கழகத்தில்‌ ஆய்வு 
செய்து உலோகவியலில்‌ பி.ஹெச்‌.டி பட்டம்‌ பெற்றார்‌. அவருடைய 
ஆசிரியர்களும்‌ சகமாணவர்களும்‌ அவர்‌ ஒரு சுமாரான ஆய்வாளர்‌ 
என்று சொல்கிறார்கள்‌. ஆராய்ச்சியில்‌ திறமை இல்லாவிட்டால்‌ என்ன, 
திருடுவதிலும்‌, கள்ளக்கடத்தல்‌ செய்வதிலும்‌ போதிய திறமை அவரிடம்‌ 
இருந்தது. பாகிஸ்தான்‌ அணுகுண்டுத்‌ திட்டத்துக்கு அதுவே 

போதுமானதாக இருந்தது. 

1972-ல்‌ பி.ஹெச்‌. டி முடித்த கையோடு எஃப்‌.டி.ஓ (FDO) என்ற 
நிறுவனமொன்றில்‌ ஆலோசகராகச்‌ சேர்ந்தார்‌ கதீர்‌ கான்‌. 
நெதர்லாந்தின்‌ ஆம்ஸ்டர்டாம்‌ நகரில்‌ அமைந்திருந்த அந்நிறுவனம்‌ 
யுரேனியத்தைப்‌ பிரித்தெடுக்கும்‌ மையநீக்கி எந்திரங்களை (Centrifuges) 
வடிவமைத்து வந்தது. கான்‌ திட்டமிட்டுதான்‌ இந்த நிறுவனத்தில்‌ 
வேலைக்குச்‌ சேர்ந்தார்‌. 

எஃப்‌.டி.ஓ ஐரோப்பிய அரசாங்க நிறுவனமான யுரென்கோ (URENCO) 
வுக்கு மையநீக்கி வடிவமைப்புகளைச்‌ செய்து கொடுத்து வந்தது. 
யுரென்கோ என்பது பிரிட்டன்‌, ஜெர்மனி மற்றும்‌ நெதர்லாந்து நாட்டு 
அரசுகள்‌ உருவாக்கிய ஒரு நிறுவனம்‌. ஐரோப்பாவில்‌ 
அணுமின்நிலையங்களைக்‌ கட்டுவது அதன்‌ நோக்கம்‌. புதிய 
அணுமின்நிலையங்களில்‌ அணு உலைகளுக்குத்‌ தேவைப்படும்‌ 
யுரேனியத்தைப்‌ பிரிக்க மையநீக்கிகள்‌ தேவைப்பட்டன. அவற்றை 
வடிவமைக்கும்‌ பொறுப்பைத்தான்‌ யுரென்கோ, எஃப்டி.ஓ 
நிறுவனத்திடம்‌ ஒப்படைத்திருந்தது. 

அணு உலையில்‌ பிளப்பதற்கான யுரேனியத்தை யுரேனியத்‌ 
தாதுவிலிருந்து பிரிப்பதற்கும்‌, அணுகுண்டுக்குத்‌ தேவையான 
யுரேனியத்தைத்‌ தாதுவிலிருந்து பிரிப்பதற்கும்‌ பெரிய 
வித்தியாசமில்லை. முன்னகைச்‌ செய்யும்‌ மையநீக்கி எந்திரத்தில்‌ 
சின்னச்‌ சின்ன மாற்றங்களைச்‌ செய்தால்‌, குண்டுக்கான 
யுரேனியத்தைத்‌ தயார்‌ செய்ய ஆரம்பித்துவிடலாம்‌. இது கானுக்கு 
நன்றாகத்‌ தெரியும்‌. 

எஃப்‌. டி. ஓ நிறுவனம்‌, கானை பெரிதும்‌ நம்பியது. அதுவே அவருக்குச்‌ 
சாதகமாகப்‌ போனது. ரகசிய எந்திர வடிவமைப்பு ஆவணங்களை 
எல்லாம்‌ அவரால்‌ எளிதில்‌ படித்து ஆராய முடிந்தது. 


இந்த நேரத்தில்தான்‌ இந்தியா அணுகுண்டு வெடித்த செய்தி, கானின்‌ 
காதுகளை எட்டியது. ஏற்கெனவே இந்தியா மீது அவருக்கிருந்த 
வெறுப்பும்‌ பயமும்‌ பலமடங்கு அதிகமாகின. இந்தியாவின்‌ 
அணுகுண்டுகள்‌ பாகிஸ்தானை உருத்தெரியாமல்‌ அழித்துவிடுமென்று 
அவர்‌ உறுதியாக நம்பினார்‌. இதைத்‌ தன்னால்தான்‌ 
தடுக்கமுடியுமென்றும்‌ நம்பினார்‌. 


உடனே பூட்டோவுக்கு ஒரு கடிதம்‌ எழுதினார்‌. தான்‌ வேலைபார்க்கும்‌ 
இடத்திலிருந்து யுரேனியத்தைப்‌ பிரித்தெடுக்கும்‌ வடிவமைப்புகளைத்‌ 

திருடித்‌ தரமுடியுமென்று உறுதியளித்தார்‌. பூட்டோ, ஏற்கெனவே முனீர்‌ 
அகமது கானைக்‌ கொண்டு புளூட்டோனியக்‌ குண்டு செய்யும்‌ 


முயற்சிகளைத்‌ தொடங்கிவிட்டார்‌ என்பதை அப்போது கதீர்‌ கான்‌ 
அறியவில்லை. “என்னை வந்து பாருங்கள்‌!” என்று பதில்‌ வந்தது 
பூட்டோவிடமிருந்து. 

டிசம்பர்‌ 1974-ல்‌ கராச்சியில்‌ பூட்டோவை சந்தித்தார்‌ கதீர்‌ கான்‌. முனீர்‌ 
கானின்‌ புளூட்டோனியத்‌ திட்டம்‌ நடைமுறைக்குச்‌ 
சாத்தியமில்லையென்றும்‌, தன்னிடம்‌ பொறுப்பை ஒப்படைத்‌ தால்‌ 
முனீர்‌ கானை விட வேகமாக யுரேனிய குண்டைச்‌ செய்து 
விடலாமென்று பூட்டோவிடம்‌ சத்தியம்‌ செய்தார்‌. 


பூட்டோவுக்கு அந்த இளம்‌ விஞ்ஞானியைப்‌ பிடித்துப்‌ போனது. 
ஆனால்‌, ஏற்கெனவே ஆரம்பித்த புளுட்டோனியத்‌ திட்டத்தை விடவும்‌ 
அவருக்கு மனமில்லை. அதனால்‌ “தற்போது நடந்து கொண்டு இருக்கும்‌ 
புளுட்டோனியத்‌ திட்டமும்‌ தொடரட்டும்‌. அதே சமயம்‌ நீங்களும்‌ 
உங்கள்‌ யுரேனிய குண்டுக்கான வேலையைத்‌ தொடங்கிவிடுங்கள்‌!” 
என்று சொல்லி விட்டார்‌. 


யுரென்கோ மற்றும்‌ எஃப்‌.டி.ஓ வின்‌ அலுவலகங்களில்‌, அனைத்துப்‌ 
பகுதிகளுக்கும்‌ செல்லும்‌ அனுமதி பெற்றிருந்த கான்‌, தான்‌ போகும்‌ 
இடங்களிலெல்லாம்‌, கோப்புகளைக்‌ காப்பியடிக்க ஆரம்பித்தார்‌. 
வீணாய்ப்‌ போன எந்திரப்‌ பாகங்களைத்‌ திருடி, பாகிஸ்தானிய தூதரகம்‌ 
வழியாகத்‌ தன்‌ நாட்டுக்குக்‌ கடத்தினார்‌. 

ஜெர்மன்‌ மொழியிலிருந்து டச்சுக்கு ரகசிய ஆவணங்களை 
மொழிபெயர்க்க உதவும்‌ சாக்கில்‌ அனைத்தையும்‌ காப்பியடித்து 
பாகிஸ்தானுக்கு அனுப்பினார்‌. ஒரு வருடகாலத்துக்குள்‌ 
யுரென்கோவின்‌ அத்தனை மையநீக்கி வடிவமைப்புகளும்‌ 
பாகிஸ்தானுக்குக்‌ கிடைத்துவிட்டன. நெதர்லாந்து அரசுக்குத்‌ தகவல்‌ 
தெரிந்து கதீர்‌ கானைக்‌ கைது செய்வதற்குள்‌ குடும்பத்துடன்‌ 
பாகிஸ்தானுக்கு ஓடிவிட்டார்‌ கதீர்‌ கான்‌. 


அங்கு அவருக்கு ராஜமரியாதை காத்திருந்தது. அணுகுண்டுத்‌ 
திட்டத்தில்‌ பெரிய பதவியும்‌ தரப்பட்டது. ஆனால்‌, ஆரம்பத்திலிருந்தே 
முனீர்‌ கானுக்கும்‌ கதீர்‌ கானுக்கும்‌ ஒத்துப்போகவில்லை. “என்ன 
இருந்தாலும்‌ நீ திருடன்‌ தானே!' என்ற இளக்காரம்‌ முனீர்‌ கானுக்கு. 
இருவருக்கும்‌ சண்டை முற்றியதால்‌, சமாதானம்‌ செய்ய பூட்டோவே 
நேரில்‌ தலையிட வேண்டியிருந்தது. 

இரண்டு பேரும்‌ முட்டிக்கொள்ளாமல்‌ இருக்க, கதீர்‌ கானுக்குத்‌ தனியாக 
ஓர்‌ ஆராய்ச்சிக்‌ கூடத்தைக்‌ கட்டிக்‌ கொடுத்தார்‌ பூட்டோ. எப்படி 
இருக்கிறது கதை? ஒரே நாட்டில்‌ ஒரே திட்டத்துக்கு இரண்டு 
தலைவர்கள்‌. இரண்டு பேருக்கும்‌ தனித்தனியே ஆராய்ச்சிக்‌ கூடங்கள்‌. 
இப்படி ஒரு நாடு, அதற்கு ஒரு அணுகுண்டு வேறு. 

இப்படி ஒற்றுமையில்லாத போதும்‌ பாகிஸ்தானால்‌ விரைவில்‌ குண்டு 
செய்ய முடிந்தது. எப்படி தெரியுமா? சீனாவும்‌ லிபியாவும்‌ செய்த 
உதவியால்‌. சீனாவுக்கு, இந்தியாவுக்கு எதிராக பாகிஸ்தானுக்குக்‌ 
கொம்பு சீவி விடுவதுதான்‌ தொழில்‌. சீனாவைச்‌ சமாளிக்கத்தான்‌ 
இந்தியா அணுகுண்டு செய்தது. அதற்குப்‌ பதிலடியாக பாகிஸ்தான்‌ 
குண்டு செய்யப்‌ பெரும்‌ உதவிகளைச்‌ செய்தது சீனா. 


பாகிஸ்தான்‌ அணுகுண்டுத்‌ திட்டத்துக்கு சீனத்‌ தொழில்நுட்ப 
ஆலோசகர்கள்‌ அனுப்பப்பட்டனர்‌. சீனா செய்யும்‌ அணுகுண்டு 
சோதனைகளை நேரில்‌ கண்டு அனுபவம்‌ பெற பாகிஸ்தானிய 
விஞ்ஞானிகள்‌ சீனாவுக்கு அடிக்கடி போய்‌ வந்தனர்‌. இவை போகப்‌ பல 
முக்கிய எந்திரங்களின்‌ பாகங்களையும்‌, அவற்றைச்‌ செய்யும்‌ 
முறைகளையும்‌ சீனா பாகிஸ்தானுக்குக்‌ கற்றுக்கொடுத்தது. சீனாவின்‌ 
உதவியில்லாவிட்டால்‌ பாகிஸ்தானுக்கு அணுகுண்டு செய்ய இன்னும்‌ 
பல ஆண்டுகள்‌ ஆகியிருக்கும்‌. 


சீனா தொழில்நுட்பத்தைத்‌ தந்து உதவியது போல லிபியா நிதி உதவி 
செய்தது. பாகிஸ்தானோ இந்தியாவை விட ஏழை நாடு. அணுகுண்டுத்‌ 
திட்டத்துக்கு ஏகப்பட்ட பணம்‌ வேண்டும்‌. இதனால்‌ லிபியாவுடன்‌ ஒரு 
ஒப்பந்தம்‌ செய்துகொண்டது. திட்டத்துக்கு ஆகும்‌ செலவை 
ஏற்றுக்கொண்டால்‌, அணுகுண்டு தயாரானவுடன்‌ அதன்‌ ரகசியங்கள்‌ 
அனைத்தையும்‌ லிபியாவுக்கு பாகிஸ்தான்‌ தந்து விடும்‌. 


கடலை உருண்டைகளை விற்பது போல அணுகுண்டுகளை விற்கும்‌ 
பாகிஸ்தானிய பழக்கம்‌ இங்குதான்‌ ஆரம்பமானது. ஆனால்‌, 
நல்லவேளையாக இப்படி நடப்பதற்குமுன்‌ பாகிஸ்தானில்‌ ராணுவப்‌ 
புரட்சி வெடித்தது. பூட்டோவைத்‌ தூக்கில்‌ போட்டுவிட்டு, ஜெனரல்‌ 
ஜியா பாகிஸ்தானின்‌ அதிபராகப்‌ பொறுப்பேற்றார்‌. அவரது 
ஆட்சியிலும்‌ அணுகுண்டுத்‌ திட்டம்‌ தொடர்ந்தாலும்‌ அமெரிக்கர்களைக்‌ 
கோபப்படுத்தக்‌ கூடாதென்பதற்காக லிபியாவுடனான ஒப்பந்தம்‌ 
கைவிடப்பட்டது. அமெரிக்காவுக்கும்‌ லிபியாவுக்கும்‌ அக்காலத்தில்‌ 
தீராப்பகை. 


ஜியாவின்‌ ஆட்சிகாலத்தில்தான்‌ பாகிஸ்தானின்‌ அணுகுண்டுக்‌ கனவு 

நிறைவானது. இன்று வரை சரியாக எந்தத்‌ தேதியில்‌ பாகிஸ்தான்‌ 
அணுகுண்டு செய்து முடித்தது என்பது தெளிவாக இல்லை. 
ஏனென்றால்‌, பாகிஸ்தான்‌ தன்‌ மண்ணில்‌ எந்த அணுகுண்டு 
சோதனையையும்‌ செய்யவில்லை. தன்னிடம்‌ அணுகுண்டு இருப்பதாக 
வெளிப்படையாக அறிவிக்கவும்‌ இல்லை. 


பாகிஸ்தானியர்கள்‌ ரகசியமாக சீன நாட்டு சோதனைக்‌ கூடத்தில்‌ 
தங்கள்‌ அணுகுண்டுகளைச்‌ சோதித்துக்கொண்டனர்‌ என்று பரவலாக 
நம்பப்பட்டாலும்‌, சம்பந்தப்பட்ட எவரும்‌ இதை வெளிப்படையாக 
ஒப்புக்கொள்ளவில்லை. எது எப்படியோ 1980களில்‌ பாகிஸ்தானின்‌ 
கையில்‌ அணுகுண்டு கிடைத்துவிட்டது மட்டும்‌ உறுதி. 

1984-ல்‌ கதீர்‌ கான்‌ தனது முயற்சியால்‌ பாகிஸ்தானுக்கு அணுகுண்டு 
கிடைத்துவிட்டதாக ஒரு பேட்டியில்‌ தம்பட்டம்‌ அடித்துக்கொண்டார்‌. 
அதுவே முதல்முறையாக ஒரு பாகிஸ்தானிய அதிகாரி தன்‌ நாட்டில்‌ 
அணுகுண்டு இருப்பதாக ஒத்துக்கொண்ட தருணம்‌. ஆனால்‌ 
வெளிப்படையாக அதனை உலகுக்கு நிரூபித்துக்‌ காட்ட 
பாகிஸ்தானுக்குப்‌ பதினைந்தாண்டுகள்‌ ஆனது. அதுவும்‌ இந்தியா 1998- 
ல்‌ செய்த அணுகுண்டு சோதனைகளால்‌ தான்‌. அது எப்படி நடந்தது 
என்று பார்ப்பதற்கு முன்னால்‌, 1974-98 காலகட்டத்தில்‌ இந்தியா என்ன 
செய்துகொண்டிருந்தது என்பதைச்‌ சற்று கவனிப்போம்‌. 


1974-ல்‌ இந்தியா செய்த சோதனை எந்தவித முன்யோசனையுமின்றி 
விளைவுகளைப்‌ பற்றிக்‌ கவலைப்படாமல்‌, செய்யும்‌ அணுகுண்டு 
நடைமுறைக்கு உபயோகமானதா என்றெல்லாம்‌ சிறிதும்‌ சிந்திக்காமல்‌ 
செய்யப்பட்ட ஒன்று. இதனால்‌ இந்தியாவிடம்‌ அணுகுண்டு உள்ளது 
என்பதை உலகுக்கு அறிவித்ததைத்‌ தவிர நன்மை ஒன்றும்‌ 
விளையவில்லை. 


அப்போது வெடித்த குண்டை ஆயுதமாகப்‌ பயன்படுத்த முடியாது. அது 
போர்‌ விமானங்களிலோ, ஏவுகணைகளிலோ பொருத்துவதற்கு 
ஏற்றதல்ல. எடை அதிகம்‌. வடிவமும்‌ ஒத்துவராது. ஓர்‌ அணுகுண்டை 
ஏற்றிச்‌ செல்வதற்கு ஏற்ற விமானமோ, ஏவுகணையோ இந்தியா வசம்‌ 
கிடையாது. அணுகுண்டு திட்டத்தைப்பற்றி ராணுவ தளபதிகள்‌ 
யாரிடமாவது சொல்லியிருந்தால்‌, இந்தக்‌ குறைபாடுகளை எடுத்துச்‌ 
சொல்லியிருப்பார்கள்‌. ஆனால்‌ திட்டமோ காதும்‌ காதும்‌ 
வைத்ததுபோல்‌ விஞ்ஞானிகளுக்கும்‌ இந்திரா காந்தியின்‌ நெருங்கிய 
வட்டத்துக்கும்‌ தவிர வேறு யாருக்கும்‌ தெரியாமல்‌ நடந்து 
முடிந்துவிட்டது. 

இந்த அணுகுண்டு சோதனையால்‌ ஒரு சில மாதங்களுக்கு இந்திரா 
காந்திக்கு மக்களிடையே நல்ல பேர்‌ கிடைத்தது. பிறகு மக்களின்‌ 
கவனம்‌ அன்றாடப்‌ பிரச்னைகளின்‌ பக்கம்‌ போய்‌ விட்டது. ஆனால்‌, 
சர்வதேச நாடுகள்‌ அவ்வளவு எளிதாக இதை மறந்து விடவில்லை. 
தங்களின்‌ தொழில்நுட்ப உதவியுடன்‌ கட்டப்பட்ட அணு உலைகளைப்‌ 
பயன்படுத்தியே இந்தியா குண்டு செய்துள்ளது என்பதை அறிந்ததும்‌, 
இந்தியாவுக்கு அதுவரை அளித்து வந்த தொழில்நுட்ப உதவிகளை 
நிறுத்திக்‌ கொண்டன. 


இதனால்‌ இந்தியாவின்‌ அணுமின்‌ உற்பத்தித்‌ திட்டம்‌ வெகுவாக 
பாதிக்கப்பட்டது. ஆக மொத்தம்‌, புத்தர்‌ சிரித்ததால்‌ இந்தியாவுக்குக்‌ 
கொஞ்சம்‌ பெருமையும்‌ ஏகப்பட்ட நஷ்டமும்தான்‌ மிஞ்சியது. 


நினைத்த அரசியல்‌ ஆதாயம்‌ கிடைக்காததால்‌ ஏமாற்றமடைந்த இந்திரா 
காந்தியும்‌ அதற்குப்பின்‌ அணுகுண்டுத்‌ திட்டத்தைக்‌ கண்டுகொள்ளாமல்‌ 
விட்டுவிட்டார்‌. அவருக்குப்‌ பின்னால்‌ பிரதமராகிய மொரார்ஜி 
தேசாய்க்கு அணுகுண்டென்றால்‌ சுத்தமாகப்‌ பிடிக்காது. இதனால்‌, 
அவரது ஆட்சி காலத்திலும்‌ அணுகுண்டுத்‌ திட்டத்தில்‌ எந்தவொரு 
முன்னேற்றமும்‌ ஏற்படவில்லை. 1980-ல்‌ மீண்டும்‌ இந்திரா காந்தி 
ஆட்சிக்குத்‌ திரும்பிய பின்னரே அணுகுண்டை நடைமுறையில்‌ 


பயன்படுத்தக்கூடிய ஆயுதமாக்கும்‌ முயற்சிகள்‌ மேற்கொள்ளப்பட்டன. 


அணுகுண்டை ஏந்திச்‌ செல்லக்கூடிய ஏவுகணைகளை இந்தியா 
உருவாக்க ஆரம்பித்தது. ஆனால்‌, அது அவ்வளவு எளிதாக முடியக்‌ 
கூடிய காரியமாக இல்லை. இந்திரா காந்தி காலத்திலும்‌ முடியவில்லை. 
அவருக்குப்‌ பின்‌ வந்த ராஜீவ்‌ காந்தி, வி.பி. சிங்‌ ஆட்சிக்காலங்களிலும்‌ 
முடியவில்லை. ஏவுகணைத்‌ தொழில்நுட்பத்தை வெளி நாடுகளுக்கு 
ஏற்றுமதி செய்ய வளர்ந்த நாட்டு நிறுவனங்களுக்கு ஏகப்பட்ட 
தடைகளும்‌ முட்டுக்கட்டைகளும்‌ போடப்பட்டிருந்தன. எனவே, இந்திய 
ஏவுகணைத்‌ திட்டம்‌ ஆமை வேகத்தில்‌ முன்னேறியது. 

முற்றிலும்‌ சுதேசி தொழில்நுட்பத்தைக்‌ கொண்டு “பிரித்வி”, “அக்னி: 
ஏவுகணைகளைச்்‌ செய்து முடிக்க பத்தாண்டுகளுக்கு மேலாகிவிட்டது. 
1990களில்‌ நரசிம்மராவின்‌ ஆட்சிகாலத்தில்தான்‌ பயன்படுத்தக்‌ கூடிய 
அணு ஆயுதங்கள்‌, அவற்றை வீசக்‌ கூடிய விமானங்கள்‌, ஏந்திச்‌ செல்லக்‌ 
கூடிய ஏவுகணைகள்‌, கட்டுப்படுத்தும்‌ கட்டுப்பாட்டுத்‌ திட்டங்கள்‌ 
போன்றவை தயாராயின. 


அப்போதுதான்‌ இந்தியா ஒரு நிஜ அணு ஆயுத நாடாக மாறியது. 
இக்காலகட்டத்தில்‌ புதிய அணு ஆயுத வடிவமைப்புகளைச்‌ சோதித்துப்‌ 

பார்க்க வேண்டிய நெருக்கடியும்‌ இந்தியாவுக்கு ஏற்பட்டது. காரணம்‌, 
சி.டி.பி.டி (CTBT) என்ற அணுகுண்டு சோதனைத்‌ தடை ஒப்பந்தம்‌. இந்த 
ஒப்பந்தத்தில்‌ கையெழுத்திடும்படி அமெரிக்கா உட்பட மேலை நாடுகள்‌ 
இந்தியாவை வற்புறுத்த ஆரம்பித்தன. 

கையெழுத்திட்டால்‌ அதன்‌ பின்னர்‌ அணு ஆயுதங்களைச்‌ சோதித்துப்‌ 
பார்க்க முடியாது. 1991-ல்‌ பொருளாதாரச்‌ சீர்திருத்தங்கள்‌ 
அறிமுகப்படுத்தப்பட்டு இந்தியாவின்‌ பொருளாதாரம்‌ 
தாராளமயமாக்கப்பட்டதற்குப்‌ பிறகு இந்தியாவுக்கு அமெரிக்காவின்‌ 
தயவு மிக அவசியமாக இருந்தது. இதனால்‌, சிடிபிடியில்‌ 
கையெழுத்திடுவதற்கு முன்னால்‌ இன்னொரு ரவுண்டு சோதனை 
செய்துவிடலாமா இல்லை பேசாமல்‌ கையெழுத்திடாமல்‌ இருந்து 
விடலாமா என்று யோசித்தது இந்தியா. 


ராவ்‌, ஒரு முடிவையும்‌ எடுக்காமல்‌ சோதனைகளை ஒத்தி 
போட்டுவிட்டார்‌. 1996 தேர்தலுக்குப்‌ பின்‌ அமைந்த நிலையில்லா 
ஐக்கிய முன்னணி அரசாங்கங்களும்‌ அணுகுண்டு சோதனை 
செய்யவில்லை. அணுகுண்டுத்‌ திட்டம்‌, 1998-ல்‌ வாஜ்பாயின்‌ பிஜேபி 
அரசு பதவியேற்கும்‌ வரை காத்திருந்தது. 

பிஜேபிக்கு அணுகுண்டென்றால்‌ அலாதிப்‌ பிரியம்‌. அது, ஜன்‌ சங்கமாக 
இருந்த காலத்திலேயே 1974-ல்‌ அணுகுண்டு சோதனையை 
உற்சாகத்துடன்‌ வரவேற்றது. 1996-ல்‌ பதின்மூன்று நாள்கள்‌ மட்டுமே 
ஆட்சியில்‌ இருந்தபோதே அணுகுண்டு சோதனை செய்து பார்க்க 
முயற்சித்தது. நாடாளுமன்றத்தில்‌ பெரும்பான்மை ஆதரவு 
கிட்டியிருந்தால்‌ அன்றே சோதனை நடந்திருக்கும்‌. 1998-ல்‌ ஆட்சிப்‌ 
பொறுப்பேற்றவுடன்‌ வாஜ்பாய்‌ அணுகுண்டு சோதனையை நடத்தச்‌ 
சொல்லி அப்துல்‌ கலாமுக்கு உத்தரவு போட்டார்‌. விளைவு போக்ரான்‌ 2. 
மே 11, 13. 1998. போக்ரான்‌ சோதனைத்‌ தளத்தில்‌ இரண்டாம்‌ 
முறையாக அணுகுண்டு சோதனை நடத்தப்பட்டது. “ஆபரேஷன்‌ சக்தி” 
என்று பெயரிடப்பட்ட இந்தச்‌ சோதனைகளில்‌ 11ஆம்‌ தேதி மூன்று 
குண்டுகளும்‌ 13ஆம்‌ தேதி மேலும்‌ இரண்டு குண்டுகளும்‌ 
வெடிக்கப்பட்டன. 1974 ஆம்‌ ஆண்டைப்‌ போலல்லாமல்‌ இம்முறை 
நடைமுறைக்குத்‌ தேவையான குண்டுகளையும்‌, வடிவமைப்புகளையுமே 
வெடிக்க வைத்தனர்‌. 


சாதாரண ஃபிஷ்ஷன்‌ (அணுப்பிளவு) குண்டொன்றைத்‌ தவிர மூன்று 
மைக்ரோ குண்டுகளும்‌ ஒரு ஹைட்ரஜன்‌ குண்டும்‌ வெடித்ததாக இந்திய 
விஞ்ஞானிகள்‌ சொல்கிறார்கள்‌. ஆனால்‌, ஒரு சாரார்‌ ஹைட்ரஜன்‌ 

குண்டுக்கான சக்தி சோதனைகளில்‌ வெளிப்படவில்லையென்றும்‌, 
வெடிக்கப்பட்ட ஹைட்ரஜன்‌ குண்டு 
புஸ்வானமாகியிருக்கவேண்டுமென்றும்‌ கணித்துச்‌ சொல்கிறார்கள்‌. 
இன்று வரை இந்த சர்ச்சை தொடர்கிறது. 

ஹைட்ரஜன்‌ குண்டு உண்மையிலேயே வெடித்ததோ இல்லையோ, 
இந்தச்‌ சோதனைக்கு இந்தியாவில்‌ பெருத்த வரவேற்பும்‌, உலக 
நாடுகளிடமிருந்து பெருத்த கண்டனமும்‌ கிடைத்தன. வாஜ்பாயும்‌ 
அணுகுண்டு வெடித்த “வீரர்‌” ஆனார்‌. இந்த குண்டு வெடிப்பும்‌ அடுத்த 
ஆண்டு நடந்த கார்கில்‌ போரும்‌ ஆறு ஆண்டுகள்‌ அவருக்குத்‌ தொடர்ந்து 
ஆட்சி செய்யும்‌ வாய்ப்பைக்‌ கொடுத்தன. இந்தியா ஐந்து வெடித்தால்‌ 
நாங்கள்‌ அதோடு ஒன்றாவது அதிகம்‌ வெடிப்போம்‌ என்று பாகிஸ்தான்‌ 
தன்‌ பங்குக்கு மே 28, 30 தேதிகளில்‌ ஆறு அணுகுண்டுகளை வெடித்துச்‌ 
சோதித்தது. அதுவரை இலைமறைகாயாக இருந்த இந்தியா 
பாகிஸ்தான்‌ அணு ஆயுதப்போட்டி இச்சோதனைகளால்‌ 


வெளிச்சத்துக்கு வந்தது. 

9. மர்ம தேசங்கள்‌ 


20ஆம்‌ நூற்றாண்டின்‌ இறுதிவரை உலகில்‌ அறிவிக்கப்பட்ட 
அணுஆயுத நாடுகள்‌ ஏழு. அவை, அமெரிக்கா, சோவியத்‌ யூனியன்‌ 
(பிறகு ரஷ்யா), பிரிட்டன்‌, ஃபிரான்ஸ்‌, சீனா, இந்தியா, பாகிஸ்தான்‌. 
இந்த ஏழு நாடுகளைத்‌ தவிர வேறு பல நாடுகளும்‌ அணுகுண்டு 
திட்டங்களைத்‌ தொடங்கியிருந்தன. ஆனால்‌, பெரும்பாலானவை பின்பு 
அவற்றைக்‌ கைவிட்டுவிட்டன. 


வல்லரசுகளின்‌ மிரட்டல்‌, அணுகுண்டு செய்வதற்காகும்‌ பெரும்‌ செலவு, 
தொழில்நுட்பச்‌ சிக்கல்கள்‌, அணுகுண்டில்‌ பயன்படுத்தத்‌ தேவையான 
யுரேனியம்‌, புளுட்டோனியம்‌ கிடைக்காமை போன்ற காரணங்களால்‌ 
பல நாடுகளின்‌ அணுகுண்டுத்‌ திட்டங்கள்‌ வெற்றிபெறவில்லை. 
ஆனால்‌, இந்தப்‌ பிரச்னைகளுக்கு மூன்று நாடுகள்‌ மட்டும்‌ விதிவிலக்கு. 
இஸ்ரேல்‌, தென்னாப்பிரிக்கா, வட கொரியா ஆகிய மூன்று நாடுகள்‌ 
மட்டும்‌ அணுகுண்டு செய்யும்‌ ரேசில்‌ ஜெயித்தன. ஆனால்‌, மூன்று 
நாடுகளும்‌ அணுகுண்டை அடையப்‌ பயணம்‌ செய்த பாதை 
வித்தியாசமானது. இம்மூன்றும்‌ இன்று வரை என்ன செய்தார்கள்‌ 
எப்படிச்‌ செய்தார்கள்‌ என்பது மர்மமாகவே உள்ளது. இந்த 
அத்தியாயத்தில்‌ மூன்று நாடுகளின்‌ அணுகுண்டுத்‌ திட்டங்களைப்‌ 
பற்றிப்‌ பார்ப்போம்‌. 


இஸ்ரேல்‌ என்றாலே பிரச்னைதான்‌. சர்ச்சையில்‌ பிறந்து சர்ச்சையில்‌ 
வளர்ந்த நாடு அது. யூதர்களுக்கென்று பாலஸ்தீனப்‌ பகுதியில்‌ தனி நாடு 
உருவாக்கவேண்டுமென்று 20ஆம்‌ நூற்றாண்டின்‌ ஆரம்பத்திலிருந்தே 
பல யூதர்கள்‌ முயன்று வந்தார்கள்‌. பாலஸ்தீனிய அரேபியர்களிடமிருந்து 
கொஞ்சம்‌ கொஞ்சமாக நிலங்களை வாங்கத்‌ தொடங்கியிருந்தார்கள்‌. 
யூதர்கள்‌ உலகெங்கும்‌ பரவியிருந்தாலும்‌ மத்திய தரைக்கடல்‌ ஓரத்தில்‌ 
உள்ள ஜெருசலேம்‌ நகரும்‌ அதைச்‌ சுற்றியுள்ள பகுதிகளும்தான்‌ 
அவர்களுடைய மானசீகத்‌ தாய்நாடாக இருந்தன. ரோமப்‌ பேரரசின்‌ 
காலத்தில்‌ ரோமின்‌ ஆதிக்கத்துக்கு எதிராகப்‌ போர்க்கொடி தூக்கியதால்‌ 

அந்தப்‌ பகுதியிலிருந்து வெளியேற்றப்பட்டனர்‌ யூதர்கள்‌. 
ஜெருசலேத்திலிருந்து வெளியேற்றப்பட்டு, ஈராயிரம்‌ ஆண்டுகளாகியும்‌, 
அந்தப்‌ பகுதிக்குத்‌ திரும்பித்‌ தமக்கென ஒரு நாட்டை அங்கு 
உருவாக்கவேண்டுமென்ற எண்ணம்‌ பல யூதர்களிடமிருந்தது. 
இரண்டாம்‌ உலகப்‌ போரில்‌ ஹிட்லரின்‌ நாஜி ஜெர்மனி 
ஐரோப்பாவெங்கும்‌ அறுபது லட்சம்‌ யூதர்களைக்‌ கொன்று குவித்தது. 
அது, உலகில்‌ எஞ்சியிருந்த யூதர்களுக்கு ஓர்‌ எச்சரிக்கையாக 
அமைந்தது. வேறு எந்த நாட்டிலும்‌ நமக்குப்‌ பாதுகாப்பில்லை, 
நமக்கென ஒரு நாடு அமைந்தாலொழிய நமது இனம்‌ பிழைக்க முடியாது 
என்பது அவர்களுக்குத்‌ தெளிவாகப்‌ புரிந்தது. 

எப்படியோ, அரேபியர்களிடமிருந்து நிலத்தை வளைத்துப்‌ போட்டு, 
1949-ல்‌ இஸ்ரேல்‌ உருவானது. ஆனால்‌, உருவான நாள்‌ முதல்‌ சுற்று 
வட்டாரத்தில்‌ உள்ள அரபு நாடுகளுடன்‌ சண்டைதான்‌. தங்கள்‌ மத்தியில்‌ 
ஓர்‌ யூத நாடு உருவாவதைப்‌ பல முஸ்லிம்‌ நாடுகள்‌ விரும்பவில்லை. 
இஸ்ரேலை முளைப்பதற்கு முன்பே கிள்ளிவிடுவதற்காக, அவை 
யூதர்கள்‌ நாட்டின்‌ மீது படையெடுத்தன. 


ஐரோப்பாவில்‌ யூதர்களுக்கு நடந்த கொடுமைகள்‌ இன்னும்‌ நினைவில்‌ 
இருந்ததால்‌, உலகின்‌ பெரும்பாலான நாடுகளின்‌ ஆதரவு இஸ்ரேலுக்கு 
இருந்தது. இதனால்‌ சிரியா, ஜோர்டான்‌, இராக்‌, எகிப்து, உள்ளூர்‌ 
பாலஸ்தீனியர்கள்‌ ஆகிய ஐந்து தரப்புப்‌ படைகளையும்‌ முறியடித்தது 
இஸ்ரேல்‌. நாலாபுறமும்‌ எப்போது காலம்‌ வரும்‌, யூதர்களைத்‌ தீர்த்துக்‌ 
கட்டலாம்‌ என்று காத்திருக்கும்‌ பகைவர்கள்‌. 

பாலஸ்தீனியர்களைக்‌ கொடுமைப்படுத்தி அவர்களை நிலங்களை 
விட்டுத்‌ துரத்தியதால்‌ முன்பிருந்த சர்வதேச ஆதரவும்‌ இஸ்ரேலுக்கு 
சரிந்துவிட்டது. இந்நிலையில்‌, தங்கள்‌ நாட்டின்‌ பாதுகாப்புக்கு அணு 
ஆயுதங்கள்‌ இன்றியமையாதவை என்று உணர்ந்தனர்‌ இஸ்ரேலிய 
ஆட்சியாளர்கள்‌. இஸ்ரேல்‌, அணு ஆயுதம்‌ செய்யும்‌ முயற்சியில்‌ 
இறங்கியது. 

1950களில்‌ தொடங்கிய இஸ்ரேலின்‌ அணுகுண்டுத்‌ திட்டம்‌ இன்றுவரை 
மர்மமாகவே உள்ளது. மற்ற நாடுகளெல்லாம்‌ ஒரேயோர்‌ அணுகுண்டு 
கையிலிருந்தாலே உடனே அதனை வெடித்து என்னிடமும்‌ உள்ளது பார்‌ 
என்று தம்பட்டம்‌ அடித்துக்‌ கொள்ளும்‌ போது, இஸ்ரேல்‌ மட்டும்‌ 
வேண்டுமென்றே கம்மென்று இருக்கிறது. இஸ்ரேல்‌ அரசு 
அதிகாரப்பூர்வமாக அணுகுண்டு பற்றி எதுவும்‌ பேசவில்லை. 
இருக்கிறதா இல்லையா என்று கூடச்‌ சொல்லவில்லை. இந்த 

“ஒண்ணுமே சொல்லமாட்டோம்‌” உத்தி அண்டை அரபு நாடுகளை 
பயமுறுத்துவதற்காக உருவாக்கப்பட்ட ஒன்று. 

இஸ்ரேலிடம்‌ குண்டு இருக்கிறதென்பது ஊரறிந்த உண்மை. பல நாட்டு 
உளவு நிறுவனங்கள்‌ வெளிப்படையாகவே, இஸ்ரேல்‌ குண்டு 
வைத்திருக்கிறதென்று சொல்கின்றன. ஆனால்‌, எங்கே, எவ்வளவு, 
எத்தனை வகையான குண்டு என்று யாருக்கும்‌ இஸ்ரேல்‌ 
சொன்னதில்லை. இப்படியொரு மர்மக்‌ கொள்கையைக்‌ 
கடைபிடிப்பதால்‌, அணுகுண்டு பயன்பாட்டுக்‌ கொள்கையை விளக்கும்‌ 
தேவையும்‌ இஸ்ரேலுக்கு இல்லை. 

இந்தியா, அணுகுண்டு சோதனை செய்தவுடன்‌, கண்டனம்‌ செய்த 
நாடுகளைச்‌ சமாதானம்‌ செய்ய, நாங்கள்‌ அணுகுண்டை எப்படி 
பயன்படுத்துவோமென்று தெளிவாக ஒரு யூசேஜ்‌ பாலிசியைத்‌ 
தரவேண்டியிருந்தது (எங்கள்‌ மீது யாராவது அணுகுண்டு 
போட்டாலொழிய நாங்கள்‌ பயன்படுத்த மாட்டோம்‌ - 0 14754 use policy) 
ஆனால்‌, இஸ்ரேலுக்கு இந்தப்‌ பிரச்னையெல்லாம்‌ கிடையாது. இருக்கா 
இல்லையா என்றே அந்த நாடு சொல்ல மறுப்பதால்‌, பயன்பாட்டுப்‌ 
பாலிசி பற்றியும்‌ மூச்சுவிடுவதில்லை. இஸ்ரேலின்‌ எதிரிகளும்‌ அண்டை 
நாடுகளும்‌, இஸ்ரேலை ஓர்‌ அளவுக்கு மேல்‌ சீண்ட பயப்படுவதற்கு 
அதன்‌ அணுகுண்டு மர்மமும்‌ ஒரு காரணம்‌. 

இஸ்ரேலுக்கு அணுகுண்டு செய்வதொன்றும்‌ பெரிய கஷ்டமாக 
இருக்கவில்லை. அணு உலை தொழில்நுட்பத்தில்‌ அதற்கு உதவி 
செய்ய, அமெரிக்கா, பிரிட்டன்‌, ஃபிரான்ஸ்‌ என்று ஒரு பெரிய கூட்டமே 
காத்திருந்தது. அணு உலை கிடைத்துவிட்டால்‌ போதுமே! அதிலிருந்து 
எளிதாக புளுட்டோனியம்‌ செய்து குண்டு தயாரித்துவிடலா மே. 


1950களிலும்‌ 60களிலும்‌ பிரிட்டிஷ்‌ மற்றும்‌ பிரெஞ்சு அரசாங்கங்களின்‌ 
ஆதரவுடன்‌ இஸ்ரேல்‌ அணு உலைகளை உருவாக்கி, அணுகுண்டுக்குத்‌ 
தேவையான புளூட்டோனியத்தைத்‌ தயார்‌ செய்யத்‌ தொடங்கியது. 
புளுட்டோனியம்‌ உள்ளூரில்‌ தயாராகிக்‌ கொண்டிருந்த அதே சமயம்‌, 
யுரேனியக்‌ குண்டு செய்யும்‌ முயற்சியிலும்‌ ஈடுபட்டனர்‌ இஸ்ரேலிய 
விஞ்ஞானிகள்‌. 


யுரேனியத்‌ தாதுவை எந்த நாடும்‌ வெளிப்படையாக இஸ்ரேலுக்கு விற்க 
மறுத்துவிட்டதால்‌, போலி கம்பெனிகளை உருவாக்கி, அவற்றின்‌ மூலம்‌ 
தாதுப்‌ பொருளை வாங்கி இஸ்ரேலுக்குக்‌ கடத்தி வந்தது இஸ்ரேலிய 
உளவுத்துறை. 1960களின்‌ இறுதியில்‌ இஸ்ரேலின்‌ கையில்‌ அணுகுண்டு 
வந்திருக்குமென்று இப்போது ஆய்வாளர்கள்‌ கணிக்கின்றனர்‌. 

இஸ்ரேலின்‌ பாதுகாப்புக்கு அணுகுண்டு அவசியமென்பதை 
மெய்பிப்பது போல 1967ஆம்‌ ஆண்டும்‌ 1973ஆம்‌ ஆண்டும்‌, அரபு 
நாடுகளுடன்‌ மீண்டும்‌ சண்டை மூண்டது. 1967-ல்‌ இஸ்ரேலே போரைத்‌ 
தொடங்கியதால்‌ எளிதில்‌ வெற்றி பெற முடிந்தது. இதனால்‌ 
அணுகுண்டுகளைப்‌ பயன்படுத்தத்‌ தேவையில்லாமல்‌ போனது. 
ஆனால்‌ 1973-ல்‌ இஸ்ரேல்‌ எதிர்பாராத வண்ணம்‌, சிரியாவும்‌ எகிப்தும்‌ 
சேர்ந்து இஸ்ரேலைத்‌ தாக்கின. இந்த அதிரடித்‌ தாக்குதலைச்‌ சமாளிக்க 
முடியாமல்‌ இஸ்ரேலின்‌ படைகள்‌ பின்வாங்கின. இஸ்ரேல்‌ 
அழிந்துவிடலாம்‌ என்ற நிலை உருவானது. நாங்கள்‌ அழிவது 
உறுதியென்றால்‌, உங்களையும்‌ விட்டுவைக்க மாட்டோமென்று தனது 
எதிரிகள்‌ மீது அணுகுண்டுகளை வீசத்‌ தயாரானார்கள்‌ இஸ்ரேலியர்கள்‌. 


பதின்மூன்று குண்டுகள்‌ தயார்‌ நிலையில்‌ உள்ளன. எந்நேரமும்‌ எகிப்து 
மற்றும்‌ சிரியாவின்‌ நகரங்கள்‌ மீது அவை வீசப்படலாம்‌ என்று 
வதந்திகளை இஸ்ரேலியர்களே கிளப்பிவிட்டனர்‌. போர்‌, அணுஆயுதப்‌ 
போராக மாறுவதை அமெரிக்கா விரும்பவில்லை. இஸ்ரேலை அரேபிய 
தாக்குதலிலிருந்து காப்பதற்காக, ஏவுகணைகளையும்‌, 
தளவாடங்களையும்‌ அனுப்பத்‌ தொடங்கியது. 


இஸ்ரேல்‌ அணுகுண்டுகளைப்‌ பயன்படுத்துவோம்‌ என்று மிரட்டியதால்‌ 
பதிலுக்கு சோவியத்‌ யூனியன்‌ எகிப்துக்கு அணுகுண்டு சப்ளை செய்யத்‌ 
தயாரானது. நல்ல வேளையாக அதற்குள்‌, இஸ்ரேலிய படைகள்‌ அரபுப்‌ 
படைகளை முறியடித்துவிட்டன. அணுகுண்டுகளுக்குத்‌ 
தேவையில்லாமல்‌ போனது. இல்லையென்றால்‌, உலக சரித்திரத்தில்‌, 
இரண்டாம்‌ முறையாக அணுகுண்டுகள்‌ வீசப்பட்டிருக்கும்‌. 

1973-ல்‌ நடந்த போர்‌ மூலம்‌, இஸ்ரேலிடம்‌ அணுகுண்டு உள்ளது என்பது 
உலகத்துக்கே தெரிந்தாலும்‌, அதிகாரப்பூர்வமாக அவர்கள்‌ அதைப்பற்றி 
விளக்கமளிக்க மறுத்துவிட்டனர்‌. 1980களில்‌ இஸ்ரேலின்‌ அணுஆயுதத்‌ 
திட்டத்தில்‌ பணிபுரிந்த மோர்டிக்காய்‌ வனூனு என்ற தொழில்நுட்பக்‌ 
கலைஞர்‌ இஸ்ரேலிய அணுகுண்டுத்‌ திட்ட ரகசியங்கள்‌ பலவற்றை 
பிரிட்டிஷ்‌ ஊடகங்களுக்கு தந்துவிட்டார்‌. இதன்‌ மூலம்‌ இஸ்ரேலிடம்‌ 
அணுகுண்டுகள்‌ உள்ளன என்பது சந்தேகத்துக்கு இடமின்றி 
நிரூபணமானது. 

இருந்தாலும்‌ இன்றுவரை இஸ்ரேல்‌ தனது அணுகுண்டுகளைப்‌ பற்றி 
அதிகாரப்பூர்வமாக எதுவும்‌ சொன்னதில்லை. மெளனம்‌ காக்கிறது. 
அணுக்கரு பரவாமை ஒப்பந்தத்தில்‌ (NPT) கையெழுத்திடாத இஸ்ரேல்‌, 
தென்னாப்பிரிக்காவின்‌ அணுகுண்டுத்‌ திட்டத்துக்கும்‌ உதவியது. 


Click & Join -> https://t.me/tamilbooksworld 


If You Want More Free E-books? 


தென்னாப்பிரிக்கா என்றவுடன்‌ நெல்சன்‌ மண்டேலாவின்‌ 
தென்னாப்பிரிக்கா என்று நினைக்காதீர்கள்‌. இது அவருக்கு முன்பிருந்த 
வெள்ளை நிறவெறியை தேசியக்கொள்கையாகக்‌ கொண்டிருந்த 
தென்னாப்பிரிக்கா. 


1960களில்‌ தென்னாப்பிரிக்காவில்‌ அபார்தெய்ட்‌ முறை (நிற 
அடிப்படையில்‌ குடிமக்களுக்கு உரிமைகள்‌ வழங்குதல்‌) அமலில்‌ 
இருந்தது. வெள்ளையின மக்கள்‌ மட்டுமே முழுக்‌ குடிமக்களாகக்‌ 
கருதப்பட்டனர்‌. கறுப்பின ஆப்பிரிக்கர்கள்‌ இரண்டாம்தரக்‌ 
குடிமக்களாகவே நடத்தப்பட்டனர்‌. இந்த நிறவெறிக்‌ கொள்கைக்கு 
“அபார்தெய்ட்‌' (aறவhei0) என்று பெயர்‌. 


நிறத்தின்‌ அடிப்படையில்‌ இனக்குழுக்கள்‌ பிரிக்கப்பட்டன. ஆட்சியும்‌ 
அதிகாரமும்‌ வெள்ளையினத்தவருக்கு மட்டும்தான்‌. மற்றவர்களெல்லாம்‌ 
கிடைத்த மிச்சம்‌ மீதியை வைத்துக்கொண்டு திருப்திப்பட்டுக்கொள்ள 
வேண்டியதுதான்‌. வாழுமிடங்கள்‌ கூட நிறத்தின்‌ அடிப்படையில்‌ 
பிரிக்கப்பட்டிருந்தன. வெள்ளையர்‌ வாழுமிடங்களுக்குள்‌ கறுப்பர்கள்‌ 


போக அனுமதி கிடையாது. 


பள்ளிகள்‌, பேருந்துகள்‌, மருத்துவமனைகள்‌, பொது இடங்கள்‌ என 
எல்லாமே நிறத்தின்‌ அடிப்படையில்‌ பிரிக்கப்பட்டிருந்தன. இந்தக்‌ 
கொடுமையான நிலையை எதிர்த்து நெல்சன்‌ மண்டேலாவின்‌ கம்யூனிச 
ஆதரவுபெற்ற, ஆப்பிரிக்கா தேசிய காங்கிரஸ்‌” ஆயுதமேந்திப்‌ போராடி 
வந்தது. கம்யூனிஸ்டுகள்‌, அமெரிக்க எதிர்ப்பாளர்களோடு நெருங்கிய 
தொடர்பு கொண்டிருந்ததால்‌ அவர்களுக்கு தீவிரவாத இயக்கமென்று 
மேற்கத்திய நாடுகள்‌ முத்திரை குத்தியிருந்தன. 

அரசு எதிர்ப்பாளர்களுக்கு சர்வதேச அளவில்‌ 
ஆதரவில்லையென்றாலும்‌, அதன்‌ நிறவெறிக்‌ கொள்கைக்குப்‌ பெரும்‌ 
எதிர்ப்பு இருந்தது. வெளிப்படையாக இவ்வளவு மோசமான 
கொள்கையைக்‌ கொண்டிருந்ததால்‌ அதனைப்‌ பெரும்பாலான நாடுகள்‌ 
ஒதுக்கி வைத்திருந்தன. மிகக்‌ குறைவான நாடுகளே 
தென்னாப்பிரிக்காவுடன்‌ வெளிப்படையாக வர்த்தக உறவு 
கொண்டிருந்தன. 

இருபதாம்‌ நூற்றாண்டின்‌ பிற்பகுதியில்‌ தென்னாப்பிரிக்காவின்‌ பல 
அண்டை நாடுகளில்‌ கம்யூனிஸ்ட்‌ ஆதரவு புரட்சி இயக்கங்கள்‌ 
ஐரோப்பிய காலனியாட்சியாளர்களை வென்று ஆட்சியைப்‌ பிடித்தன. 
உள்நாட்டிலும்‌ ஆப்பிரிக்க தேசிய காங்கிரஸுக்கு ஆதரவு வலுத்து 
வந்தது. இதனால்‌ கம்யூனிச ஆதரவுப்‌ புரட்சி வெடிக்காமல்‌ தங்கள்‌ 

நாட்டைக்‌ காக்கவும்‌, அண்டை நாடுகளை அச்சுறுத்தவும்‌ 
தென்னாப்பிரிக்க அரசு அணுகுண்டு செய்ய முடிவு செய்தது. 
தென்னாப்பிரிக்கா கனிம வளமிக்க நாடென்பதால்‌, அதன்‌ வசம்‌ 
ஏராளமான யுரேனியத்‌ தாது இருந்தது. சுரங்க, உலோகத்‌ 
தொழிற்சாலைகள்‌ நிறைந்த நாடென்பதால்‌ அணுகுண்டு 
செய்வதற்கான தொழில்நுட்பத்தையும்‌ தென்னாப்பிரிக்கர்கள்‌ எளிதில்‌ 
உருவாக்கிவிட்டார்கள்‌. 1970களில்‌ ஆறு அணுகுண்டுகளைத்‌ தயார்‌ 
செய்து விட்டது தென்னாப்பிரிக்கா. 

பிற நாடுகள்‌ தென்னாப்பிரிக்காவை ஒதுக்கினாலும்‌, இஸ்ரேல்‌ அதன்‌ 
அணுகுண்டுத்‌ திட்டத்துக்கு உதவி செய்தது. பதிலுக்கு யுரேனியத்‌ 
தாதுப்‌ பொருளைப்‌ பெற்றுக்‌ கொண்டது. குண்டு செய்தாலும்‌ அதனைச்‌ 
சோதனை செய்து பார்க்க, பிற நாடுகள்‌ தென்னாப்பிரிக்காவை 
அனுமதிக்கவில்லை. சோதனை செய்தால்‌, செய்துவந்த கொஞ்ச நஞ்ச 
உதவியையும்‌ நிறுத்தி விடுவோமென்று மிரட்டின. இதனால்‌ 
இஸ்ரேலும்‌ தென்னாப்பிரிக்காவும்‌ ரகசியமாக இந்திய பெருங்கடலில்‌ 
1979-ல்‌ ஓர்‌ அணுகுண்டை வெடித்துச்‌ சோதனை செய்து பார்த்தன. 


அணுகுண்டு வெடித்தது செயற்கைக்‌ கோள்கள்‌ வழியாக 
அமெரிக்காவுக்குத்‌ தெரிந்து விட்டாலும்‌ விஷயத்தை ஊதிப்‌ பெரிதாக்க 
வேண்டாமென்று மறைத்துவிட்டது. வெடித்தது அணுகுண்டல்ல 
என்றும்‌ சொல்லி விட்டது. 


1980களில்‌ தென்னாப்பிரிக்காவில்‌ அரசியல்‌ நிலை மெல்ல மாறியது. 
சோவியத்‌ யூனியன்‌ பொருளாதாரச்‌ சிக்கல்களில்‌ மாட்டிக்கொண்டதால்‌, 
ஆப்பிரிக்க நாடுகளில்‌ தான்‌ ஸ்பான்சர்‌ செய்து வந்த புரட்சி 
இயக்கங்களைக்‌ கைவிட்டது. இதனால்‌, தென்னாப்பிரிக்காவுக்கு ஒரு 
பெரும்‌ அபாயம்‌ நீங்கியது. மேலும்‌ “அபார்தெய்ட்‌' நிறவெறிக்‌ 
கொள்கையைக்‌ கைவிட்டுவிட்டு உலகத்துடன்‌ ஒத்து வாழலாம்‌ என்று 
அந்நாட்டு ஆட்சியாளர்கள்‌ யோசிக்கத்‌ தொடங்கினர்‌. 


“நிறவெறிக்‌ கொள்கையை விட்டுவிடுகிறோம்‌. அணுகுண்டுகளையும்‌ 
அழித்து விடுகிறோம்‌. எங்களைத்‌ தனிமைப்படுத்துவதை நிறுத்துங்கள்‌!” 
என்று சர்வதேச நாடுகளைக்‌ கேட்டுக்‌ கொண்டனர்‌. 
தென்னாப்பிரிக்காவின்‌ இந்த மாற்றம்‌ பிற நாடுகளுக்கு ஏற்புடையதாக 
இருந்தது. 

1989-ல்‌ தென்னாப்பிரிக்கா என்பிடி ஒப்பந்தத்தில்‌ கையெழுத்திட்டு 
ஏற்கெனவே செய்து வைத்திருந்த அணுகுண்டுகளை அழித்து விட்டது. 

மேலும்‌ குண்டுகளைச்‌ செய்ய வைத்திருந்த யுரேனியத்தையும்‌ சர்வதேச 
அணுசக்தி அமைப்பிடம்‌ ஒப்படைத்துவிட்டது. அடுத்த சில 
ஆண்டுகளில்‌ நிறவெறிக்‌ கொள்கையைக்‌ கைவிட்டு அனைத்து நிற 
மக்களையும்‌ சமமாக நடத்தத்‌ தொடங்கியது. 


1994-ல்‌ நடந்த தேர்தலில்‌ நெல்சன்‌ மண்டேலா வெற்றி பெற்று 
தென்னாப்பிரிக்காவின்‌ முதல்‌ கறுப்பின அதிபரானார்‌. இன்று வரை 
தானாக முன்வந்து கையிலிருந்த அணு ஆயுதங்களை நிராகரித்த ஒரே 
நாடு தென்னாப்பிரிக்கா தான்‌. 


கடைசியாக நாம்‌ பார்க்கப்‌ போகும்‌ மர்ம தேசம்‌ வட கொரியா. 
இரண்டாம்‌ உலகப்போர்‌ வரை ஜப்பானின்‌ ஆக்கிரமிப்பிலிருந்த 
கொரிய தீபகற்பம்‌ ஜப்பான்‌ தோற்ற பிறகு இரண்டாகப்‌ பிரிந்தது. 
அமெரிக்க ஆதரவுடன்‌ தென்கொரியா முதலாளித்துவ நாடாகவும்‌, 
சோவியத்‌ சீன ஆதரவுடன்‌ வட கொரியா கம்யூனிச நாடாகவும்‌ மாறின. 


பிரிந்த கொஞ்ச நாள்களிலேயே, வடகொரியா தென்‌ கொரியாவைக்‌ 
கைப்பற்ற முயன்றது. அமெரிக்கா தலைமையில்‌ ஐக்கிய நாட்டுப்‌ 
படைகள்‌ வடகொரியாவைத்‌ தோற்கடித்தன. 1953-ல்‌ இரு 
கொரியாக்களுக்கும்‌ இடையே போர்‌ நிறுத்த ஒப்பந்தம்‌ 
கையெழுத்தானது. அதற்குப்‌ பிறகு இரு நாடுகளும்‌ வெவ்வேறு 
பாதைகளில்‌ பயணம்‌ செய்தன. 

முழுக்க முழுக்க முதலாளித்துவத்தை ஏற்றுக்கொண்ட தென்கொரியா 
வேகமாக வளர்ந்து வளமான நாடானது. அரசியலிலும்‌ தட்டுத்‌ தடுமாறி 
மெல்ல ஜனநாயக நாடாக மாறியது. பல ராணுவப்‌ புரட்சிகள்‌ 
நடந்தாலும்‌ இருபதாம்‌ நூற்றாண்டின்‌ இறுதிக்குள்‌ வளமான ஜனநாயக 
நாடாக மாறிவிட்டது. அமெரிக்காவின்‌ ஆதரவும்‌ இதற்கொரு காரணம்‌. 
வட கொரியாவோ இதற்கு நேர்‌ எதிர்பாதையில்‌ பயணம்‌ செய்தது. கிம்‌ 
இல்‌ சங்‌ என்ற கம்யூனிச சர்வாதிகாரியின்‌ பிடியில்‌ சிக்கிச்‌ சீரழிந்தது. 
கம்யூனிசமும்‌, முடியாட்சியும்‌ கலந்த ஒருவிதமான கலவையில்‌ 
வடகொரியாவை இட்டுச்‌ சென்றார்‌ கிம்‌. பிழையான பொருளாதாரக்‌ 
கொள்கைகளாலும்‌ திறமையற்ற நிர்வாகத்தாலும்‌ வடகொரியா சீரழிந்து 
பெரும்பாலான மக்கள்‌ பட்டினி கிடக்க வேண்டிய நிலை ஏற்பட்டது. 
மற்ற துறைகளிலெல்லாம்‌ பின்தங்கினாலும்‌ ராணுவத்தை மட்டும்‌ 
வலுவான நிலையில்‌ வைத்திருந்தார்‌ கிம்‌. எப்படியாவது 
தென்கொரியாவை மீண்டும்‌ தாக்கி, ஒருங்கிணைந்த கொரியாவைத்‌ தன்‌ 
ஆட்சியின்‌ கீழ்‌ கொண்டுவர வேண்டுமென்பது அவரது நீண்ட நாள்‌ 

கனவு. ஆனால்‌, தென்கொரியாவுக்கு அமெரிக்காவின்‌ ஆதரவிருந்தது. 
பல்லாயிரக்கணக்கான அமெரிக்க படைகள்‌ தென்கொரியாவில்‌ 
நிறுத்தப்பட்டிருந்தன. தமது படைக்குப்‌ பலம்‌ கூட்ட அணுகுண்டுகளைத்‌ 
தயாரிக்கத்‌ தொடங்கினார்‌ கிம்‌. 


1980களில்‌ சோவியத்‌ யூனியனின்‌ வீழ்ச்சிக்குப்‌ பிறகு 
வடகொரியாவுக்குக்‌ கஷ்டகாலம்‌ தொடங்கியது. பொருளாதார நிலை 
மோசமாக மோசமாக அணுகுண்டின்‌ தேவையும்‌ அதிகரித்தது. 
80களிலும்‌ 90களின்‌ ஆரம்பத்திலும்‌ எங்களுக்கு 
உதவவில்லையென்றால்‌ அணுகுண்டு செய்துவிடுவோம்‌ என்று 
மிரட்டியே உலக நாடுகளிடம்‌ உதவி பெற்று வந்தது வட கொரியா. 
ஆனால்‌, உதவிகளை வாங்கிக்‌ கொண்டபின்பும்‌ குண்டுத்‌ தயாரிப்பைக்‌ 
கைவிடவில்லை. 


1993-ல்‌ என்பிடியிலிருந்து விலகி, அணுகுண்டு தயாரிப்பில்‌ மும்முரமாக 
ஈடுபடத்‌ தொடங்கியது. வடகொரியாவில்‌ ஏகப்பட்ட யுரேனிய 
சுரங்கங்கள்‌ இருந்ததால்‌ குண்டுக்குத்‌ தேவையான யுரேனியத்தைத்‌ 
தயாரிப்பது எளிதானது. அதற்குத்‌ தேவையான தொழில்நுட்பத்தைப்‌ 
பாகிஸ்தான்‌ அணுகுண்டின்‌ தந்தை அப்துல்‌ கதீர்‌ கானிடமிருந்து 
வாங்கியது. பாகிஸ்தானுக்கும்‌ வட கொரியாவுக்கும்‌ ஆயுதத்‌ 
தொழில்நுட்பப்‌ பரிமாற்ற விஷயத்தில்‌ நல்ல உறவு இருந்தது. 
இந்தியாவின்‌ ஏவுகணை பலத்துக்கு இணையான ஏவுகணைகளை 
உருவாக்க வட கொரியா பாகிஸ்தானுக்கு உதவியது. பதிலுக்கு 
யுரேனியத்‌ தயாரிப்புக்குத்‌ தேவையான தொழில்‌ நுட்பங்களை 
பாகிஸ்தான்‌ வடகொரியாவுக்குக்‌ கொடுத்தது. பிச்சைப்‌ புகினும்‌ 
அணுகுண்டு செய்வது நன்றே என்ற கொள்கைக்கு இன்னொரு 
எடுத்துக்காட்டு வடகொரியா. லட்சக்கணக்கில்‌ மக்கள்‌ உணவின்றி 


பட்டினி கிடக்க, வட கொரியா அணுகுண்டு செய்துவிட்டது. 


சர்வாதிகாரி கிம்‌ இறந்த பின்னும்‌, அங்கு ஆட்சி மாற்றம்‌ 
ஏற்படவில்லை. அவரது மகன்‌ கிம்‌ ஜோங்‌ இல்‌ அவருக்குப்பின்‌ 
தலைவரானார்‌. இந்த இரண்டாவது கிம்மும்‌ நாட்டை முன்னேற்ற ஒரு 
வேலையும்‌ செய்யவில்லை. இப்போது இரண்டாவது கிம்முக்கு பிறகு 
அவரது மகன்‌ மூன்றாவது கிம்‌ தலைவராவார்‌ என்று பரவலாக 
எதிர்பார்க்கப்படுகிறது. 


வடகொரியாவிடம்‌ அணுகுண்டு மட்டுமல்லாமல்‌ அவற்றை 
ஆயிரக்கணக்கான மைல்‌ தூரம்‌ தாங்கிச்‌ செல்லக்கூடிய ஏவுகணைகளும்‌ 
உள்ளன. அவற்றைக்‌ கொண்டு தென்‌ கொரியா, ஜப்பான்‌, சீனா, பசிபிக்‌ 

கடலில்‌ உள்ள சில அமெரிக்க தீவுகள்‌ எனப்‌ பல இடங்களில்‌ வட 
கொரியா குண்டு வீசக்கூடும்‌. இதனால்‌ மற்ற நாடுகளெல்லாம்‌ கடந்த 
பதினைந்தாண்டுகளாக வட கொரியாவை தாஜா செய்யப்‌ பெருமுயற்சி 
செய்து வருகின்றன. 


வடகொரியாவுடனான அமைதிப்‌ பேச்சுவார்த்தைகள்‌ ஒரு விளையாட்டு 
போல நடந்தேறி வருகின்றன. சில நேரங்களில்‌ அணுகுண்டை விட்டு 
விடுகிறோம்‌ என்று இறங்கி வருவது போல வருவதும்‌, திடீரென்று 
பின்வாங்கி ஒரு அணுகுண்டு சோதனை நடத்துவதும்‌ வட 
கொரியாவுக்கு வாடிக்கையாகிப்‌ போய்விட்டது. இது போல 2006லும்‌ 
2009லுமாக இரு அணுகுண்டு சோதனைகளைச்‌ செய்து விட்டது வட 
கொரியா. ஆனால்‌, அதனை அடிக்கவும்‌ முடியாமல்‌ அரவணைக்கவும்‌ 
முடியாமல்‌ அமெரிக்கா போன்ற எதிரி நாடுகளும்‌, சீனா போன்ற 
தோழமை நாடுகளும்‌ கையைப்‌ பிசைந்து கொண்டிருக்கின்றன. 

10. நாட்டாமைகளின்‌ உலகம்‌ 


இதுவரை இந்த நாடு அணுகுண்டு செய்தது; அந்த நாடு அணுகுண்டு 
செய்தது என்று பார்த்து வந்திருக்கிறோம்‌. இனி அணுகுண்டு 
வேண்டாம்‌ என்று சொன்னவர்களைப்பற்றிப்‌ பார்ப்போம்‌. 
ஹிரோஷிமா, நாகசாகி மீது முதல்‌ அணுகுண்டு வீசப்பட்ட உடனே 
அணு, ஆயுதங்களுக்கு உலகில்‌ எதிர்ப்புக்‌ கிளம்பிவிட்டது. குண்டு வீசிய 
அமெரிக்காவே சிறிது காலம்‌ அணு ஆயுதங்களை ஒழித்துவிடலாமா 
என்று யோசித்தது. 


ஐக்கிய நாடுகள்‌ சபை உருவாகிச்‌ செயல்பட ஆரம்பித்த காலமது. 
அமெரிக்கா தன்‌ வசமுள்ள அணுகுண்டுகளை அழித்துவிட வேண்டும்‌. 
பிற நாடுகளெல்லாம்‌ அணு குண்டு செய்ய முயற்சிக்க மாட்டோமென்று 
உறுதியெடுத்து ஒப்பந்தத்தில்‌ கையெழுத்திட வேண்டுமென்று ஒரு 
திட்டம்‌ ஐ. நா சபையில்‌ தாக்கல்‌ செய்யப்பட்டது. ஆனால்‌, சோவியத்‌ 
யூனியனுக்கு, அமெரிக்கா சொன்னது போல குண்டுகளை 
அழித்துவிடுமென்று கொஞ்சம்‌ கூட நம்பிக்கையில்லை. அதனால்‌, 
இந்தத்‌ திட்டத்தை ஏற்க மறுத்துவிட்டது. 

முதல்‌ கோணல்‌ முற்றிலும்‌ கோணல்‌ என்பது போல முதல்‌ திட்டத்தின்‌ 
கதிதான்‌ பின்னால்‌ வந்த அனைத்து அணு ஆயுதப்‌ பரவாமை 
முயற்சிகளுக்கும்‌ நேர்ந்தது. இதற்குக்‌ காரணம்‌ உலக நாடுகள்தான்‌. 
பெரும்பாலும்‌ எல்லா நாடுகளும்‌ தாங்கள்‌ அணுகுண்டு வைத்திருக்க 
விரும்பின. அதே சமயம்‌, பிற நாடுகள்‌ வைத்திருக்கக்‌ கூடாதென்று 
சொல்கின்றன. எனக்கு மட்டும்‌ வேண்டும்‌, மற்றவர்களுக்குக்‌ 
கூடாதென்று எதிர்பார்த்தால்‌, அணு ஆயுதம்‌ எப்படி ஒழியும்‌? 
அமெரிக்காவுடனான பகையில்‌ சோவியத்‌ யூனியன்‌ அணுகுண்டு 
செய்தது. பின்னர்‌ பனிப்போர்‌ சூடுபிடித்தவுடன்‌, நாம்‌ மட்டும்‌ 
வைத்திருந்தால்‌ போதாது, நமது சகாக்களும்‌ வைத்திருக்க 
வேண்டுமென்று இரு வல்லரசுகளும்‌ முடிவு செய்தன. அணுகுண்டு 
தொழில்‌ நுட்பத்தைத்‌ தங்களுக்கு வேண்டிய நாடுகளுக்குத்‌ தரத்‌ 
தொடங்கின. 

அமெரிக்காவிடமிருந்து பிரிட்டனும்‌ பிரான்சும்‌ அணு ரகசியங்களைப்‌ 
பெற்று அணுகுண்டைச்‌ செய்தன. சோவியத்‌ யூனியன்‌ சக கம்யூனிஸ்ட்‌ 
நாடான சீனாவுக்கு அணுகுண்டைப்‌ பெற உதவி செய்தது. இந்த ஐந்து 
நாடுகளும்‌ ஐக்கிய நாடுகளின்‌ பாதுகாப்பு சபையின்‌ நிரந்தர 
உறுப்பினர்களாக இருந்தது இவற்றுக்குச்‌ சாதகமாகப்‌ போனது. 
நிரந்தர உறுப்பினர்களுக்குப்‌ பாதுகாப்புச்‌ சபையில்‌ நடக்கும்‌ 
ஓட்டெடுப்புகளில்‌ வீட்டோ (தடை) அதிகாரம்‌ உள்ளதென்பதால்‌ அவை 
ஒருவிதமான குழு மனப்பான்மையுடன்‌ செயல்படத்‌ தொடங்கின. 
அவர்கள்‌ அணுகுண்டு வைத்திருக்கலாம்‌. அவர்களது ஆதரவாளர்கள்‌ 
வைத்திருக்கலாம்‌. ஆனால்‌, மற்றவர்கள்‌ வைத்திருக்கக்‌ கூடாது. இப்படி 
நாட்டாமைத்தனம்‌ பண்ணுவதற்காக அவர்கள்‌ உருவாக்கியதுதான்‌ 
அணு ஆயுதப்‌ பரவாமை ஒப்பந்தம்‌ (என்பிடி - NPT). 

இந்த நாடுகள்‌ அணு ஆயுதங்கள்‌ பரவக்கூடாது என்று எண்ணினாலும்‌ 
அணுமின்‌ நிலையங்கள்‌ பிற நாடுகளில்‌ உருவாவதை எதிர்க்கவில்லை. 
ஏனென்றால்‌, அணு உலைகளையும்‌, பிற தொழில்நுட்பங்களையும்‌ 
விற்பதால்‌ இந்நாட்டு நிறுவனங்களுக்கு நல்ல லாபம்‌ கிடைத்ததால்‌. 
இந்த அணுஆயுதம்‌ வேண்டாம்‌ ஆனால்‌ அணு மின்‌ நிலையம்‌ 
வைத்துக்கொள்ளலாம்‌ என்ற திட்டத்தில்‌ ஒரு பெரிய பிரச்னை 
இருந்தது. அணு குண்டு செய்ய வேண்டிய தொழில்நுட்பத்துக்கும்‌ 
அணுமின்‌ நிலையத்தில்‌ பயன்படுத்தப்படும்‌ தொழில்நுட்பத்துக்கும்‌ 
பெரிய வித்தியாசம்‌ இல்லை. இவற்றுள்‌ பல இரண்டிலும்‌ 
பயன்படக்கூடியவை (பல! 66). மேலும்‌, அணுமின்‌ நிலையங்களில்‌ 
இயங்கும்‌ அணு உலைகளில்‌ உருவாகும்‌ விளை பொருள்களை குண்டு 
செய்வதற்குப்‌ பயன்படுத்திக்‌ கொள்ளலாம்‌. 


ஒரு நாடு அணுகுண்டு செய்ய நினைத்தால்‌, முதலில்‌ எங்கள்‌ நாட்டுக்கு 
அணுமின்‌ நிலையம்‌ வேண்டுமென்றுதான்‌ ஆரம்பிக்கும்‌. அணு 
உலைகளை வாங்கி இயக்கத்‌ தொடங்கும்‌. மெல்ல மெல்ல அதன்‌ 
தொழில்நுட்பத்தை ரிவர்ஸ்‌ எஞ்ஜினியரிங்‌ செய்து அணுகுண்டுகளை 
உற்பத்தி செய்துவிடும்‌. இந்தியா, பாகிஸ்தான்‌, இஸ்ரேல்‌, வடகொரியா 
ஆகிய நாடுகள்‌ இந்த வழியில்தான்‌ அணுகுண்டு செய்தன. 

மற்றவர்கள்‌ இவ்வாறு செய்யக்‌ கூடாதென்பதற்காக வல்லரசு நாடுகள்‌ 
சர்வதேச அணுசக்தி அமைப்பு (International Atomic Energy Agency & 
IAEA) ஒன்றை 1957-ல்‌ உருவாக்கின. இதன்‌ வேலை அணுமின்‌ 
நிலையங்களை இயக்கும்‌ நாடுகள்‌, அவற்றைக்‌ கொண்டு அணுகுண்டுத்‌ 
தயாரிப்பில்‌ இறங்காத வண்ணம்‌ தடுத்தல்‌. அணுமின்‌ நிலையங்களை 

விற்கும்‌ நாட்டுக்கும்‌, வாங்கும்‌ நாட்டுக்கும்‌ இடையே 
கையெழுத்திடப்படும்‌ ஒப்பந்தக்‌ கூறுகளைச்‌ சரிபார்த்தல்‌. அந்த 
ஒப்பந்தப்படி இரு நாடுகளும்‌ நடக்கின்றனவா என்று கண்காணித்தல்‌. 
அணுமின்‌ நிலையங்களுக்கு நேரில்‌ சென்று ஆராய்தல்‌. அவற்றில்‌ 
உருவாகும்‌ கதிரியக்க விளை பொருள்களை யாரும்‌ கடத்தி 
விற்றுவிடாமல்‌ பத்திரப்படுத்துதல்‌. இப்படியான வேலைகளை ஐஏஈஏ 
செய்து வருகிறது. 
சுருக்கமாகச்‌ சொன்னால்‌ அணுகுண்டு தயாரிக்கத்‌ தேவையான 
யுரேனியத்தையும்‌, புளுட்டோனியத்தையும்‌ அணு ஆயுதமில்லாத 
நாடுகள்‌ கையில்‌ சிக்காமல்‌ பாதுகாப்பதுதான்‌ இதன்‌ வேலை. 
ஆனால்‌, சர்வதேச அணுஆயுத அரசியலில்‌ ஐஏஈஏ வும்‌ ஒரு பகடைக்‌ 
காய்தான்‌. அணுஆயுத ஐவர்‌ கோஷ்டி தாங்கள்‌ ஆதரிக்கும்‌ நாடுகளை 
ஐஏஈஏ கெடுபிடிகளிலிருந்து பாதுகாக்கின்றன. “என்‌ ஆளை விட்டுடு! 
அவன்‌ ஆளைப்பாரு!” என்ற நிலையையே அவை எடுக்கின்றன. 
இப்படி, அமெரிக்கா இஸ்ரேல்‌ நாட்டு அணு உலைகளில்‌ ஐஏஈஏ வை 
நுழைய விடாமல்‌, சீனாவோ வட கொரியாவைப்‌ பாதுகாக்கும்‌. 
ரஷ்யாவுக்கு இரான்‌ மீது பாசம்‌. 
இப்படி ஆளுக்கொரு நாட்டை தத்தெடுத்துக்கொண்டு வேலை 
செய்ததால்‌, ஐஏஈஏ வை உருவாக்கிய நோக்கமே அடிபட்டுப்போனது. 
அது தன்‌ வேலையை ஒழுங்காகச்‌ செய்யாமல்‌ இருப்பது தவிர, அதைத்‌ 
தங்கள்‌ அரசியல்‌ விரோதிகளின்‌ மீது ஏவி விடுவதும்‌ நடந்திருக்கிறது. 
2003-ல்‌ ஈராக்கின்‌ மீது போர்‌ தொடுக்கக்‌ காரணங்களைத்‌ 
தேடிக்கொண்டிருந்தது அமெரிக்கா. ஈராக்‌ அணு ஆயுதம்‌ செய்து 
வருவதாகச்‌ சொல்லி அதைக்‌ “கண்டுபிடிக்கும்‌ படி வேலையை 
ஐஏஈஏவிடம்‌ கொடுத்தது. ஐஏஈஏ இதற்கு ஒத்துக்‌ கொள்ளாததால்‌, 
அமெரிக்க ஊடகங்களின்‌ மூலமாக அதை சதாம்‌ ஹுசேனின்‌ 
கைக்கூலியென்று விமர்சித்தது ஜார்ஜ்‌ புஷ்‌ அரசு. 


இப்படி அடிப்படையே இரட்டை நிலையென்பதால்‌ ஐஏஈஏ எதற்காகத்‌ 
தொடங்கப்பட்டதோ அந்த நோக்கம்‌ அரைகுறையாகவே 
நிறைவேறியிருக்கிறது. 1957க்குப்‌ பிறகு அணுஆயுதம்‌ உற்பத்தி செய்த 
ஆறு நாடுகளில்‌ ஐந்து நாடுகள்‌ அணுமின்‌ நிலையங்களுக்காக வாங்கிய 
தொழில்நுட்பத்தைக்கொண்டே அணுகுண்டு செய்திருக்கின்றன. 


இப்படிப்‌ பண்ண முடியுமென்று மற்ற நாடுகளுக்கு முதன்‌ முதலில்‌ 
செய்து காட்டிய பெருமை இந்தியாவையே சேரும்‌. 1950களில்‌ 

அமெரிக்கா கனடா விடமிருந்து அணு உலைகளுக்கான 
தொழில்நுட்பத்தை வாங்கி, அதை வைத்து குண்டு செய்தது இந்தியா. 
அமைதியான நோக்கங்களுக்காக மட்டுமே அந்தத்‌ தொழில்நுட்பத்தைப்‌ 
பயன்படுத்த வேண்டுமென்ற ஒப்பந்தத்தில்‌ கையெழுத்திட்டிருந்ததால்‌, 
தான்‌ வெடித்த அணுகுண்டுக்கு “அமைதியான அணுகுண்டு வெடிப்பு” 
(peaceful nuclear explosion) என்று பெயர்‌ வைத்தது. 


இந்தியாவின்‌ இந்தத்‌ தந்திரத்தால்‌ ஐஏஈஏ வின்‌ விதிகள்‌ 
கடுமையாக்கப்பட்டன. அதைத்‌ தவிர நியூக்ளியர்‌ சப்ளையர்ஸ்‌ குரூப்‌ 
(என்‌எஸ்ஜி) என்று புதிதாக ஓர்‌ அமைப்பும்‌ உருவாக்கப்பட்டது. மற்ற 
நாடுகளுக்கு யுரேனியம்‌, புளூட்டோனியம்‌, கனரக நீர்‌ போன்ற 
அணுக்கரு வஸ்துகளை சப்ளை செய்பவர்கள்‌ அனைவரும்‌ அதில்‌ 
உறுப்பினர்களாகச்‌ சேர்ந்தார்கள்‌. 

இப்போது என்‌எஸ்ஜியில்‌ அணுசக்தி தொழில்நுட்பங்களை ஏற்றுமதி 
செய்யும்‌ 45 நாடுகள்‌ உறுப்பினர்களாக உள்ளன. புதிதாக ஒரு நாடு 
அணு உலைகளையோ, அது சம்பந்தப்பட்ட தொழில்நுட்பத்தையோ 
வாங்கவேண்டுமென்றால்‌ என்‌எஸ்ஜி யிடம்‌ முன்‌ அனுமதி பெற்ற 


பின்புதான்‌ வாங்க முடியும்‌. 


அணு ஆயுத தொழில்நுட்பம்‌ பரவுவதைத்‌ தடுக்க ஐஏஈஏ, என்‌எஸ்ஜி 
போதாதென்று இன்னுமொரு கடுமையான ஒப்பந்தத்தை உருவாக்க 
1990களில்‌ அமெரிக்கா முயன்றது. ஃபிசைல்‌ மெட்டீரியல்‌ கண்ட்ரோல்‌ 
டிரீட்டி (எஃப்‌எம்சிடி) என்றழைக்கப்படும்‌ இந்த ஒப்பந்தம்‌ பிற 
நாடுகளின்‌ ஆதரவின்மையால்‌ இன்றுவரை அமலுக்கு வரவில்லை. 


இதுவரை இந்த அணுஆயுத நாடுகள்‌ மற்ற நாடுகள்‌ அணு ஆயுதம்‌ 
செய்யாமலிருக்க மேற்கொண்டுவரும்‌ முயற்சிகள்‌ பற்றிப்‌ பார்த்தோம்‌. 
இனி தங்கள்‌ வசமிருக்கும்‌ அணு ஆயுதங்களைக்‌ குறைக்க அவை என்ன 
செய்து வருகின்றன என்பதைப்‌ பார்ப்போம்‌. 


1962-ல்‌ நடந்த கியூப ஏவுகணை நெருக்கடி உலகை அணு ஆயுத 
போரின்‌ விளிம்பில்‌ கொண்டு வந்துவிட்ட பின்புதான்‌ 
அணுகுண்டுகளின்‌ அபாயம்‌ ஆட்சியாளர்களுக்குச்‌ சிறிது புரிந்தது. 
முழுதுமாக ஒழிக்கவில்லையென்றாலும்‌, குறைப்பதற்கான முயற்சிகளை 
மேற்கொள்ளத்‌ தொடங்கினர்‌. அணுகுண்டுகளைக்‌ குறைப்பதில்‌, முதல்‌ 
கட்டமாக அணுகுண்டு சோதனைகளைக்‌ குறைத்துக்கொள்ள 
ஆரம்பித்தனர்‌. 


புதிய ரக அணுகுண்டுகளைச்‌ செய்வதற்கும்‌, இருக்கும்‌ குண்டுகளை 

எப்படி திறமையாகப்‌ பயன்படுத்துவது என்பதைக்‌ கற்பதற்கும்‌ 
அணுகுண்டு சோதனைகள்‌ தேவைப்பட்டன. கடலுக்கு அடியில்‌, 
நிலத்துக்கு அடியில்‌, வானில்‌ என்று ஆயிரக்கணக்கில்‌ அணுகுண்டு 
சோதனைகள்‌ நடந்து வந்த காலமது. அப்போது தான்‌ விண்வெளிப்‌ 
பயணங்களும்‌ ஆரம்பமாகியிருந்தன. அடுத்து விண்வெளியிலும்‌ 
அணுகுண்டு சோதனைகளைச்‌ செய்ய ஆரம்பித்துவிடுவார்கள்‌ என்ற 
அச்சமும்‌ அப்போது இருந்தது. 

ஏற்கெனவே எக்கச்சக்கமாக அணுகுண்டுகளை வெடித்ததில்‌ பூமியில்‌ 
காற்றுமண்டலத்தில்‌ ஏகப்பட்ட கதிரியக்க மாசுகள்‌ பரவியிருந்தன. 
அவை தொடர்ந்து அதிகமானால்‌, சுற்றுச்‌ சூழல்‌ வெகுவாகப்‌ 
பாதிக்கப்படலாம்‌ என்ற அச்சமும்‌ எழுந்தது. இக்காரணங்களால்‌ 1963-ல்‌ 
அமெரிக்கா, சோவியத்‌ யூனியன்‌ மற்றும்‌ பிரிட்டன்‌ ஆகிய மூன்று 
நாடுகளும்‌ பார்ஷியல்‌ டெஸ்ட்‌ பான்‌ டிரீட்டி (பி.டி.பி.டி) என்ற 
ஒப்பந்தத்தில்‌ கையெழுத்திட்டன. 

இனி மேல்‌ நிலத்தடியைத்‌ தவிர வேறெங்கும்‌ அணுகுண்டு 
சோதனைகளை மேற்கொள்ளப்‌ போவதில்லை என்று உறுதியளித்தன. 
சொன்னபடி அதற்குப்‌ பின்னர்‌ இம்மூன்று நாடுகளும்‌ கடலடி, 
வான்வெளி, மற்றும்‌ விண்வெளியில்‌ அணுகுண்டு சோதனைகளைச்‌ 
செய்யவில்லை. ஆனால்‌, பிரான்சும்‌ சீனாவும்‌ இந்த ஒப்பந்தத்தை 
ஏற்றுக்கொள்ள மறுத்துவிட்டன. தங்கள்‌ அணு ஆயுதங்களின்‌ 
வடிவமைப்புகளை மேம்படுத்த சோதனைகளைக்‌ கைவிட முடியாது 
என்று அறிவித்துவிட்டன. 

பி.டி.பி.டிக்கு கிடைத்த அரைகுறை வெற்றிக்குப்‌ பின்தான்‌ 1968-ல்‌ அணு 
ஆயுதங்களைப்‌ பிற நாடுகளுக்குப்‌ பரவவிடாமல்‌ தடுக்க என்‌.பி.டி 
ஒப்பந்தம்‌ அறிமுகப்படுத்தப்பட்டது. ஆனால்‌, நாடுகளின்‌ இரட்டை 
நிலையாலும்‌, பாதுகாப்பற்ற உணர்வாலும்‌ என்‌.பி.டி ஒரு செல்லாக்‌ 
காசாகவே இருந்தது. 

1970களில்‌ பனிப்போரின்‌ இறுக்கம்‌ சற்றே தளர்ந்தது. இதனால்‌ 
அமெரிக்காவும்‌ சோவியத்‌ யூனியனும்‌ தங்களிடமிருந்த அணு 
ஆயுதங்களையும்‌, அவற்றைத்‌ தாங்கிச்‌ செல்லக்கூடிய 
ஏவுகணைகளையும்‌ குறைப்பதற்காகப்‌ பேச்சுவார்த்தைகளில்‌ 
ஈடுபட்டனர்‌. “சால்ட்‌' என்று அழைக்கப்பட்ட இப்பேச்சுவார்த்தைகள்‌ 
இருமுறை நடைபெற்றன. 

1970களின்‌ ஆரம்பத்தில்‌ நடைபெற்ற முதலாம்‌ சால்ட்‌ 
பேச்சுவார்த்தைகளின்‌ விளைவாக ஆண்டி பாலிஸ்டிக்‌ மிசைல்‌ பாலிசி 

என்ற ஒப்பந்தம்‌ கையெழுத்தாகியது. இதனால்‌ எதிரி நாட்டு 
ஏவுகணைகளை அழிக்கும்‌ எதிர்‌ ஏவுகணைத்‌ திட்டத்தை இரு நாடுகளும்‌ 
கைவிட்டன. 1970களின்‌ இறுதியில்‌ தொடங்கிய அடுத்த கட்ட சால்ட்‌ 
பேச்சு வார்த்தைகளில்‌ இரு நாடுகளும்‌ தங்களின்‌ அணு 


ஏவுகணைகளின்‌ எண்ணிக்கையை வெகுவாகக்‌ குறைத்தன. 


இதுபோன்ற வேறு பல சின்ன ஒப்பந்தங்களும்‌ இரு தரப்புக்கும்‌ 
இடையே அவ்வப்போது கையெழுத்தாகி வந்தாலும்‌, அணுஆயுதப்‌ 
போர்‌ மூளுவதற்கான அபாயம்‌ பெரிதாக ஒன்றும்‌ 
குறைந்துவிடவில்லை. 1991-ல்‌ சோவியத்‌ யூனியன்‌ சிதறி, பனிப்போர்‌ 
ஒருவழியாக முடிவுக்கு வந்த பிறகுதான்‌ அணு ஆயுதப்‌ போர்‌ மூளும்‌ 
அபாயம்‌ குறைந்தது. 

சோவியத்‌ யூனியனுக்குப்‌ பின்‌ எழுந்த ரஷ்ய குடியரசு முன்‌ போல 
அமெரிக்காவைப்‌ பரம விரோதியாகக்‌ கருதவில்லை என்பதால்‌, இரு 
நாடுகளும்‌ தற்போது படிப்படியாகத்‌ தங்கள்‌ வசமிருக்கும்‌ 
அணுகுண்டுகளைக்‌ குறைத்து வருகின்றன. 

பனிப்போரின்‌ முடிவு இன்னொரு ஒப்பந்த முயற்சிக்கும்‌ வழிவகுத்தது. 
1963-ல்‌ கையெழுத்தான பி. டி. பி. டி அணு ஆயுத சோதனை தடை 
ஒப்பந்தத்தைப்‌ போல அடுத்து ஒரு முழுமையான தடை ஒப்பந்தம்‌ 
ஐக்கிய நாடுகள்‌ சபையில்‌ தாக்கல்‌ செய்யப்பட்டது. காம்பிரிஹன்சிவ்‌ 
டெஸ்ட்‌ பான்‌ டிரீட்டி (CTBT - சிடிபிடி) என்றழைக்கப்பட்ட இந்த 
ஒப்பந்தத்தின்‌ நோக்கம்‌ அணு ஆயுதங்கள்‌ சோதனை செய்வதை அறவே 


தடை செய்வதாகும்‌. 


இதிலும்‌ பெரிய நாடுகள்‌ மிக அப்பட்டமான இரட்டை நிலையை 
எடுத்தன. கணினித்‌ துறையில்‌ ஏற்பட்ட முன்னேற்றத்தால்‌ 
அமெரிக்காவுக்கும்‌ ரஷ்யாவுக்கும்‌ இனி சோதனை நிகழ்த்தத்‌ 
தேவையில்லாமல்‌ போனது. புதிய அணுகுண்டுகளை அதிவேக 
கணினிகளைக்‌ (5யறer cறறப£er5) கொண்டு உருவகப்படுத்திப்‌ பார்த்துக்‌ 
கொள்ளும்‌ வசதி அவர்களுக்கு இருந்தது. 

அதற்குத்‌ தேவையான எல்லா ஏற்பாடுகளையும்‌ பண்ணிவிட்டு, “சரி 
வாங்க! நாம்‌ எல்லாரும்‌ இனி அணுகுண்டு சோதனை 
செய்யமாட்டோமென்று உறுதி எடுத்துக்‌ கொள்வோமென்று உலக 
நாடுகளுக்கு அழைப்பு விடுத்தன. சீனாவும்‌ பிரான்சும்‌ சி.டி.பி.டியில்‌ 
கையெழுத்திடுவதற்கு முன்னால்‌ அவசரம்‌ அவசரமாக பல அணுகுண்டு 
சோதனைகளை நடத்தத்‌ தொடங்கின. 

அச்சோதனைகளில்‌ கிடைத்த தரவுகளை வைத்துக்கொண்டு இனி 
சோதனைகளை கணினி மூலமாகவே உருவகப்படுத்தலாம்‌ என்று 
உறுதியான பின்னரே ஒப்பந்தத்தில்‌ கையெழுத்திட முன்வந்தன. 
அதாவது அவர்களுக்கு அணுகுண்டு சோதனைகள்‌ இனி 
தேவையில்லை என்று ஆனபின்னரே சோதனைகளை முற்றிலும்‌ 
தடைசெய்யும்‌ முயற்சியில்‌ ஈடுபட்டனர்‌. 

அணுகுண்டு செய்யும்‌ உத்தேசமில்லாத நாடுகளெல்லாம்‌ உடனடியாக 
ஒப்பந்தத்தில்‌ கையெழுத்திட்டன. ஆனால்‌, அணுகுண்டு வைத்திருந்த / 
செய்துகொண்டிருந்த இந்தியா, பாகிஸ்தான்‌, கொரியா ஆகிய நாடுகள்‌ 
இதில்‌ கையெழுத்திட மறுத்துவிட்டன. சோதனைகள்‌ செய்யாமல்‌ 
எப்படி அணுகுண்டு செய்வது? 


இம்மூன்றும்‌ மறுத்துவிட்டதால்‌ சி.டி.பி.டி ஒரு செல்லாத 
ஒப்பந்தமாகவே இன்றுவரை உள்ளது. இந்த ஒப்பந்தத்தை முதலில்‌ 
முன்வைத்த அமெரிக்காகூடக்‌ கையெழுத்துப்‌ போட்டிருக்கிறதே தவிர, 
அதை அந்நாட்டு நாடாளுமன்றம்‌ ஏற்கவில்லை. சி.டி.பி.டி ஐ 
பெரும்பாலான நாடுகள்‌ ஏற்ற பின்னர்‌ கையெழுத்திடாத மூன்று 
நாடுகள்‌ பல அணுகுண்டு சோதனைகளை நிகழ்த்தியிருப்பதும்‌, அதன்‌ 
பின்னரும்‌ கையெழுத்திட மறுப்பதும்‌ குறிப்பிடத்தக்கது. 

அணுகுண்டு வைத்திருக்கும்‌ நாடுகளின்‌ போலித்தன்மை என்‌.பி.டி 
ஒப்பந்தத்திலும்‌ பிரதிபலித்திருக்கிறது. என்‌.பி. டி என்பதே ஒரு நாடு பிற 
நாடுகளுக்கு அணுகுண்டு செய்ய உதவக்கூடாது என்ற நோக்கத்துடன்‌ 
உருவாக்கப்பட்டது. ஆனால்‌, அமெரிக்கா போன்ற நாடுகள்‌, 
மற்றவர்களுக்கு அணுகுண்டு செய்ய உதவத்தானே கூடாது; 
அணுகுண்டுகளைக்‌ குத்தகைக்கு விடலாம்‌ என்ற ஒரு நிலையை 
எடுத்துள்ளன. 

அமெரிக்காவின்‌ அணுகுண்டுகள்‌ இப்படிப்‌ பல நேட்டோ ஒப்பந்த 
நாடுகளில்‌ நிறுத்தப்பட்டுள்ளன. அந்த நாட்டுக்கு ஏதேனும்‌ ஆபத்து 
வந்தால்‌, அமெரிக்கா அவர்கள்‌ சார்பாக அணுகுண்டுகளைப்‌ 
பிரயோகிக்கலாம்‌ என்று ஒப்பந்தம்‌ செய்திருக்கின்றன. இந்த பாக்கியம்‌ 
அமெரிக்காவின்‌ நெருங்கிய நண்பர்களாக இருக்கும்‌ நாடுகளுக்கு 
மட்டுமே கிடைக்கும்‌. மற்றவர்களெல்லாம்‌ மறுபேச்சின்றி என்‌.பி.டி.யில்‌ 
கையெழுத்திட வேண்டும்‌. 

இப்படி மாற்றி மாற்றித்‌ தீர்ப்புச்‌ சொல்லி வருவதால்‌, அணுஆயுத 


பரவாமை எழுத்தளவில்‌ மட்டுமே இருந்து வருகிறது. இந்த விஷயத்தில்‌ 
இந்தியாவையும்‌ 1960களில்‌ சைரல்‌ அணு உலையை அமைதியான 

காரணங்களுக்கு மட்டும்‌ பயன்படுத்துவோம்‌ என்று சொல்லி அதை 


வைத்து அணுகுண்டு செய்த இந்தியாதான்‌ இன்று அமெரிக்காவுடன்‌ 
புதிய அணுமின்‌ நிலையங்களை உருவாக்க ஒப்பந்தம்‌ செய்திருக்கிறது. 


1974-ல்‌ உருவானது நியூக்ளியர்‌ சப்ளையர்ஸ்‌ குரூப்‌. பிற நாடுகள்‌, அணு 
உலைக்கான தொழில்நுட்பத்தை வாங்கி, அதைக்‌ கொண்டு 
அணுகுண்டு செய்துவிடக்கூடாது என்பதற்காக உருவாக்கப்பட்ட 
அமைப்பு. ஆனால்‌, இந்தியா அமெரிக்கா அணுசக்தி ஒப்பந்தத்தின்‌ ஒரு 
பகுதியாக, அந்த என்‌. எஸ்‌. ஜி அமைப்பிடமே எப்போதும்‌ செய்யும்‌ 
கெடுபிடிகளிலிருந்து விதிவிலக்குப்‌ பெற்று விட்டது இந்தியா. 
இந்தியா இப்படியென்றால்‌ பாகிஸ்தான்‌ வெளிப்படையாகவே 
அணுகுண்டு தொழில்நுட்ப வியாபாரத்தில்‌ ஈடுபட்டு வருகிறது. இப்படி 
வல்லரசுகள்‌ மட்டுமல்லாமல்‌ சாமானிய நாடுகளும்‌ பலவிதமான 
தந்திரங்களில்‌ ஈடுபட்டு வருவதால்‌, அணுகுண்டுகள்‌ நிரந்தரமாக 
உலகில்‌ தங்கிவிட்டன. 

Ii. விரவாதம்‌ 


அணுகுண்டு பலநாடுகளின்‌ கைகளுக்கு வந்த கொஞ்ச நாளிலேயே, 
உலகிலுள்ள பல தீவிரவாத போராளி இயக்கங்களும்‌ அணுகுண்டு 
செய்யும்‌ முயற்சியில்‌ இறங்கிப்‌ பார்த்தன. ஆனால்‌, எந்த அரசு சார்பற்ற 
இயக்கத்துக்கும்‌ அணுகுண்டு செய்யும்‌ முயற்சியில்‌ வெற்றி 
கிடைக்கவில்லை. இதற்கு மூன்று காரணங்கள்‌ உள்ளன. 

முதலாவது காரணம்‌, அணுகுண்டு தொழில்நுட்பம்‌ 
எளிதானதென்றாலும்‌ அதற்கான எரிபொருளை அடைவது மிகவும்‌ 
கடினம்‌. முன்பு பார்த்தபடி,சுத்திகரிக்கப்பட்ட யுரேனியத்தையும்‌ 
புளுட்டோனியத்தையும்‌ செய்வது மிகக்‌ கடினம்‌. அதற்கான 
தொழில்நுட்பங்கள்‌ மிகவும்‌ சிக்கலானவை. அவற்றை வாங்குவதற்கான 
செலவும்‌ மிக அதிகம்‌. 


அரசு அல்லாத ஒரு போராளி அமைப்பால்‌ எளிதாக யுரேனியத்தையோ 
புளுட்டோனியத்தையோ வாங்க இயலாது. அதற்குத்‌ தேவையான 
காசையும்‌ புரட்ட முடியாது. அப்படியே தொழில்நுட்பத்தை 
வாங்கிவிட்டாலும்‌, அணு உலை ஒன்றைக்‌ கட்டி அதன்‌ மூலமாகத்தான்‌ 
அணுகுண்டுக்குத்‌ தேவையான யுரேனியத்தையோ, 
புளுட்டோனியத்தையோ செய்ய முடியும்‌. 

ஒரு தீவிரவாத இயக்கத்தாலோ, போராளி குழுவாலோ ரகசியமாக 
அணு உலையை இயக்க முடியாது. எதிரிகளுக்குத்‌ தெரிந்தால்‌, 
குண்டுவீசித்‌ தகர்த்துவிடுவார்கள்‌. இரண்டாவது காரணம்‌, செய்த 
குண்டை எப்படி வீசுவது என்ற சிக்கல்‌. இந்த டெலிவரி சிஸ்டம்‌ 
பிரச்னை அணுகுண்டு வைத்திருக்கும்‌ நாடுகளுக்கே இருக்கிறது. 
ஆரம்ப காலத்தில்‌ அணுகுண்டுகளின்‌ எடை ஆயிரக்கணக்கான டன்‌ 
கணக்கில்‌ இருந்தது. அவற்றை வீசுவதற்கு ராட்சத விமானங்கள்‌ 
தேவைப்பட்டன. அல்லது பெரிய சரக்குக்‌ கப்பல்களாவது 
தேவைப்பட்டன. அதன்‌ பின்னர்‌ கொஞ்சம்‌ கொஞ்சமாக அணுகுண்டு 
வடிவமைப்புகள்‌ சிறியதாகி எடை குறைந்தாலும்‌, அரசு சார்பற்ற 

அமைப்புகளால்‌ அவற்றை வீச ஏற்பாடு செய்ய முடியாத அளவிலேயே 
இருந்தன. 

1950களில்‌ வல்லரசுகள்‌ அணுகுண்டுகளை வீச விமானங்களுக்கு பதில்‌ 
ஏவுகணைகளைப்‌ பயன்படுத்தத்‌ தொடங்கிய பின்னர்‌, தீவிரவாத 
இயக்கங்களுக்கு ஏவுகணைத்‌ தொழில்‌ நுட்பம்‌ எட்டாக்கனியாகவே 
இருந்தது. அணுகுண்டு செய்யும்‌ தொழில்நுட்பத்தைவிடச்‌ சிக்கலானது 
ஏவுகணைத்‌ தொழில்நுட்பம்‌. ரொம்ப காஸ்டிலியானதும்‌ கூட. 


மூன்றாவது காரணம்‌, அணு ஆயுதம்‌ வைத்திருக்கும்‌ நாடுகள்‌, தீவிரவாத 
இயக்கங்கள்‌ கையில்‌ அவை சிக்காமல்‌ பார்த்துக்கொண்டன. 
அமெரிக்காவும்‌, சோவியத்‌ யூனியனும்‌ உலகமெங்கும்‌ பல தீவிரவாத, 
போராளி இயக்கங்களுக்கு பண உதவியும்‌, ஆயுத சப்ளையும்‌ செய்து 
வந்தாலும்‌, அணுகுண்டு விஷயத்தில்‌ உஷாராக இருந்தன. வளர்த்த 
கடாக்கள்‌ திரும்பித்‌ தங்கள்‌ மார்பில்‌ பாய வெகு நேரமாகாது என்பதை 
உணர்ந்திருந்ததால்‌, அணு ஆயுத ரகசியங்களை மட்டும்‌ பத்திரமாகப்‌ 
பாதுகாத்துக்கொண்டன. 

இந்த மூன்று காரணங்களால்‌ தீவிரவாத / போராளி இயக்கங்களால்‌ பல 
வருடங்களுக்கு அணுகுண்டைப்‌ பற்றி நினைத்துக்‌ கூடப்‌ பார்க்க 
முடியவில்லை. ஆனால்‌ 1990களில்‌ இந்த நிலை மாறியது. சோவியத்‌ 
யூனியன்‌ சிதறிய பிறகு, அதன்‌ ஆயிரக்கணக்கான அணுகுண்டுகளை 
அதில்‌ அங்கம்‌ வகித்த பதினைந்து நாடுகள்‌ பத்திரமாக ரஷ்ய நாட்டிடம்‌ 
திருப்பித்‌ தருமா என்ற கேள்வி எழுந்தது. 

ரஷ்யா, சோவியத்‌ யூனியனின்‌ முன்னாள்‌ உறுப்பினர்களுடன்‌ 
தனித்தனியே பேச்சுவார்த்தை நடத்தி தனது அணுகுண்டுகளைத்‌ 
திருப்பிப்பெற வேண்டியிருந்தது. உக்ரைன்‌ போன்ற சில முன்னாள்‌ 
சோவியத்‌ நாடுகள்‌ அணுகுண்டுகளையும்‌ ஏவுகணைகளையும்‌ திருப்பித்‌ 
தராமல்‌ இழுத்தடித்தன. மற்ற நாடுகளில்‌ இந்த நிலையென்றால்‌, 
ரஷ்யாவின்‌ அணு நிலையங்களில்‌ நிலைமை இன்னும்‌ மோசமாக 
இருந்தது. 

சோவியத்‌ யூனியனின்‌ மாபெரும்‌ அணு ஆராய்ச்சித்‌ திட்டத்தை ரஷ்ய 
அரசால்‌ தொடர்ந்து நடத்த முடியவில்லை. அதற்குத்‌ தேவையான பணம்‌ 
அதனிடம்‌ இல்லை. சோவியத்‌ யூனியன்‌ வீழ்ந்ததற்கு இது போன்ற 
செலவுகளும்‌ ஒரு காரணம்‌. முன்னாள்‌ சோவியத்‌ அணு ஆராய்ச்சிக்‌ 
கூடங்கள்‌ பல இழுத்து மூடப்பட்டன. அங்கிருந்த விஞ்ஞானிகள்‌ 
வேலையின்றி வீட்டுக்கு அனுப்பப்பட்டனர்‌. 

அப்படி மூடப்பட்ட ஆராய்ச்சிக்‌ கூடங்களிலிருந்த எந்திரங்களும்‌, அணு 
தொழில்நுட்ப ரகசியங்களும்‌ கள்ளச்‌ சந்தையில்‌ விற்கப்பட்டன. சில 
இடங்களில்‌ குண்டுகளுக்காகச்‌ சேர்த்து வைக்கப்பட்டிருந்த 
யுரேனியமும்‌ புளூட்டோனியமும்‌ கூட கள்ளச்சந்தையில்‌ விலை 
போயின. 

1990களில்‌ ரஷ்ய அரசின்‌ பல மட்டங்களிலும்‌ ஊழல்‌ மலிந்திருந்ததால்‌, 
அரசு அதிகாரிகளே இந்த அணு ஆயுத கள்ளச்‌ சந்தையை நடத்திக்‌ காசு 
சம்பாதித்தார்கள்‌. வேலை பறிபோன அணு விஞ்ஞானிகள்‌ பலர்‌ 
வயிற்றுப்‌ பிழைப்புக்காகப்‌ பல்வேறு நாடுகளின்‌ அணு ஆயுதத்‌ 
திட்டங்களில்‌ வேலைக்குச்‌ சேர்ந்தார்கள்‌. அவர்களுள்‌ சிலர்‌ 
பணத்துக்காகத்‌ தீவிரவாத அமைப்புகளுக்கு அணு ஆயுத ரகசியங்களை 
விற்றிருக்கக்‌ கூடுமென்று பன்னாட்டு உளவு அமைப்புகள்‌ 
கருதுகின்றன. ரகசியங்களும்‌ தொழில்நுட்பங்களும்‌ போனால்‌ 
பரவாயில்லை, பல சூட்கேஸ்‌ அளவு அணுகுண்டுகளும்‌ இப்படி 
கள்ளச்சந்தையில்‌ விற்கப்பட்டிருக்கலாம்‌ என்று அஞ்சப்படுகிறது. 
அணுகுண்டுகள்‌ பெரும்‌ எடைகொண்டதாகப்‌ பெரிய சைசில்தான்‌ 
முதலில்‌ வடிவமைக்கப்பட்டன. ஆனால்‌, ஆண்டுகள்‌ செல்லச்‌ செல்ல 
அமெரிக்காவும்‌ சோவியத்‌ யூனியனும்‌, தங்கள்‌ அணுகுண்டுகளின்‌ 
அளவைக்‌ குறைக்கத்‌ தொடங்கின. ஏவுகணைகளையும்‌ 
விமானங்களையும்‌ வீழ்த்திவிடலாம்‌, ஆனால்‌ ஒருவர்‌ சுமந்து செல்லக்‌ 
கூடிய அளவு சிறிய அணுகுண்டைக்‌ கண்டுபிடித்துத்‌ தடுப்பது கடினம்‌. 
அதனால்‌, இந்த மினி குண்டு முயற்சிகள்‌ மேற்கொள்ளப்பட்டன. 
இதன்‌ பலனாக, 1990களில்‌ இரு தரப்பிலும்‌ நூற்றுக்கணக்கில்‌ 
இத்தகைய சூட்கேஸ்‌ குண்டுகள்‌ இருந்தன. சோவியத்‌ யூனியன்‌ 
வீழ்ந்தபின்‌ நிலவிய குழப்பமான சூழ்நிலையில்‌ அதன்‌ 
நூற்றுக்கணக்கான மினி அணுகுண்டுகள்‌ கடத்தப்பட்டு கள்ளச்‌ 
சந்தையில்‌ விற்கப்பட்டுவிட்டன. 


1996-ல்‌ ரஷ்யாவின்‌ தேசியப்‌ பாதுகாப்பு ஆலோசகராக இருந்த 
ஜெனரல்‌ அலெக்ஸாண்டர்‌ லெபெட்‌ இந்த விஷயத்தை 
வெளிப்படையாக ஒத்துக்கொண்டார்‌. ஆனால்‌, பிற ரஷ்ய அதிகாரிகள்‌ 
அப்படி நடக்கவே இல்லை என்று மறுக்கிறார்கள்‌. இந்த குண்டுகள்‌ 
என்ன ஆயின, உண்மையிலேயே அவை கடத்தப்பட்டனவா என்ற 
கேள்விகளுக்கு இன்று வரை பதில்‌ இல்லை. 


எல்லாம்‌ சரி. அல்‌ கைதா போன்ற ஒரு தீவிரவாத இயக்கம்‌ அணுகுண்டு 
செய்யவேண்டுமென்று நினைத்தால்‌ என்னென்ன வழிகள்‌ உள்ளன? 

முதல்‌ வழி ஓர்‌ அணுகுண்டை ரெடிமேடாக வாங்குவது. உலகில்‌ ஒன்பது 
நாடுகள்தான்‌ அணுகுண்டு வைத்திருக்கின்றன என்றாலும்‌ இந்த 
ஒன்பதில்‌ ஏதாவது ஒன்றில்‌ பணத்தைப்‌ பாதாளம்‌ வரை பாய்ச்சினால்‌ 
ஒரு குண்டை வாங்குவது அவ்வளவு ஒன்றும்‌ சிரமம்‌ அல்ல. Federation of 
American Scientists அமைப்பின்‌ கணிப்புப்படி 2010-ல்‌ உலகில்‌ சுமார்‌ 
27,000 (!) அணுகுண்டுகள்‌ உள்ளன. நாடுவாரியாக அணுகுண்டுகள்‌ 
பட்டியல்‌: 

ரஷ்யா - 12,000 

அமெரிக்கா - 9,600 

பிரான்ஸ்‌ -300 

சீனா - 240 

பிரிட்டன்‌ -225 

பாகிஸ்தான்‌ - 70-90 

இஸ்ரேல்‌  - 60-80 


இந்தியா -80 
வடகொரியா - 10 க்கும்‌ 
குறைவாக 


இந்த 23,000-ல்‌ அனைத்தும்‌ தயார்‌ நிலையில்‌ உள்ள குண்டுகள்‌ 
கிடையாது. சுமார்‌ 7,000 குண்டுகள்‌ மட்டுமே அனைத்து பாகங்களும்‌ 
பொருத்தப்பட்டுத்‌ தயார்‌ நிலையில்‌ வைக்கப்பட்டுள்ளன. மீதமுள்ள 
17,000 குண்டுகள்‌ தனித்‌ தனி பாகங்களாக வெவ்வேறு இடங்களில்‌ 


ரிசர்வ்‌ குண்டுகளாக வைக்கப்பட்டுள்ளன. 


போர்‌ மூண்டால்‌ இந்த உதிரிப்‌ பாகங்களை ஒன்று சேர்த்து முழு 
குண்டுகளை உருவாக்க எல்லா நாடுகளும்‌ திட்டங்கள்‌ வைத்துள்ளன. 
ஆனால்‌, அமைதி காலத்தில்‌ இவை ராணுவக்‌ கிடங்குகளில்தான்‌ 
வைக்கப்பட்டிருக்கும்‌. என்னதான்‌ அரசுகள்‌ விழித்திருந்து இவற்றைப்‌ 
பாதுகாத்தாலும்‌, பணத்துக்காக எதையும்‌ செய்யும்‌ அதிகாரி இல்லாத 
அரசாங்கம்‌ எதுவுமே இல்லை. 


அல்‌ கைதா நிறைய செலவழித்து இப்படி ஒரு அதிகாரியை விலைக்கு 
வாங்கினால்‌, எளிதில்‌ குண்டு பாகங்களையோ ஏன்‌ முழு 


குண்டுகளையோ வாங்கிவிடலாம்‌. அமெரிக்கா, இஸ்ரேல்‌, பிரிட்டன்‌, 
ஃபிரான்ஸ்‌, இந்தியா போன்ற நாடுகளில்‌ இந்த விஷயத்தைச்‌ செய்வது 

சற்று கடினம்‌. 

இங்கெல்லாம்‌ இருக்கும்‌ அரசு அதிகாரிகளெல்லாம்‌ 
நேர்மையானவர்கள்‌ என்பதால்‌ அல்ல. விற்கும்‌ பொருள்‌ அல்‌ கைதா 
கையில்‌ சிக்கி, அதை அவர்கள்‌ பயன்படுத்தினால்‌, தம்மைக்‌ 
கண்டுபிடித்துத்‌ தூக்கில்‌ போட்டுவிடுவார்கள்‌ என்ற பயம்‌ ஊழல்‌ 
செய்யும்‌ அதிகாரிகளுக்கு இருக்கிறது. 

மேலும்‌ கொள்கை அடிப்படையில்‌ இந்நாடுகளில்‌ 
மிகப்பெரும்பாலானோருக்கு அல்‌ கைதாவுடன்‌ ஒற்றுமை கிடையாது. 
இது போன்ற காரணங்களால்‌ மேற்சொன்ன நாடுகளில்‌ அல்‌ கைதா 
புகுவது கடினம்‌. 

ஆனால்‌, பாகிஸ்தானும்‌, வடகொரியாவும்‌ அப்படியல்ல. அடிப்படையில்‌ 
இவை தோல்வியடைந்த நாடுகள்‌ (18/16 818466). முக்கியமாக 
பாகிஸ்தானின்‌ ஆட்சியாளர்களுள்‌ அல்‌ கைதா விசுவாசிகள்‌ 
ஏராளமானோர்‌ இருக்கிறார்கள்‌. மத அடிப்படையிலும்‌, இஸ்லாமியர்‌ 
அல்லாதோர்‌ மேல்‌ வெறுப்புக்‌ கொள்வதிலும்‌ அல்‌ கைதாவுக்கும்‌ 
இவர்களுக்கும்‌ பெரிய வித்தியாசங்கள்‌ கிடையாது. 


மத வெறியர்களும்‌, இந்தியா, அமெரிக்கா, இஸ்ரேல்‌ போன்ற நாடுகளை 
வெறுப்பவர்களும்‌ நிறைந்த பாகிஸ்தானிய உளவுத்‌ துறை நிறுவனம்‌ 
ஐ.எஸ்‌.ஐ. இதுதான்‌ பாகிஸ்தானிய அரசைக்‌ கட்டுப்படுத்தும்‌ அமைப்பு. 
அது நினைத்தால்‌, அணுகுண்டுகளை அல்கைதா போன்ற தீவிரவாத 
அமைப்புகளுக்கு அன்பளிப்பாகவே கொடுத்துவிடும்‌. 


இதுவரை அப்படி நடக்காததற்குக்‌ காரணம்‌, அல்‌ கைதாவுக்கு முதல்‌ 
எதிரி அமெரிக்கா. ஐ.எஸ்‌.ஐக்கு முதல்‌ எதிரி இந்தியா. அணுகுண்டு 
பிரம்மாஸ்திரம்‌ போன்றது. மற்ற எல்லா அஸ்திரங்களையும்‌ எய்து 
தீர்த்த பிறகு கடைசியாகப்‌ பயன்படுத்த வேண்டியது. 
அமெரிக்காவிலோ, இந்தியாவிலோ ஒரு பாகிஸ்தானிய அணுகுண்டு 
வெடித்ததென்றால்‌ அடுத்த சில நாள்களில்‌ அணுஆயுதப்‌ போர்‌ மூண்டு, 
பாகிஸ்தான்‌ காணாமல்‌ போய்விடும்‌ அபாயம்‌ உள்ளது. இதை ஐ.எஸ்‌.ஐ 
உணர்ந்திருக்கிறது. இதனால்‌, அல்‌ கைதாவுக்கு இன்னும்‌ அணுகுண்டு 
சப்ளை செய்யாமல்‌ இருக்கிறது. 

ஆனால்‌, உலகில்‌ அல்‌ கைதா மட்டும்தானா இஸ்லாமிய தீவிரவாத 
அமைப்பு? பாகிஸ்தான்‌ வளர்த்துவரும்‌ உள்ளூர்‌ தாலிபான்‌, ஜைஷ்‌ ஈ 
முகமது, லாஷ்கர்‌ ஈ தொய்பா எனப்‌ பல தீவிரவாத அமைப்புகளுக்கும்‌ 
பாகிஸ்தானிய அரசிலும்‌, ராணுவத்திலும்‌, ஐ.எஸ்‌.ஐயிலும்‌ 

ஆதரவாளர்கள்‌ இருக்கிறார்கள்‌. என்றாவது ஒரு நாள்‌ அவர்களது 
கையில்‌ அணுகுண்டு சிக்கினால்‌, டெல்லியோ மும்பையோ 
அணுகுண்டுத்‌ தாக்குதலுக்கு ஆளாவது உறுதி. 


பாகிஸ்தானுக்கு அணுகுண்டு தொழில்‌ நுட்பத்தை வாங்குவதும்‌ 
விற்பதும்‌ ஒன்றும்‌ புதிதல்ல. நெதர்லாந்திலிருந்து 
அணுதொழில்நுட்பத்தைத்‌ திருடி, சீனாவிலிருந்து பாகங்களை வாங்கி, 
குண்டு செய்து, பின்னர்‌ அதில்‌ சிலவற்றை வட கொரியாவுக்கு விற்ற 
அப்துல்‌ கதீர்‌ கானை, நாட்டின்‌ மிக உயரிய விருது கொடுத்து 


நாயகனாகக்‌ கொண்டாடும்‌ சமூகமது. 


இதனால்‌ வருங்காலத்தில்‌ தீவிரவாதிகள்‌ கையில்‌ அணுகுண்டு 
சிக்குகிறதென்றால்‌, அது பாகிஸ்தானிய குண்டாக இருப்பதற்கே 
அதிகமான சாத்திய கூறுகள்‌ உள்ளன. இது உலகில்‌ எல்லோருக்கும்‌ 
நன்றாகத்‌ தெரிந்த விஷயம்‌. அதனால்தான்‌ பாகிஸ்தானுக்கு 
ஆண்டுதோறும்‌ பில்லியன்‌ கணக்கில்‌ ஆயுத உதவி செய்துவரும்‌ 
அமெரிக்கா கூட, அங்கே ஏதேனும்‌ பிரச்னை வருவது போலத்‌ 
தோன்றினால்‌, அதன்‌ அணுகுண்டுகளை விரைந்து சென்று கைப்பற்ற 
ஒரு படைப்பிரிவைத்‌ தயார்‌ நிலையில்‌ வைத்திருக்கிறது. 

பாகிஸ்தான்‌ இப்படியென்றால்‌ வட கொரியா இன்னும்‌ மோசம்‌. அங்கு 
என்ன நடக்கிறதென்று யாருக்குமே தெரியாது. அந்நாட்டு 
சர்வாதிகாரிக்குக்‌ கூடத்‌ தெரியுமா என்பது சந்தேகமே. நாட்டில்‌ இருபது 
வருடங்களாகத்‌ தொடர்ந்து பஞ்சம்‌. பொருளாதார நெருக்கடி வேறு. 
அன்னியச்‌ செலாவணி கையிருப்பும்‌ சொற்பம்தான்‌. அல்‌ கைதா போல 
யாராவது வந்து உனக்கு ஒரு பில்லியன்‌ டாலர்‌ தருகிறேன்‌ ஒரு குண்டு 
கொடு என்று கேட்டால்‌ எடுத்துக்‌ கொடுத்துவிடவும்‌ வாய்ப்பு 
இருக்கிறது. 

இதுவரை இப்படி நிகழாமல்‌ சீனா பாதுகாத்து வருகிறது. ஆனால்‌, வட 
கொரியாவின்‌ உள்நாட்டு நிலவரம்‌ மேலும்‌ மோசமடைந்தால்‌ 
அணுகுண்டு வியாபாரத்தில்‌ அது இறங்கக்கூடும்‌. எவ்வளவு முயன்றும்‌ 
அணுகுண்டு முழுதாகவோ பாகங்களாகவோ 
கிடைக்கவில்லையென்றால்‌, அல்‌ கைதா தானே அணுகுண்டு செய்யும்‌ 
முயற்சிகளில்‌ இறங்கலாம்‌. 

அணுகுண்டுக்குத்‌ தேவையான யுரேனியத்தையோ 
புளுட்டோனியத்தையோ செய்வதுதான்‌ கடினம்‌. செய்து வைத்திருக்கும்‌ 
நாடுகளிடமிருந்து வாங்கலாம்‌. அணுகுண்டு வைத்திருக்கும்‌ நாடுகள்‌ 
ஒன்பதுதான்‌. ஆனால்‌ அணு உலை வைத்திருக்கும்‌ நாடுகளின்‌ 

எண்ணிக்கை நூறுக்கு அருகில்‌. 

அணு உலையில்‌ விளையும்‌ கழிவு புளூட்டோனியத்தைக்‌ குண்டுகளில்‌ 
எளிதில்‌ பயன்படுத்தலாம்‌. இந்த புளுட்டோனியத்தைப்‌ பத்திரமாகத்‌ 
திருப்பி வாங்குவது நியூக்ளியர்‌ சப்ளையர்ஸ்‌ குரூப்‌ மற்றும்‌ ஐ ஏஈஏ வின்‌ 
பொறுப்பு. ஆனால்‌, ஆண்டுதோறும்‌ நூற்றுக்கணக்கான கிலோ 
புளுட்டோனியம்‌ தயாராகிறது. அதில்‌ ஒரு பத்து கிலோவை எந்த 
நாட்டிலிருந்தாவது கடத்துவது அல்‌ கைதாவுக்கு பெரிய கஷ்டமாக 
இருக்காது. 

புளுட்டோனியம்‌ கைக்கு வந்தவுடன்‌ சோவியத்‌ யூனியனில்‌ 
வேலையில்லாமல்‌ இருக்கும்‌ ஏதாவது ஒரு முன்னாள்‌ அணு 
விஞ்ஞானியை வேலைக்கு அமர்த்தி, எளிதில்‌ குண்டு செய்துவிடலாம்‌. 
இந்த அபாயத்தை அணுகுண்டு நாடுகள்‌ நன்றாக உணர்ந்துள்ளன. 
அதனால்‌ பிற நாடுகளில்‌ தயாராகும்‌ புளுட்டோனியத்தையும்‌, 
முன்னாள்‌ அணு விஞ்ஞானிகளையும்‌ தீவிரமாகக்‌ கண்காணித்து 
வருகின்றன. 


மேலே சொன்ன ஏதோ ஒரு வழியில்‌ அல்‌ கைதாவிடம்‌ அணுகுண்டு 
சிக்கிவிட்டதென்று வைத்துக்‌ கொள்வோம்‌. அதை எப்படி அவர்கள்‌ 
பிரயோகிப்பார்கள்‌. தீவிரவாத இயக்கங்கள்‌ தாங்கள்‌ நடத்தும்‌ 
தாக்குதல்களுக்கு மிக அதிகமான விளைவுகளை எதிர்பார்ப்பது இயல்பு. 
இதனால்‌, எப்படியும்‌ ஏதேனும்‌ ஒரு நகரத்தில்தான்‌ குண்டை வெடிக்க 
முயலுவார்கள்‌. 

அங்கேதான்‌ உயிர்ச்சேதமும்‌ அதிகமாக இருக்கும்‌, ஊடகங்களிலும்‌ 
நல்ல பப்ளிசிட்டி கிடைக்கும்‌. உதாரணம்‌, செப்டம்பர்‌ 11 , நியூயார்க்‌ 
தாக்குதல்‌, நவம்பர்‌ 28 மும்பைத்‌ தாக்குதல்‌. அல்‌ கைதா என்றால்‌ 
பெரும்பாலும்‌ அமெரிக்க நகரத்தைத்தான்‌ குறி வைக்கும்‌. 
இந்தியாவையும்‌ இஸ்ரேலையையும்விட அமெரிக்கா மீதுதான்‌ 
அவர்களுக்கு வெறுப்பு அதிகம்‌. அவர்களுக்கு நம்பர்‌ ஒன்‌ சாத்தான்‌ 
அமெரிக்காதான்‌. 

அமெரிக்க எல்லைகளைக்‌ கடந்து அணுகுண்டைக்‌ கொண்டு செல்வது 
கொஞ்சம்‌ சிரமம்‌ தான்‌. ஆனால்‌ முடியாத காரியமில்லை. ஒன்று, முழு 
அணுகுண்டையும்‌ ஒரே பெரிய கண்டெய்னரில்‌ போட்டு சரக்குக்‌ கப்பல்‌ 
வழியாக ஓர்‌ அமெரிக்க துறைமுகத்துக்குக்‌ கொண்டு போகலாம்‌. 
அணுகுண்டிலிருந்து வெளியாகும்‌ கதிரியக்கத்தைக்‌ கண்டுபிடிக்க 
அமெரிக்காவிடம்‌ கருவிகள்‌ இருந்தாலும்‌, அவற்றை ஏமாற்றுவது 
ஒன்றும்‌ பெரிய கஷ்டமாக இருக்காது. 

இதில்‌ உள்ள சிக்கல்‌ செல்லும்‌ சரக்குக்‌ கப்பலை அமெரிக்க சுங்கத்‌ 
துறையினரும்‌ கடலோரக்‌ காவல்‌ படையினரும்‌ சோதனை செய்யாமல்‌ 
இருக்கவேண்டுமென்பதுதான்‌. செப்டம்பர்‌ 11 தாக்குதலுக்குப்‌ பிறகு 
இந்த அமைப்புகளின்‌ கெடுபிடி அதிகமாகியுள்ளதால்‌, அல்‌ கைதாவின்‌ 
குண்டு செல்லும்‌ கப்பல்‌ சோதனைக்குள்ளாகி குண்டு சிக்கிக்‌ கொள்ளும்‌ 
வாய்ப்பு உள்ளது. 
முழு குண்டாகப்‌ போனால்தானே சிக்கல்‌? பகுதி பகுதியாகக்‌ கழற்றி, 
பல்வேறு வழிகளில்‌ ஒவ்வொரு பகுதியாக அனுப்பலாமே! கப்பல்‌, 
விமானம்‌, தரை எல்லை, எனப்‌ பல வழிகளில்‌ அணுகுண்டின்‌ 
பாகங்களைக்‌ கொரியர்‌ மூலமாகக்‌ கூட அனுப்ப முடியும்‌. ஆனால்‌, 
அதை அந்தப்‌ பக்கம்‌ ஒன்று சேர்த்து அசம்பிள்‌ பண்ணுவதில்‌ சிக்கல்‌ 
இருக்கிறது. 
எந்தவொரு ரகசிய ஆபரேஷனிலும்‌ பலவீனமான பகுதி 
மனிதர்கள்தான்‌. அணுகுண்டை அசம்பிள்‌ பண்ணத்‌ தெரிந்தவர்கள்‌ 
மிகக்குறைவானவர்கள்‌. அவர்கள்‌ அனைவர்‌ மீதும்‌ உலகின்‌ உளவு 
அமைப்புகள்‌ ஒரு கண்ணை வைத்துள்ளன. புதிதாக எவரையாவது 
தயார்‌ செய்யலாமென்றால்‌, அல்‌ கைதாவுக்குள்ளிருந்து கொண்டே 
போட்டுக்‌ கொடுக்கும்‌ அமெரிக்காவின்‌ உளவாளிகளுக்கு விஷயம்‌ 
தெரிந்துவிடலாம்‌. எனவே, இந்த உத்தியிலும்‌ பல அபாயங்கள்‌ 


உள்ளன. 


இவற்றையெல்லாம்‌ தாண்டி வெற்றிகரமாக அமெரிக்க மண்ணுக்குள்‌ 
அல்‌ கைதா அணுகுண்டு போய்விட்டதென்றால்‌, பதிலுக்கு அமெரிக்கா 
என்ன செய்யும்‌ என்று கற்பனை செய்து பார்க்க முடியாது. ஒரு வேளை 
ஒன்றுக்கு ஆயிரம்‌ என்ற கணக்கில்‌ உலகில்‌ உள்ள 
முஸ்லிம்களுக்கெல்லாம்‌ அணு மோட்சம்‌ கிடைக்க முயற்சி 


செய்யக்கூடும்‌! 


அணு தீவிரவாத செயலுக்கு அணுகுண்டுதான்‌ தேவையென்பதில்லை. 
வேறு சில வழிகளிலும்‌ அணு தீவிரவாதத்‌ தாக்குதல்கள்‌ நடத்த முடியும்‌. 
முதல்‌ வழி அணு உலைகளைக்‌ குறி வைப்பது. எதிரி நாட்டின்‌ அணு 
உலைகளைத்‌ தாக்கிக்‌ கைப்பற்றினால்‌, அதிலுள்ள பாதுகாப்பு 
அம்சங்களை நாசம்‌ செய்து அணுக்கரு உருகுதலை (reactor meltdown) 
உண்டாக்க முடியும்‌. இதைச்‌ செய்வது எளிது. 

இப்படி நடந்துவிட்டால்‌, அந்த உலையைச்‌ சுற்றியிருக்கும்‌ 
பிரதேசங்களில்‌ எல்லாம்‌ கதிரியக்கம்‌ பாய்ந்து, பல ஆயிரம்‌ 
ஆண்டுகளுக்கு அங்கு யாரும்‌ வாழ முடியாது. உக்ரைனில்‌ உள்ள 

செர்னோபில்‌ அணு உலையிலும்‌, அமெரிக்காவின்‌ மூன்று மைல்‌ தீவின்‌ 
(three mile island) அணு உலையிலும்‌ விபத்துகள்‌ நேர்ந்ததால்‌ 
சுற்றுவட்டாரங்களில்‌ கதிரியக்கம்‌ பாய்ந்து பெரும்‌ நாசம்‌ 
விளைந்துள்ளது. அவை இரண்டும்‌ விபத்துகள்‌. 


வேண்டுமென்றே செய்வதற்கு, பாதுகாப்புக்‌ குறைவாக உள்ள ஓர்‌ 
அணுமின்‌ நிலையத்தைத்‌ தற்கொலைப்படை கொண்டு கைப்பற்றினால்‌ 
போதும்‌. கதிரியக்கத்தைத்‌ தீவிரவாத ஆயுதமாகப்‌ பயன்படுத்த 
இன்னொரு வழி அழுக்கு குண்டு (போரு bomb). இது சாதாரண 
வெடிமருந்துகளால்‌ செய்யப்படும்‌ ஒரு குண்டுதான்‌. ஆனால்‌ 
அவற்றோடு கூடுதலாகக்‌ கதிரியக்கப்‌ பொருள்கள்‌ 
சேர்க்கப்பட்டிருக்கும்‌. 

இதற்கு யுரேனியமும்‌, புளுட்டோனியமும்‌ தேவையில்லை. எக்ஸ்‌ ரே 
போன்ற மருத்துவமனை எந்திரங்களில்‌ பயன்படும்‌ சீசியம்‌, 
ஸ்ட்ரோண்டியம்‌ போன்ற சாதாரணக்‌ கதிரியக்கப்‌ பொருள்களே 
போதும்‌. அழுக்கு குண்டு வெடித்தால்‌ கதிரியக்கப்‌ பொருள்கள்‌ 
சுற்றுப்புறச்‌ சூழலில்‌ கலந்து, அந்தப்‌ பகுதியின்‌ நச்சுத்‌ தன்மையைப்‌ பல 
மடங்கு அதிகரித்துவிடும்‌. 

உடனடியாக உயிர்ச்சேதம்‌ ஏற்படாவிட்டாலும்‌, அந்தப்‌ பகுதியில்‌ 
நீண்ட காலத்துக்கு யாரும்‌ தங்க முடியாது. அப்படித்‌ தங்கினால்‌, 
கதிரியக்கப்‌ பாதிப்பால்‌ பல நோய்கள்‌ ஏற்படலாம்‌. இந்த அழுக்கு 
குண்டு ஓர்‌ உளவியல்‌ ஆயுதம்‌. வெடிப்பினால்‌ ஏற்படுத்தும்‌ 
சேதத்தைவிட மக்கள்‌ மனத்தில்‌ பயத்தையும்‌ பதற்றத்தையும்‌ 
ஏற்படுத்துவதே இதன்‌ நோக்கம்‌. 

இந்த இரண்டு வழிகளைப்‌ போலவே பழைய அணு நீர்மூழ்கிக்‌ கப்பலை 
எதிரி நாட்டுத்‌ துறைமுகத்தில்‌ கொண்டுபோய்‌ நிறுத்திவிட்டு, அதன்‌ 
அணு உலையை உருகச்‌ செய்வதன்‌ மூலம்‌ கதிரியக்கத்‌ தாக்குதல்‌ 
நடத்தமுடியும்‌. இந்த வகைத்‌ தாக்குதல்கள்‌ அணுகுண்டு வீசினால்‌ 
ஏற்படும்‌ பாதிப்பைவிட மிகக்‌ குறைவான பாதிப்பையே 
ஏற்படுத்துமென்றாலும்‌, சாதாரண தீவிரவாதத்‌ தாக்குதல்களைவிடப்‌ 
பல மடங்கு பாதிப்பை ஏற்படுத்தக்‌ கூடியவை. 


அணுகுண்டின்‌ வரலாறு இதோடு முடியட்டும்‌. தீவிரவாதிகள்‌ கையில்‌ 
அணுகுண்டு சிக்கி, அதை அவர்கள்‌ பயன்படுத்தி, அணுகுண்டு 
வரலாறில்‌ இன்னொரு அத்தியாயம்‌ உருவாகாது என்று நம்பிக்கை 
கொள்வோம்‌. 

